
॥ चतुर्थाध्यायस्य प्रथमः पादः ॥ 


उयाप्प्रातिपदिकात्‌ ॥ १ ॥ 


अधिकारोऽयम्‌ । यदित ऊर्ध्वमनुक्रमिष्याम आ पञ्चमाध्यायपरिसमाप्तेडचप्प्राति- 
पदिकादित्येवं तद्‌ वेदितव्यम्‌। स्वादिषु कपुपर्यन्तेषु प्रकृतिरधिक्रियते। टीव्डीष्ठीनां 
सामान्येन ग्रहणं दीति, टापूडापूचापामाविति, प्रातिपदिकमुक्तम्‌ अर्थवद्‌०' ( १.२.४५) 
कृत्तद्वितसमासाश्च' ( १.२.४६ ) इति । तेषां समाहारनिर्देशो उचाप्प्रातिपदिकादिति। 
यद्यपि च प्रत्ययपरत्वेन पारिशेष्यादियमेव प्रकृतिर्लभ्यते, तथापि वृद्धावृद्धावर्णस्वरदचज्‌- 
लक्षणप्रत्ययविधौ तत्सप्रत्ययार्थ उचाप्प्रातिपदिकग्रहणं कर्तव्यम्‌ । इतरथा हि समर्थविशेषण- 
मेतत्‌ स्यात्‌। अथ इउचाब्ग्रहणं किम्‌, न प्रातिपदिकग्रहणे लिङूविशिष्टस्यापि ग्रहणं 
भवति" ( परि० ७१ ) इत्येव सिद्धम्‌ ? नैतदस्ति। स्वरूपविधिविषये परिभाषेयम्‌- 
प्रातिपदिकस्वरूपग्रहणे सति लिङ्विशिष्टग्रहणं भवतीति। तथा च धुवा खलतिपलितवलि- 
नजरतीभिः' (२.१.६७ ) इति ज्ञापकमस्यास्तादृशमेव । कि च, तदन्तात्‌ तद्धितविधानार्थ 
उचाव्ग्रहणम्‌-कालितरा, हरिणितरा, खट्वातरा, मालातरेति । विप्रतिषेधाद्ि तद्धितबलीय- 
स्त्वं स्यात्‌॥ 


स्वौजसमौट्षष्टाभ्याभ्भिस्डेभ्याम्भ्यस्डसिभ्याम्भ्यस्डसोसाम्डयो- 
स्सुप्‌॥ २ ॥ 


उ्याप्प्रातिपदिकादित्यधिकरृतम्‌। उयाप्प्रातिपदिकात्‌ स्वादयः प्रत्यया भवन्ति । 
उकारादयोऽनुबन्धा यथायोगमुच्चारणविशेषणार्थाः। ओटष्टकारः सुडिति प्रत्याहारग्रहणार्थः। 
पकारः सुबिति प्रत्याहारार्थः। संख्या कर्मादयश्च स्वादीनामर्थाः शास्रान्तरेण विहिताः, 
तेन सहास्यैकवाक्यता। उचन्तात्‌ तावत्‌-कुमारी। गौरी । शार््रवी । डीबूडीषूडीनां 
क्रमेणोदाहरणम्‌- कुमारी, कुमार्यौ, कुमार्यः। कुमारीम्‌, कुमार्यो, कुमारीः। कुमार्या, 
कुमारीभ्याम्‌, कुमारीभिः। कुमार्ये, कुमारीभ्याम्‌, कुमारीभ्यः। कुमार्याः, कुमारीभ्याम्‌, 
कुमारीभ्यः। कुमार्याः, कुमार्योः, कुमारीणाम्‌ । कुमार्याम्‌, कुमार्योः, कुमारीषु । एवं गौरी 
शा्ूरवी चोदाहार्ये । आपः खल्वपि-खट्वा । बहुराजा । कारीषगन्ध्या । टाबूडापूचापां 
क्रमेणोदाहरणम्‌-खट्वा, खट्वे, खट्वाः। खट्वाम्‌, खट्वे, खट्वाः। खट्वया, खट्वाभ्याम्‌, 
खट्वाभिः। खट्वायै, खट्वाभ्याम्‌, खट्वाभ्यः। खट्वायाः, खट्वाभ्याम्‌, खट्वाभ्यः। 
खट्वायाः, खट्वयोः, खट्वानाम्‌ । खट्वायाम्‌, खट्वयोः, खट्वासु । एवं बहुराजाकारीषगन्ध्ये 
चोदाहार्ये । एवं प्रातिपदिकात्‌-दृषद्‌, दृषदौ, दषदः। दृषदम्‌, दृषदौ, दषदः। दृषदा, 
दृषद्भ्याम्‌, दृषदिभः। दृषदे, दृषद्भ्याम्‌, दुषद्भ्यः। दृषदः, दृषद्भ्याम्‌, दृषद्भ्यः। 

दृषदः, दृषदोः, दृषदाम्‌ । दुषदि, दृषदोः, दृषत्सु॥ 


स्ियाम्‌ ॥३॥ 


अधिकारोऽयम्‌। यदित ऊर्ध्वमनुक्रमिष्यामः चल्ियामित्येवं तद्‌ वेदितव्यम्‌ । 
'इचाप्पराति- पदिकात्‌" ( ४.१.१ ) इति सर्वाधिकारेऽपि प्रातिपदिकमात्रमत्र प्रकरणे 
संबध्यते, उ्यापोरनेनैव विधानात्‌ । ल्ियामित्युच्यते। केयं स्री नाम ? सामान्यविशेषाः 
स्रीत्वादयो गोत्वादय इव बहुप्रकारा व्यक्तयः। क्वचिदाश्रयविशेषाभावादुपदेशव्यङ्ग्या 
एव भवन्ति, यथा ब्राह्मणत्वादयः। स्रीत्वं च प्रत्ययार्थः प्रकृत्यर्थविशेषणं चेत्युभयथापि 
युज्यते-स्रियामभिधेयायां स्यां वा यत्‌ प्रातिपदिक वर्तत इति । वक्ष्यति-अजाद्यतष्टाप्‌' 
(४.१.४ )-अजा । देवदत्ता। च्ियामिति किम्‌ ? अजः। देवदत्तः॥ 


अजाद्यतष्टाप्‌ ॥ ४ ॥ 


अजादिभ्यः प्रातिपदिकेभ्योऽकारान्ताच्च प्रातिपदिकात्‌ न्नरियां टापू प्रत्ययो भवति । 
पकारः सामान्यग्रहणार्थः। टकारः सामान्यग्रहणाविघातार्थः। अजा । एडका । कोकिला । 
चटका । अश्वा । खट्वा । देवदत्ता। तपरकरणं तत्कालार्थम्‌ । शुभयाः, कीलालपाः 
ब्राह्मणी । ^हल्डयाठ्भ्यः०' ( ६.१.६८ ) इति सुलोपः स्यात्‌। अजादिग्रहणं तु क्वचिद्‌ 
जातिलक्षणे डीषि प्राप्ते ( ४.१.६३ ), क्वचित्‌ तु पुंयोगलक्षणे ( ४.१.४८ ), क्वचित्‌ तु 
पुष्पफलोत्तरपदलक्षणे ( ४.१.६४ ), क्वचित्‌ तु वयोलक्षणे ( ४.१.२० ) डीपि, क्वचित्‌ 
टिल्लक्षणे ( ४.१.१५ )। हलन्तानां तवप्राप्त एव कस्मिश्चिदाब्‌ विधीयते। शूद्रा 
चामहत्पूर्वा जातिरिति पटूयते। तस्यायमर्थः। शूद्रशब्दष्टापमुत्पादयति जातिश्चेद्‌ 
भवति। शूद्रा । पुंयोगे डीषैव भवितव्यम्‌ । शूद्रस्य भार्या श्री । महत्पूर्वस्य प्रतिषेधः। 
महाशूद्री । महाशूद्रशब्दो ह्याभीरजातिवचनः, तत्र तदन्तविधिना टाप्‌ प्राप्तः प्रतिषिध्यते । 
श्रहणवता प्रातिपदिकेन तदन्तविधिर्न" ( परि० ३१ ) इति कथं तदन्तविधिः ? एतदेव 
ज्ञापकम्‌-भवत्यस्मिन्‌ प्रकरणे तदन्तविधिरिति । तेनातिधीवरी, अतिपीवरी, अतिभवती, 
अतिमहती इति भवति॥ अजा, एडका, चटका, अश्वा, मूषिकेति जातिः। बाला, होढा, 
पाका, वत्सा, मन्दा, विलातेति वयः। पूवपिहाणा। अपरापहाणा । टित्‌, निपातनाण्‌ 
णत्वम्‌। संभल्राजिनशणपिण्डेभ्यः फलात्‌ ( ग० सू० ३५ )। संफला। भस्रफला । 
अजिनफला । शणफला । पिण्डफला । त्रिफला दिगौ ( ग० सू० ३६ )। बहुव्रीहौ 
त्रिफली संहतिः। सत््राक्काण्डगप्रान्तशतैकेभ्यः पुष्पात्‌ ( ग० सू० ३७ )। सत्पुष्पा । 
प्राक्पुष्पा । काण्डपुष्पा । प्रान्तपुष्पा । शतपुष्पा । एकपुष्पा । पाककर्ण०' ( ४.१.६४) 
इति डीषोऽपवादः। शूद्रा चामह्यर्वा जातिः ( ग० सू० ३८ )। क्रुञ्चा । उष्णिहा । 
देवविशा हलन्ताः । ज्येष्टा । कनिष्ठा । मध्यमा पुयोगः। कोकिला जातिः। मूलानञः 

( ग० सू० ३६ )। अमूला॥ 
ऋन्नेभ्यो डीप्‌ ॥ ५ ॥ 


ऋकारान्तेभ्यो नकारान्तेभ्यश्च प्रातिपदिकेभ्यः सिया डीप्‌ प्रत्ययो भवति । उकारः 
सामान्यग्रहणार्थः। कत्री । हर्त्री । दण्डिनी । छत्रिणी॥ 


उगितश्च ॥ ६ ॥ 


उग्‌ इद्‌ यत्र संभवति यथाकथंचित्‌ तदुगिच्छब्दरूपम्‌, तदन्तात्‌ लिया डीप्‌ 
प्रत्ययो भवति । भवती । अतिभवती । पचन्ती । यजन्ती ॥ धातोरुगितः प्रतिषेधो वक्तव्यः॥ 
उखास्रत्‌ । पर्णध्वत्‌ ब्राह्मणी ॥ अञ्चतेश्चोपसंख्यानम्‌॥ प्राची । प्रतीची । उदीची॥ 


वनो रच ॥ ७॥ 


वन्नन्तात्‌ प्रातिपदिकाद्‌ न्नियां डीप्‌ प्रत्ययो भवति, रेफश्चान्तादेशः। धीवरी । 
पीवरी । शर्वरी । परलोकदृश्वरी । @ऋन्नेभ्यः०' ( ४.१.५ ) इत्येव डीपि सिद्धे तत्सन्नियोगेन 
रेफविधानार्थं वचनम्‌ ॥ वनो न हशः॥ प्राप्तौ डीव्रावुभावपि प्रतिषिध्येते । सहयुध्वा 
ब्राह्मणी ॥ 


पादोऽन्यतरस्याम्‌ ॥ ८ ॥ 


पाद इति कृतसमासान्तः पादशब्दो निर्दिश्यते । पादन्तात्‌ प्रातिपदिकादन्यतरस्यां 
न्नियां डीप्‌ प्रत्ययो भवति । दिपात्‌ । दिपदी । त्रिपात्‌ । त्रिपदी । चतुष्पाद्‌ । चतुष्पदी॥ 


टाबृचि ॥ € ॥ 


पाद इत्येव । ऋचीत्यभिधेयनिर्देशः। ऋचि वाच्यायां पादन्तात्‌ प्रातिपदिकात्‌ 
न्नियां टाप्‌ प्रत्ययो भवति । डीपोऽपवादः। दिपदा ऋकू । त्रिपदा ऋक्‌ । चतुष्पदा ऋक्‌ । 
ऋचीति किम्‌ ? दिपदी देवदत्ता॥ 


न षट्स्वस्रादिभ्यः ॥ १०॥ 


षट्सज्ञकेभ्यः स्वस्रादिभ्यश्च प्रातिपदिकेभ्यः स््रीप्रत्ययो न भवति। यो यतः 
प्राप्नोति स सर्वः प्रतिषिध्यते। पञ्च ब्राह्मण्यः। सप्त। नव । दश । स्वस्रादिभ्यः- 
स्वसा। दुहिता । ननान्दा । याता। माता। तिस्रः। चतस्ः। 


१ ~ “पकारः सामान्यग्रहणाविघातार्थः ' इत्यधिकं बाल०। 

षट्सज्ञानामन्ते लुप्ते टाबुत्पत्तिः कस्मान स्यात्‌। 
प्रत्याहाराच्चापा सिद्धं दोषस्त्वित्त्वे तस्मान्नोभो॥ 


मनः ॥ १9 ॥ 


मन्नन्तात्‌ प्रातिपदिकात्‌ डीप्‌ प्रत्ययो न भवति । ऋन्नेभ्यो डीप्‌" ( ४.१.५९ ) 
इति डीप्‌ प्राप्तो मन इति सूत्रेण प्रतिषिध्यते। दामा, दामानौ, दामानः। पामा, पामानौ, 
पामानः। 'भनिनस्मनूग्रहणान्यर्थवता चानर्थकेन च तदन्तविधिं प्रयोजयन्ति ( परि० 
१६ )। सीमा, सीमानौ, सीमानः। अतिमहिमा, अतिमहिमानौ, अतिमहिमानः॥ 


अनो बहुव्रीहेः ॥ १२ ॥ 


अन्नन्ताद्‌ बहुव्रीहेः स्ियां डीप्‌ प्रत्ययो न भवति। अनुपधालोपी बहुव्रीहिरिहो- 
दाहरणम्‌। उपधालोपिनो हि विकल्पं वक्ष्यति । सुपर्वा, सुपर्वाणौ, सुपर्वाणः। सुचर्मा, 
सुचर्माणौ, सुचर्माणः। बहु्रीहेरिति किम्‌ ? अतिक्रान्ता राजानम्‌ अतिराज्ञी॥ 


डाबुभाभ्यामन्यतरस्याम्‌ ॥ १३ ॥ 


डाप्‌ प्रत्ययो भवत्युभाभ्यां मन्नन्तात्‌ प्रातिपदिकादनन्ताच्च बहूव्रीहेरन्यतरस्याम्‌। 
पामा, पामे, पामाः। सीमा, सीमे, सीमाः। न च भवति-पामानः। सीमानः। बहुव्रीहौ- 
बहुराजा, बहुराजे, बहुराजाः। बहुतक्षा, बहुतक्षे, बहुतक्षाः। न च भवति-बहुराजानः। 
बहुतक्षाणः। अन्यतरस्याग्रहणं किमर्थम्‌ ? बहुव्रीहौ "वनो र चः ( ४.१.७ ) इत्यस्यापि 
विकल्पो यथा स्यात्‌ । बहुधीवा, बहुधीवरी । बहुषीवा, बहुपीवरी॥ 


अनुपसर्जनात्‌ ॥ १४ ॥ 


अधिकारोऽयम्‌ । उत्तरसूत्ेषूपसर्जनप्रतिषेधं करोति । यदित ऊर्ध्वमनुक्रमिष्यामोऽनुप- 
सर्जनादित्येवं तद्‌ वेदितव्यम्‌ । वक्ष्यति-िड्ढाणञ्‌०' ( ४.१.१५ ) इति डीप्‌ । कुरुचरी । 
मद्रचरी । अनुपसर्जनादिति किम्‌ ? बहुकुरुचरा, बहुमद्रचरा मधुरा । जातेः० ( ४.१. 
६३ ) इति डीष्‌। कुक्कुटी । शूकरी । अनुपसर्जनादिति किम्‌ ? बहुकुक्कुटा, बहुशूकरा 
मधुरा। कथं पुनरुपसर्जनात्‌ प्रत्ययप्रसङ्ग: ? तदन्तविधिना । ज्ञापितं ( ४.१.४ ) 
चैतद्‌- अस्त्यत्र प्रकरणे तदन्तविधिरिति । तथा च प्रधानेन तदन्तविधिर्भवति । कुम्भकारी । 
नगरकारी । न चाणिति कृद्ग्रहणम्‌, तद्धितोऽप्यणस्ति॥ 


१ ~ ' अतिराजी › इति मुद्रितेषु । टजभावः, समासान्तविधेरनित्यत्वादिति हरदत्तः। 

टिड्ढाणञ्दयसज्दघ्नञ्मात्रच्तयप्टक्टञ्कञ्क्वरप्ख्युनाम्‌ ॥१५॥ 


अत इति सर्वत्रानुवर्तते। तत्‌ सति संभवे विशेषणं भवति। दिदादिभ्यः 
प्रातिपदिकेभ्यः निया डीप्‌ प्रत्ययो भवति। टापोऽपवादः। टितस्तावत्‌-कुरुचरी। 
मद्रचरी । इह कस्माद्‌ न भवति-पचमाना यजमाना ? दचनुबन्धकत्वाल्‌ लटः। ल्युडादिषु 
कथम्‌ ? टित्करणसामर्थ्यात्‌। इतरत्र तु टेरेत्वं फलम्‌ । पटिता विद्येति ? आगमटित्वमनिमित्तम्‌, 
ट्युट्युलौ तुट्‌ च ( ४.३.२३ ) इति लिङ्गात्‌। ठ-सौपर्णेयी । वैनतेयी । निरनुबन्धको 
ढशब्दः सिया नास्तीति निरनुबन्धकपरिभाषा ( परि० ८१ ) न प्रवर्तते । अण्‌- कुम्भकारी । 
नगरकारी । ओपगवी। णेऽपि क्वचिदणक्रतं कार्य भवति" ( परि० ८७ )। चौरी, 
तापसी । दाण्डा, मौष्टेत्यत्र न भवति। अञू-ओत्सी। भौदपानी । “शार्हुरवाद्यजः० 
( ४.१.७३ ) इति पुनरञो ग्रहणं जातिलक्षणं डीषं बाधितुम्‌। दयसचू-रऊरुदयसी । 
जानुदयसी । दध्नच्‌-ऊरुदघ्नी । जानुदघ्नी । मात्रच्‌-ऊरुमाव्री। जानुमाव्री । तयप्‌- 
पञ्चतयी । दशतयी । ठक्‌-आक्षिकी । शालाकिकी । ठञू-लावणिकी । ठकूठजोर्भदेन 
ग्रहणं टनादिनिवृत्त्यर्थम्‌। कजञू्‌-यादृशी । तादृशी । क्वरप्‌-इत्वरी। नश्वरी । ख्युन्‌- 
आदूयंकरणी । सुभगंकरणी ॥ नजूस्नजीककूतसुणतलुनानामुपसख्यानम्‌॥ स्रैणी। 
पौस्नी । शाक्तीकी । याष्टीकी । तरुणी । तलुनी ॥ 


यञश्च ॥ १६ ॥ 


डीवित्येव । यञन्ताच्च प्रातिपदिकात्‌ लिया डीप्‌ प्रत्ययो भवति। गार्गी । 
वात्सी ॥ आपत्यग्रहणं कर्तव्यम्‌॥ इह मा भूत्‌- द्वीपादनुसमुद्रं यञ्‌" ( ४.२.१० }- 
दिप्या। योगविभाग उत्तरार्थः॥ 


प्राचां ष्फस्तद्धितः॥ १७ ॥ 


यञ इत्येव । प्राचामाचार्याणां मतेन यञन्तात्‌ ल्नियां ष्फः प्रत्ययो भवति, स च 
तद्धितसंज्ञः। षकारो डीषर्थः, प्रत्ययदयेनेह स्नीत्वं व्यज्यते। तद्धितग्रहणं प्रातिपदिक- 
सज्ञार्थम्‌ । गार्ग्यायणी । वात्स्यायनी । अन्येषाम्‌-गागीं । वात्सी । सर्वत्रग्रहणमुत्तरसूत्रादि- 
हापकृष्यते, बाधकबाधनार्थम्‌ । भावस्यात्‌०' ( ४.१.७५ ) चापं वक्ष्यति, तमपि 
बाधित्वा प्राचां ष्फ एव यथा स्यातू। आवस्यायनी॥ 


सर्वत्र लोहितादिकतन्तेभ्यः ॥ १८ ॥ 


यञ इत्येव । पूर्वेण विकल्पे प्राप्ते नित्यार्थं वचनम्‌। सर्वत्र लोहितादिभ्यः 
कतपर्यन्तेभ्यो यञन्तेभ्यः स्यां ष्फः प्रत्ययो भवति । कतशब्दः स्वतन्त्रं यत्‌ प्रातिपदिक 

तदवधित्वेन परिगृह्यते कपिशब्दात्‌ परः कपि कतेति, न प्रातिपदिकावयवः कुरुकतेति । 
लौहित्यायनी । शांसित्यायनी । बाभ्रव्यायणी । 

कण्वात्‌ तु शकलः पूर्वः कतादुत्तर इष्यते । 

पूर्वोत्तरौ तदन्तादी ष्फाणौ तत्र प्रयोजनम्‌॥ 


प्रातिपदिकेष्वन्यथा पाटः, स एवं व्यवस्थापयितव्य इति मन्यते । कतन्तेभ्य इति 
बहुव्रीहितद्युरुषयोरेकशेषः, तथा कण्वादिभ्यो गोत्रे" ( ४.२.१११ ) इति । तत्र तत्पुरुष- 
वृत्त्या संगृहीतो मध्यपाती शकलशब्दो यजन्तः प्रत्ययदयमपि प्रतिपद्यते । शाकल्यायनी । 
शाकल्यस्येमे छात्राः शाकलाः॥ 


कोरव्यमाण्डूकाभ्यां च ॥ १६ ॥ 


कौरव्य माण्डूक इत्येताभ्यां लिया ष्फः प्रत्ययो भवति । कुर्वादिभ्यो ण्ये ( ४.१. 
१५१ ) कृते क्‌ च मण्डूकात्‌" ( ४.१.११६ ) इत्यणि च । यथाक्रमं टाबूडीपोरपवादः। 
कौरव्यायणी । माण्डूकायनी । कथं कौरवी सेना ? 'तस्येद*-( ४.३.१२० )-विवक्षायामणि 
कृते भविष्यति ॥ कौरव्यमाण्डूकयोरासुरेरुपसंख्यानम्‌॥ आसुरायणी । शैषिकेष्वर्थेषु 
इञश्च ( ४.२.११२ ) इत्यणि प्राप्ते छप्रत्यय इष्यते। आसुरीयः कल्पः॥ 


वयसि प्रथमे ॥ २० ॥ 


कालकृतशरीरावस्था यौवनादिर्वयः । प्रथमे वयसि यत्‌ प्रातिपदिक श्रुत्या वर्तते, 
ततः लिया डीप्‌ प्रत्ययो भवति। कुमारी। किशोरी। बकरी । प्रथम इति किम्‌ ? 
स्थविरा। वृद्धा। अत इत्येव - शिशुः ॥ वयस्यचरम इति वक्तव्यम्‌॥ वधूटी । 
चिरण्टी । दितीयवयोवचनावेतौ । प्राप्तयौवना ख्यभिधीयते। कथं कन्या ? कन्यायाः 
कनीन च" ( ४.१.११६ ) इति ज्ञापकात्‌ । उत्तानशया लोहितपादिकेति ? नैता 
वयःश्रुतयः॥ 


दिगोः ॥ २१ ॥ 


दिगुसज्ञकात्‌ प्रातिपदिकात्‌ लिया दीप्‌ प्रत्ययो भवति । पञ्चपूली । दशपूली । 
कथं त्रिफला ? अजादिषु दृश्यते॥ 


अपरिमाणविस्ताचितकम्बल्येभ्यो न तद्धितलुकि ॥ २२ ॥ 


पूर्वेण डीप्‌ प्राप्तः प्रतिषिध्यते । अपरिमाणान्ताद्‌ दिगोर्विस्ताचितकम्बल्यान्तात्‌ 
च तद्धितलुकि सति डीप्‌ प्रत्ययो न भवति । विस्तादीनां परिमाणार्थं ग्रहणम्‌ । सर्वतो 

मानं परिमाणम्‌। अपरिमाणान्तात्‌ तावत्‌-पञ्चभिरश्वैः क्रीता पञ्चाश्वा । दशाश्वा । 
कालः संख्या च न परिमाणम्‌ । दिवर्षा । त्रिवर्षा । दाभ्यं शताभ्यां क्रीता दिशता । 
त्रिशता । विस्तादिभ्यः-दिविस्ता। त्रिविस्ता। ढयाचिता। व्याचिता । दिकम्बल्या । 
त्रिकम्बल्या। अपरिमाणेति किम्‌ ? दयाठकी । व्याठकी। तद्धितलुकीति किम्‌ ? 
समाहारे-पञ्चाश्वी। दशाश्वी॥ 


काण्डान्तात्‌ क्षेत्रे ॥ २३ ॥ 


काण्डशब्दान्ताद्‌ दिगोस्तद्धितलुकि सति क्षेत्रे वाच्ये डीप प्रत्ययो न भवति । दे 
काण्डे प्रमाणमस्याः क्षेत्रभक्तेः। ्रमाणे दयसज्‌०" ( ५.२.३७ ) इति विहितस्य तद्धितस्य 
श्रमाणे लो दिगोर्नित्यम्‌' ( वा० ५.२.३७ ) इति लुकि कृते, दिकाण्डा क्ेत्रभक्तिः। 
त्रिकाण्डा क्ेत्रभक्तिः। काण्डशब्दस्यापरिमाणवाचित्वात्‌ पूर्वेणैव प्रतिषेधे सिद्धे कषतर 
नियमार्थं वचनम्‌। इह मा भूत्‌-दिकाण्डी रज्जुस्िकाण्डी रज्जुरिति। प्रमाणविशेषः 
काण्डम्‌॥ 


पुरुषात्‌ प्रमाणेऽन्यतरस्याम्‌ ॥ २४ ॥ 


दिगोस्तद्धितलुकीत्येव । प्रमाणे यः पुरुषशब्दः, तदन्ताद्‌ दिगोस्तद्धितलुकि 
सत्यन्यतरस्यां न डीप्‌ प्रत्ययो भवति। दौ पुरुषौ प्रमाणमस्याः परिखायाः दिपुरुषा, 
दिपुरुषी । त्रिपुरुषा, त्रिपुरुषी । अपरिमाणान्तत्वाद्‌ नित्ये प्रतिषेधे प्राप्ते विकल्पार्थं 
वचनम्‌ । प्रमाण इति किम्‌ ? दाभ्या पुरुषाभ्यां क्रीता दिपुरुषा । त्रिपुरुषा । तद्धितलुकीत्येव- 
समाहारे-दिपुरुषी, त्रिपुरुषी ॥ 


बहुव्रीहेरूधसो डीष्‌ ॥ २५ ॥ 


ऊधसूशब्दान्ताद्‌ बहुव्रीहेः लिया डीषु प्रत्ययो भवति। ऊधसोऽनङ्‌" ( ५.४. 
१३१ ) इति समासान्ते कृते अनो बहुव्रीहेः" ( ४.१.१२ ) इति डापूप्रतिषेधयोः प्राप्तयोरिद- 
मुच्यते। घटोध्नी । कुण्डोध्नी । बहुव्रीहेरिति किम्‌ ? प्राप्ता ऊधः प्राप्तोधाः। “अन 
उपधालोपिनः०' ( ४.१.२८ ) इत्यस्यापि डीपोऽयमुत्तरत्रानुवृत्तेर्बाधिक इष्यते । समासान्तश्च 
न्ियामेव । इह न भवति-महोधाः पर्जन्य इति॥ 


संख्याव्ययादेडीप्‌ ॥ २६ ॥ 


पूर्वेण डीपि प्राप्ते डीब्‌ विधीयते। संख्यादेरव्ययादेश्च बहव्रीहेरूधःशब्दान्ताद्‌ 
डीप्‌ प्रत्ययो भवति। संख्यादेस्तावत्‌-दचूध्नी। व्यध्नी। अव्ययादेः-अत्यध्नी । 
निरूध्नी । आदिग्रहणं किम्‌ ? दिविधोध्नी । त्रिविधोध्नीत्यत्रापि यथा स्यात्‌॥ 

दामहायनान्ताच्च ॥ २७ ॥ 


ऊधस इति निवृत्तम्‌ । संख्याग्रहणमनुवर्तते, नाव्ययग्रहणम्‌। सख्यादर्बहुव्रीहेदाम- 
शब्दान्ताद्‌ हायनशब्दान्तात्‌ च ल्ियां दीप्‌ प्रत्ययो भवति । दामान्तात्‌ डापूप्रतिषेधविकल्पेषु 
प्राप्तेषु नित्यार्थं वचनम्‌ । दिदाम्नी । त्रिदाम्नी । हायनान्तात्‌ टापि प्राप्ते, दिहायनी । 
त्रिहायणी । चतुर्हायणी ॥ हायनो वयसि स्मृतः॥ तेनेह न भवति-दिहायना शाला । 
त्रिहायना । चतुर्हायना । “णत्वमपि त्रिचतुर्भ्यां हायनस्येति वयस्येव स्मर्यते" ( महाभाष्य 
२.२१३ )॥ 


अन उपधालोपिनोऽन्यतरस्याम्‌ ॥ २८ ॥ 


बहुव्रीहेरित्येव । अनन्तो यो बहव्रीहिरुपधालोषी, तस्मादन्यतरस्यां डीप्‌ प्रत्ययो 
भवति। डीपा मुक्तं डापूप्रतिषेधौ भवतः। किमर्थ तर्हीदमुच्यते, ननु सिद्धा एव 
डापूप्रतिषेध- डीपः? अनुपधालोपिनो डीपूप्रतिषेधार्थं वचनम्‌। बहुराजा । बहुराज्ञी । 
बहुराजे। बहुतक्षा । बहुतक्ष्णी । बहूुतक्षे। अन इति किम्‌ ? बहुमत्स्या । उपधालोपिन 
इति किम्‌? सुपर्वा, सुपर्वे, सुपर्वाः। सुपर्वाणौ, सुपर्वाणः। डापूप्रतिषेधावेवात्र भवतः॥ 


नित्य सज्ञाछन्दसोः ॥ २६ ॥ 


अननन्ताद्‌ बहुव्रीहेरुपधालोपिनः संज्ञायां विषये छन्दसि च नित्यं डीप्‌ प्रत्ययो 
भवति । विकल्पस्यापवादः। सुराज्ञी । अतिराज्ञी नाम ग्रामः। छन्दसि-गौः पञ्चदाम्नी । 
एकदाम्नी । दिदाम्नी । एकमूर्ध्नी ( शौ सं० ८.६.१५ )। समानमूर्ध्नी ( तै° सं० ४. 
३.११.४ )॥ 


केवलमामकभागधेयपापापरसमानार्यक्रतसुमङ्लभेषजाच्च ॥ ३०॥ 


सज्ञाछन्दसोरित्येव । केवलादिभ्यः प्रातिपदिकेभ्यः सज्ञायां छन्दसि विषये सियां 
डीप्‌ प्रत्ययो भवति। केवली ( पे० सं० १६.२०.१ )। केवलेति भाषायाम्‌। मामकी 
( चै० सं० ६.६.८ ) । मामिकेति भाषायाम्‌ । मित्रावरुणयोभगिधेयींः स्थ ( तै० सं० १. 
३.१२.१ )। भागधेयेति भाषायाम्‌ । सां पापी (मै० सं० ४.२.१४ )। पापेति भाषायाम्‌ । 
उषैताऽप$रीभ्यो मघवा विजिग्ये ( ऋ० १.३२.१३ )। अपरेति भाषायाम्‌। समानी ( ऋ० 
१०.१६१. ३ ) प्रवाणी । समानेति भाषायाम्‌। आर्यकृती ( मे० सं० १.८.३ )। 
आर्यकृतेति भाषायाम्‌ । सुमङ्ली ( ऋ० १०.८५.३३ )। सुमडलेति भाषायाम्‌। भेषजी 


( ते० सं० ४.५.१०.१ )। भेषजेति भाषायाम्‌॥ 

रात्रेश्चाजसौ ॥ ३१ ॥ 


जस्विषयादन्यत्र संज्ञायां छन्दसि च रात्रिशब्दाद्‌ डीप्‌ प्रत्ययो भवति । या रात्री 
सृष्टा। रात्रीभिः (ऋ० १०.१०.६ )। अजसाविति किम्‌ ? यास्ता रात्रयः 
॥ अजसादिष्विति वक्तव्यम्‌॥ रात्रिं सहोषित्वा। कथं तिमिरपटलैरवगुण्ठिताश्च 
राव्य? डीषयं बह्लादिलक्षणः। तत्र हि पटूयते कृदिकारादक्तिनः” ( ग० सू० ४६ ) 
'सर्वतोऽक्तिनर्थादित्येके" ( ग० सू० ५० ) इति॥ 


अन्तर्वत्पतिवताोर्नुक्‌ ॥ ३२ ॥ 


प्रकृतिर्निपात्यते, नुगागमस्तु विधीयते। अन्तर्वतूपतिवतोर्नुग्‌ भवति डीप्‌ च 
प्रत्ययः, स तु नकारान्तत्वादेव सिद्धः। निपातनसामर्थ्यात्‌ च विशेषे वृत्तिर्भवति । 
अन्तर्वत्‌ पत्तिवदिति गर्भभर्तृसंयोगे । इह न भवति-अन्तरस्यां शालायां विद्यते, पतिमती 
पृथिवी । अन्तर्वदिति मतुब्‌ निपात्यते, वत्वं सिद्धम्‌ । पतिवदिति वत्वं निपात्यते, मतुप्‌ 
सिद्धः। अन्तर्वत्नी गर्भिणी । पत्तिवत्नी जीवपतिः। 

अन्तर्वत्पतिवतोस्तु मतुव्वत्ये निपातनात्‌ । 
गर्भिण्यां जीवपत्यां च वा छन्दसि तु नुग्विधिः॥ 

सान्त॑र्व9त्नी ( मै० सं० ४.२.६ ) देवानुपैत्‌। सान्तर्वती देवान्‌ ( काट० सं० ८. 
१०) उपैत्‌ । पतिवत्नी तरुणवत्सा । पतिवती तरुणवत्सा॥ 


पत्युर्नो यज्ञसंयोगे ॥ ३३ ॥ 


पतिशब्दस्य नकारादेशः न्नियां विधीयते, डीप्‌ प्रत्ययस्तु नकारान्तत्वादेव सिद्धः, 
यज्ञसंयोगे । यज्ञेन सयोगो यज्ञसंयोगः। तत्साधनत्वात्‌ फलग्रहीतृत्वाद्‌ वा यजमानस्य 
पत्नी । पत्नि वाचं यच्छ । यज्ञसंयोग इति किम्‌ ? ग्रामस्य पतिरियं ब्राह्मणी । कथं 
वृषलस्य पत्नी ? उपमानाद्‌ भविष्यति॥ 


विभाषा सपूर्वस्य ॥ ३४ ॥ 


पल्यर्न इति वर्तते। पतिशब्दान्तस्य प्रातिपदिकस्य सपूर्वस्यानुपसर्जनस्य स्नियां 
विभाषा नकारादेशो भवति, डीप्‌ तु लभ्यत एव । वृद्धपत्नी, वृद्धपतिः। स्थूलपत्नी, 
स्थूलपतिः। अप्राप्तविभाषेयमयज्ञसंयोगत्वात्‌। सपूर्वस्येति किम्‌ ? पतिरियं ब्राह्मणी 
ग्रामस्य॥ 


१ ~ * जीवत्य ` इति बाल० । 

नित्यं सपल्यादिषु ॥ ३५ ॥ 


सपल्यादिषु नित्यं पत्यर्नकारादेशो भवति, डीप्‌ तु लभ्यत एव । पूर्वेण विकल्पे 
प्राप्ते वचनम्‌। नित्यग्रहणं विस्पष्टार्थम्‌। समानः पतिरस्याः सपत्नी। एकपत्नी । 
समानादिष्विति वक्तव्ये समानस्य सभावार्थं वचनम्‌॥ समान । एक । वीर । पिण्ड । 
भ्रातु । पुत्र । दासाच्छन्दसि ( ग० सू० ४० )॥ 


पूतक्रतोरै च ॥ ३६ ॥ 


पूतक्रतुशब्दस्य ल्ियामेकारश्चान्तादेशो भवति, डीप्‌ प्रत्ययः। पूतक्रतोः स्री 
पूतक्रतायी । त्रय एते योगाः पुंयोगप्रकरणे द्रष्टव्याः। यया हि पूताः क्रतवः पूतक्रतुः सा 
भवति॥ 


वृषाकप्यग्निकुसितकुसीदानामुदात्तः ॥ ३७ ॥ 


वृषाकप्यादीनामुदात्त एकारादेशो भवति सियाम्‌ , डीप्‌ च प्रत्ययः। वृषाकपिशब्दो 
मध्योदात्त उदात्तत्वं प्रयोजयति । अग्न्यादिषु पुनरन्तोदात्तेषु स्थानिवद्भावादेव सिद्धम्‌ । 
वृषाकपेः स्री वृषाकपायी । अगग्नायीं। कुसितायी । कुसीदायीं । पुंयोग इत्येव- 
वृषाकपिः स्री॥ 


मनोरौ वा ॥ ३८ ॥ 


ए उदात्त इति वर्तते। मनुशब्दात्‌ स्यां डीप्‌ प्रत्ययो भवति, ओकारश्चान्तादेशः, 
एेकारश्चोदात्तः। वाग्रहणेन दावपि विकल्प्येते । तेन त्रैरूप्यं भवति । मनोः स्री मनायी 
( मै० सं० १.८.६ )। मधैनावीं ( काट० सं० ३०.१ )। मनुः। मनुशब्द आदयुदात्तः॥ 


वर्णादनुदात्तात्तोपधात्तो नः ॥ ३६ ॥ 


वेति वर्तते। वर्णवाचिनः प्रातिपदिकादनुदात्तान्तात्‌ तकारोपधाद्‌ वा डीप्‌ 
प्रत्ययो भवति, तकारस्य नकारादेशो भवति। एनीं, एतां । श्येनी, श्येता । हरिणी, हरिं 
ता। सर्व एत आद्युदात्ताः, वणानां तणतिनितान्तानाम्‌' ( फि० सू० २.१० ) इति 
वचनात्‌। वर्णादिति किम्‌ ? प्रकृता । प्ररुता । गतिस्वरेणाद्युदात्तः। अनुदात्तादिति 
किमू ? श्वे¶ता। घृतादित्वाद्‌ ( फि० सू० १.२१ ) अन्तोदात्तः। तोपधादिति किम्‌ ? 
अन्यतो डीषं वक्ष्यति । अत इत्येव-शितिर््रह्मणी ॥ पिशङ्गादुपसख्यानम्‌ ॥ पिशङ्गी 
॥ असितपलितयोः प्रतिषेधः॥ असिता। पलिता ॥ छन्दसि क्नमित्येके॥ 


१ - ‹कुसिदायीं ' इति है०। सूत्रे खल्वपि तथैव । 


२६४ काशिका 


असिक्नी ( शौ० सं० १.२३.१ )। पलिक्नी ( ऋ० ५.२. ४ )। भाषायामपीष्यते। गतो 
गणस्तूर्णमसिविनिकानाम्‌॥ 


अन्यतो डीष्‌ ॥ ४० ॥ 


वेति निवृत्तम्‌। वर्णादनुदात्तादिति वर्तते, तोपधापक्षमन्यत्वम्‌। वर्णवाचिनः 
प्रातिपदिकादनुदात्तान्तात्‌ सयां डीषु प्रत्ययो भवति । स्वरे विशेषः। सशरी । कपत्माषी। 
श१ब¶ली । वणादित्येव-खल्वां । अनुदात्तादित्येव-करष्णा । कपिला॥ 


षिद्गौरादिभ्यश्च ॥ ४१ ॥ 


ङीषनुवर्तते । षिद्भ्यः प्रातिपदिकेभ्यो गौरादिभ्यश्च लिया डीषु प्रत्ययो भवति । 
शिल्पिनि ष्वुन्‌" ( ३.१.१४५ }- नर्तकी । खनकी । रजकी । गौरादिभ्यः--गौरी। 
मत्सी॥ गौर । मत्स्य । मनुष्य । शुङ । हय । गवय । मुकय । ऋष्य । पुट । द्रुण । 
द्रोण । हरिण। कण । पटर । उकण । आमलक । कुवल । बदर । विम्ब । त्कार । 
शर्कर । पुष्कर । शिखण्ड । सुषम । सलन्द । गड़ज। आनन्द । सुपाट । सृगेठ । 
आढक । शष्कुल । सूर्म । सुब । सूर्य । पूष । मूष । घातक । सकलूक । सल्लक । 
मालक । मालत । साल्वक । वेतस । अतस । परस । मह । मट । छेद । श्वन्‌ । तक्षन्‌ । 
अनडुही । अनड्वाही । एषणः करणे ( ग० सू० ४१ )। देह । काकादन । गवादन । 
तेजन । रजन । लवण। पान । मेध । गौतम । आयस्थूण । भौरि। भौलिकि । 
भोलिद्गि। ओद्गाहमानि। आलिङ्कि। आपिच्छिक । आरट । टोट । नट । नाट । 
मलाट। शातन। पातन। सवन। आस्तरण । अधिकरण । एत। अधिकार । 
आग्रहायणी । प्रत्यवरोहिणी । सेवन । सुमह्लात्‌ संज्ञायाम्‌ ( ग० सू० ४२ ) । सुन्दर । 
मण्डल । पिण्ड। विटक । कुर्द। गूर्द। पट । पाण्ट । लोफाण्ट । कन्दर । कन्दल । 
तरुण । तलुन । बृहत्‌ । महत्‌ । सौधर्म । रोहिणी नक्षत्रे ( ग० सू० ४३ )। रेवती नक्षत्रे 
( ग० सू० ४४ )। विकल । निष्फल । पुष्कल । कटाच्छ्रोणिवचने ( ग० सू० ४५ )। 
पिप्पल्यादयश्च ( ग० सू० ४६)। पिप्पली । हरीतकी । कोशातकी । शमी । करीरी । 
पृथिवी । क्रोष्ट्री । मातामह । पितामह । मातामहपितामहयोमतिरि षिच्‌ च ( महाभाष्य 
वा० ४.२.३६ ) इति षित्त्वादेव सिद्धे ज्ञापनार्थं वचनम्‌-अनित्यः षिल्लक्षणो डीषिति । 
तेन दष्टरत्युपपत्नं भवति॥ 


जानपदकुण्डगोणस्थलभाजनागकालनीलकुशकामुककबराद्‌ वृत्त्यमत्रा- 


वपनाकरत्निमाश्राणास्थौल्यवणनाच्छादनायोविकारमेथुनेच्छाकेशवेशेषु 
॥ ४२॥ 

जानपदादिभ्य एकादशभ्यः प्रातिपदिकेभ्य एकादशसु वृत्त्यादिष्वर्थेषु यथासंख्यं 
दीष प्रत्ययो भवति। जान¶पथदी भवति वृत्तिश्चेत्‌। जान॑पदी अन्या । स्वरे विशेषः। 
उत्सादिपाटादमि कृते डीप्‌, आद्युदात्तत्वं भवति । कुण्डी भवति, अमत्रं चेत्‌ । कुण्डान्या। 
गोणी भवति, आवपनं चेत्‌। गोणान्या । स्थली भवति, अकृत्रिमा चेत्‌ । स्थलान्या। 
भाजी भवति, श्राणा चेत्‌। पव्वेत्यर्थः। भाजान्या । नागी भवति, स्थौल्यं चेत्‌ । 
नागान्या। नागशब्दो गुणवचनः स्थौल्ये डीषमुत्पादयति, अन्यत्र गुण एव टापम्‌। 
जातिवचनात्‌ तु जातिलक्षणो डीषेव भवति। नागी। काली भवति, वर्णश्चेत्‌ । 
कालान्या । नीली भवति, अनाच्छादनं चेत्‌। नीलान्या। न च सर्वस्मिन्नाच्छादन 
इष्यते । कि तर्हि? नीलादोषधौ, प्राणिनि च। नीली ओषधिः। नीली गौः। नीली 
वडवा। सज्ञायां वा। नीली, नीला। कुशी भवति, अयोविकारश्चेत्‌। कुशान्या। 
कामुकी भवति, मैथुनेच्छा चेत्‌। कामुकान्या। मैथुनेच्छावती भण्यते, नेच्छामात्रम्‌ । 
कबरी भवति, केशवेशश्चेत्‌ । कबरान्या॥ 


शोणात्‌ प्राचाम्‌ ॥ ४३ ॥ 


शोणशब्दात्‌ प्राचामाचार्याणां मतेन स्तयां डीष्‌ प्रत्ययो भवति । शोणी, शोणा 
वडवा॥ 


वोतो गुणवचनात्‌ ॥ ४४ ॥ 


गुणमुक्तवान्‌ गुणवचनः। गुणवचनात्‌ प्रातिपदिकाद्‌ उकारान्तात्‌ स्यां वा 
डीप प्रत्ययो भवति । पट्वी, पटुः। मृदी, मृदुः। उत इति किम्‌ ? शुचिरियं ब्राह्मणी । 
गुणवचनादिति किम्‌ ? आयुः ॥ वसुशब्दाद्‌ गुणवचनाद्‌ डीवाद्युदात्तार्थम्‌॥ वस्वीं 
॥ खरुसंयोगोपधात्‌ प्रतिषेधो वक्तव्यः॥ खरुरियं ब्राह्मणी । पाण्डुरियं ब्राह्मणी । 
सततय निविशतेभ्येति प्रथग्‌ जातिषु दृश्यते । 


आधेयश्चाक्रियाजश्च सोऽसत्त्वप्रकृतिर्गुणः॥ 


बह्वादिभ्यश्च ॥ ४५ ॥ 


बहू इत्येवमादिभ्यः प्रातिपदिकेभ्यः लिया वा डीष्‌ प्रत्ययो भवति । बही, बहुः॥ 
बहु । पद्धति। अदुति। अञ्चति । अंहति । वंहति। शकटि । शक्तिः श्रे ( ग० सू 
४७ )। शारि। वारि। गति। अहि। कपि। मुनि। यष्टि । इतः प्राण्यङ्गात्‌ ( ग० 
सू० ४८ )। कृदिकारादक्तिनः ( ग० सू० ४६ )। सर्वतोऽक्तिन्नर्थादित्येके ( ग० सू 
५०)। चण्ड । अराल । कमल । कृपाण । विकट । विशाल । विशडुट । भरुज । 

ध्वज । चन्द्रभागाद्‌ नद्याम्‌ ( ग० सू० ५१ )। कल्याण । उदार । पुराण । अहन्‌। 
बहुशब्दो गुणवचन एव । तस्येह पाट उत्तरार्थः॥ 


नित्यं छन्दसि ॥ ४६ ॥ 


बह्मादिभ्यश्छन्दसि विषये नित्यं सिया डीष्‌ प्रत्ययो भवति। बह्वीषु हित्वा 
प्रपिबन्‌ । बही नाम भषधी भवति । नित्यग्रहणमुत्तरार्थम्‌॥ 


भुवश्च ॥ ४७ ॥ 


छन्दसि विषये लिया भुवो नित्यं डीप प्रत्ययो भवति । विभ्वी ( ऋ०५.३८.१ ) 
च । प्रभ्वी (ऋ० १,१८८.५ ) च । संभ्वी च । इह कस्माद्‌ न भवति-स्वयम्भूः ? उत 
इति तपरकरणमनुवर्तते । हस्वादेवेयं पञ्चमी । भुव इति सौत्रो निर्देशः॥ 

पुयोगादाख्यायाम्‌ ॥ ४८ ॥ 

पुंसा योगः पुयोगः। पुयोगात्‌ हेतोर्यत्‌ प्रातिपदिक ल्नियां वर्तते पुंस आख्याभूतम्‌, 
तस्माद्‌ डीष्‌ प्रत्ययो भवति। गणकस्य स्त्री गणकी । महामात्री । प्रष्टी । प्रचरी । पुंसि 
शब्दप्रवृत्तिनिमित्तस्य संभवात्‌ पुंशब्दा एते, तद्योगात्‌ निया वर्तन्ते। पुंयोगादिति 
किम्‌? देवदत्ता। यज्ञदत्ता। आख्याग्रहणं किम्‌ ? परिसृष्टा । प्रजाता । पुंयोगादेते 
शब्दाः ल्ियां वर्तन्ते, न तु पुमांसमाचक्षते ॥ गोपालिकादीनां प्रतिषेधः॥ गोपालकस्य 
स्री गोपालिका ॥ सूर्याद्‌ देवतायां चाब वक्तव्यः॥ सूर्यस्य स्री देवता सूर्या । देवतायामिति 
किम्‌ ? सूरी॥ 


इन्द्रवरुणभवशर्वसुद्रमृडहिमारण्ययवयवनमातुलाचार्याणामानुक्‌॥ ४६॥ 


इन्द्रादिभ्यः प्रातिपदिकेभ्यः सिया डीप्‌ प्रत्ययो भवति, आनुक्‌ चागमः। येषामत्र 
पुंयोग एवेष्यते, तेषामानुगागममात्रं विधीयते । प्रत्ययस्तु पूर्वेणैव सिद्धः। अन्येषां तूभयं 
विधीयते। इन््राणी। वरुणानी। भवानी। शर्वाणी । स्द्राणी। मृडानी ॥ 
हिमारण्ययोर्महत्त्वे॥ महद्धिमं हिमानी । महदरण्यमरण्यानी ॥ यवाद्‌ दोषे॥ दुष्टो 
यवो यवानी ॥ यवनाल्लिप्याम्‌॥ यवनानी लिपिः ॥ उपाध्यायमातुलाभ्यां वा॥ 
उपाध्यायी, उपाध्यायानी । मातुली, मातुलानी ॥ आचार्यादणत्वं च॥ आचायनिी । 
॥ अर्यक्षत्रियाभ्यां वा॥ अर्याणी, अर्या । क्षत्रियाणी, क्षत्रिया । विना पुंयोगेन स्वार्थ 
एवायं विधिः। पुंयोगे तु ङीषैव भवितव्यम्‌। अर्यी। क्षत्रियी ॥ 
मुद्गलाच्छन्दसि लिच्च॥ र४थीरंभूनुद्ग¶लानी गविष्टौ ( ऋ० १०.१०२.२ )॥ 


१, (भाचार्या" इत्यधिकः पाटो मुद्रितेषु । स त्वयुक्तः। 

क्रीतात्‌ करणपूर्वात्‌ ॥ ५० ॥ 


करणं पूर्वमस्मिन्निति करणपूर्व प्रातिपदिकम्‌ । क्रीतशब्दान्तात्‌ प्रातिपदिकात्‌ 
करणपूर्वात्‌ न्नियां डीषु प्रत्ययो भवति । वस्रेण क्रीयते सा वसनक्रीती । वसनक्रीती । 
करणपूर्वादिति किम्‌ ? सुक्रीता। दुष्कीता। इह कस्माद्‌ न भवति-सा हि तस्य 
धनक्रीता प्राणेभ्योऽपि गरीयसीति ? टाबन्तेन समासः। अत इति चानुवर्तते। गतिकारकोप- 
पदानां कृद्भिः सह समासवचनं प्राक्‌ सुबुत्पत्तेः" ( परि० ७५ ) इति बहुलं तदुच्यते, 
कर्तृकरणे कृता बहुलम्‌" ( २.१.३२ ) इति॥ 


क्तादल्पाख्यायाम्‌ ॥ ८१ ॥ 


करणपू्वादित्येव । करणपूर्वात्‌ प्रातिपदिकात्‌ क्तान्तादल्पाख्यायां दीषु प्रत्ययो 
भवति। अल्पाख्यायामिति समुदायोपाधिः। अभ्रविलिप्ती द्योः। सूपविलिप्ती पात्री । 
अल्पसूपत्यर्थः। अल्पाख्यायामिति किम्‌ ? चन्दनानुलिप्ता ब्राह्मणी ॥ 


बहुव्रीहेश्चान्तोदात्तात्‌ ॥ ५२ ॥ 


क्तादित्येव । बहुव्रीहिर्योऽन्तोदात्तः, तस्मात्‌ स्यां डीषु प्रत्ययो भवति । स्वाद्पूर्वपदो 
बहुव्रीहिरिहोदाहरणम्‌। “भस्वाद्गपूर्वपदाद्‌०' ( ४.१.५३ ) विकल्पं वक्ष्यति । शङ्खभिन्नी । 
ऊरुभिन्नी । गलोत्कृत्ती । केशलूनी । बहुव्रीहेरिति किम्‌ ? पादपतिता ॥ अन्तोदात्ताज्‌ 
जातप्रतिषेधः॥ दन्तजाता । स्तनजाता ॥ पाणिगृहीत्यादीनामर्थविशेषे॥ पाणिगृहीती 
भार्या । यस्यास्तु कथंचित्‌ पाणिर्गृह्यते पाणिगृहीता सा भवति ॥ अबहुनजूसुकालसुखादि- 
पूर्वादिति वक्तव्यम्‌॥ बहुकृता । नञ्‌-अकृता। सु-सुक्रता। काल-मासजाता । 
संवत्सरजाता । सुखादिः- सुखजाता । दुःखजाता । जातिकालसुखादिभ्योऽनाच्छादनात्‌० 
( ६.२.१७०) इत्येवमादिना बहूव्रीहेरन्तोदात्तत्वम्‌॥ 


अस्वाङ्कपूर्वपदाद्‌ वा ॥ ५३ ॥ 


अन्तोदात्तात्‌ क्तादित्यनुवर्तते। अस्वाङ्पूर्वपदादन्तोदात्तात्‌ क्तान्ताद्‌ बहुव्रीहेः 
न्ियां वा डीषु प्रत्ययो भवति। पूर्वेण नित्ये प्राप्ते विकल्प उच्यते। शार्हूजग्धी, 
शार््जग्धा । पलाण्डुभक्षिती, पलाण्डुभक्षिता । सुरापीती, सुरापीता । अस्वाद्पूर्वपदादिति 
किम्‌ ? शद्घभिन्नी। ऊरुभिन्नी। अन्तोदात्तादित्येव-वस्रच्छन्ना । वसनच्छन्ना ॥ 
बहुलं सज्ञाछन्दसोरिति वक्तव्यम्‌॥ प्रवृद्धविलूनी, प्रवृद्धविलूना। प्रवृद्धा चासौ 
विलूना चेति। नायं बहुव्रीहिः॥ 

स्वाङ्ाच्योपसर्जनादसंयोगोपधात्‌ ॥ ५८४ ॥ 


बहुव्रीहेः क्तान्तादन्तोदात्तादिति सर्वं निवृत्तम्‌। वाग्रहणमनुवर्तते । स्वाह यदुपसर्जनम- 
संयोगोपधं तदन्तात्‌ प्रातिपदिकात्‌ लिया वा डीषु प्रत्ययो भवति । चन्द्रमुखी, चन्द्रमुखा । 
अतिक्रान्ता केशान्‌ अतिकेशी, अतिकेशा माला । स्वाङ्गादिति किम्‌ ? बहुयवा । उपसर्जनादिति 
किम्‌ ? अशिखा। असंयोगोपधादिति किम्‌ ? सुगुल्फा । सुपार्श्वा ॥ अङ्कगात्रकण्टेभ्य 
इति वक्तव्यम्‌॥ मृदह़्ी, मृदङ्गा । सुगात्री, सुगात्रा । स्निग्धकण्ठी, स्निग्धकण्ठा । 
अद्रवं मूर्तिमत्‌ स्वाङ्गं प्राणिस्थमविकारजम्‌। 
अतत्स्थं तत्र दृष्टं चेत्‌ तस्य चेत्‌ तत्तथायुतम्‌॥ 


नासिकोदरौष्टजङ्गादन्तकर्णभूङ्गाच्च ॥ ५५ ॥ 


स्वाङ्गाच्चोपसर्जनादित्येव । बह्जूलक्षणे संयोगोपधलक्षणे च प्रतिषेधे प्राप्ते 
वचनम्‌| सहनज्विद्यमानपूर्वलक्षणस्तु प्रतिषेधो भवत्येव । नासिकाद्यन्तात्‌ प्रातिपदिकात्‌ 
नियं वा डीषु प्रत्ययो भवति। तुङ्गनासिकी, तुङ्नासिका। तिलोदरी, तिलोदरा । 
विम्बोष्टी, विम्बोष्टा । दीर्घजङ्गी, दीर्घजङ्गा । समदन्ती, समदन्ता । चारुकर्णी, चारुकर्णा । 
तीक्ष्णश्ुदगी, तीक्ष्णशृङ्गा ॥ पुच्छाच्येति वक्तव्यम्‌॥ कल्याणपुच्छी, कल्याणपुच्छा ॥ 
कवरमणिविष- शरेभ्यो नित्यम्‌॥ कबरपुच्छी । मणिपुच्छी । विषयुच्छी । शरपुच्छी 
॥ उपमानात्‌ पक्षात्‌ च पुच्छात्‌ च॥ उलूकपक्षी सेना । उलूकपुच्छी शाला॥ 


न क्रोडादिबह्वचः ॥ ५६ ॥ 


स्वाङ्ञादिति डीषु प्राप्तः प्रतिषिध्यते । क्रोडाद्यन्ताद्‌ बह्जन्तात्‌ च प्रातिपदिकात्‌ 
स्यां डीषु प्रत्ययो न भवति । कल्याणक्रोडा । कल्याणखुरा । कल्याणोखा । कल्याण- 
बाला । कल्याणशफा । कल्याणगुदा । कल्याणघोणा । सुभगा । सुगला । क्रोडादिराकृति- 
गणः। बह्चः खल्वपि- पृथुजघना । महाललाटा॥ 


सहनग्विद्यमानपूर्वाच्च ॥ ५७ ॥ 


(्वाङ्काच्चोपसर्जनाद्‌० ( ४.१.५४ ) इति नासिकोदरीष्टजङ्गा०' ( ४.१.५५ ) 
इति च प्राप्तो डीषु प्रतिषिध्यते। सह नञ्‌ विद्यमान इत्येवपूर्वात्‌ प्रातिपदिकात्‌ ल्ियां 
डीषु प्रत्ययो न भवति। सकेशा। अकेशा । विद्यमानकेशा । सनासिका । अनासिका । 
विद्यमाननासिका॥ 


9 - (कल्याणनखा, कल्याणमुखा ' इति मुद्रितेष्वधिकः पाटः। यथापदमञ्जरि सोऽग्रन्थः। 

नखमुखात्‌ सज्ञायाम्‌ ॥ ५८ ॥ 


नखमुखान्तात्‌ प्रातिपदिकात्‌ संज्ञायां विषये च्ियां डीषु प्रत्ययो न भवति । शूर्ण- 
णखा । वज्रणखा । गौरमुखा । कालमुखा । सज्ञायामिति किम्‌? ताम्रनखी कन्या । चन्द्रमुखी॥ 


दीर्घजिह्वी चच्छन्दसि ॥ ५६ ॥ 


दीर्घजिहयी इति छन्दसि विषये निपात्यते । संयोगोपधत्वादप्राप्तो डीषु विधीयते । 
दीर्घजिही वै दे१वौनां ह व्यम॑वा¶ले१द्‌ ( तु०-मै० सं ३.१०.६ )। चकारः संज्ञानुकर्षणार्थः। 
दीर्घजिहीति निपातनं नित्यार्थम्‌॥ 


दिवपूर्वपदान्‌ डीप्‌ ॥ ६० ॥ 
स्वाङ्गाच्चोपसर्जनाद्‌०' ( ४.१.५४ ) इत्येवमादिविधिप्रतिषेधविषयः सर्वोऽप्य- 
पेक्ष्यते। यत्न डीष्‌ विहितस्तत्र तदपवादः। दिक्पूर्वपदात्‌ प्रातिपदिकाद्‌ डीप्‌ प्रत्ययो 


भवति। स्वरे विशेषः। प्राड्मुखी, प्राङ्मुखा । प्राङ्नासिकी, प्राड्नासिका । इह न 
भवति-प्राग्गुल्फा, प्राक्क्रोडा, प्राग्जघनेति॥ 


वाहः ॥ ६१ ॥ 


डीषेव स्वर्यते, न डीप्‌ । वहेरयं ण्विप्रत्ययान्तस्य निर्देशः। सामर्थ्यात्‌ तदन्तविधे- 
विज्ञानम्‌ । वाहन्तात्‌ प्रातिपदिकात्‌ स्ियां डीप्‌ प्रत्ययो भवति । दित्यौही ( ते० सं० ४. 
७.१०.१ )। प्रष्ठौही ॥ 


सख्यशिश्वीति भाषायाम्‌ ॥ ६२ ॥ 


सखी अशिश्वी इत्येतौ शब्दौ डीषन्तौ भाषायां निपात्येते। सखीयं मे ब्राह्मणी । 
नास्याः शिशुरस्तीति अशिश्वी । भाषायामिति किम्‌ ? सखा सप्तपदी भव ( आ० गृ 
१.७.१६ )। अशिशुमिव मामयं शिशुरभिमन्यते॥ 


जातेरस्त्रीविषयादयोपधात्‌ ॥ ६३ ॥ 


जातिवाचि यत्‌ प्रातिपदिकं न च स्ियामेव नियतमस्नीविषयमयकारोपधं च, 
तस्मात्‌ स्यां डीषु प्रत्ययो भवति । 
आकृतिग्रहणा जातिर्लिङ्गानां च न सर्वभाक्‌ । 
सक्रदाख्यातनिर्ग्र्या गोत्रं च चरणैः सह॥ 


9. पष्टौटी' इति श्रूयते (मा० सं० १८.२७; तै० सं० ४.७.१०.१)। 

कुक्कुटी । सूकरी । ब्राह्मणी । वृषली । नाडायनी । चारायणी । कटी । 
बची । जातेरिति किम्‌ ? मुण्डा । अस्नीविषयादिति किम्‌ ? मक्षिका । अयोपधादिति 
किमू ? क्षत्रिया ॥ योपधप्रतिषेधे हयगवयमुकयमत्स्यमनुष्याणामप्रतिषेधः॥ हयी । 
गवयी । मुकयी । मत्सी । मनुषी॥ 


पाककर्णपर्णपुष्पफलमूलवालोत्तरपदाच्च ॥ ६४ ॥ 


पाकाद्युत्तरपदाज्‌ जातिवाचिनः प्रातिपदिकात्‌ लिया डीषु प्रत्ययो भवति । स्री- 
विषयत्वादेतेषां पूर्वेणाप्राप्तः प्रत्ययो विधीयते । ओदनपाकी । शङ्कुकर्णी । शालपर्णी । 
शङ्खपुष्पी । दासीफली । दर्भमूली । गोबाली । पुष्पफलमूलोत्तरपदात्‌ तु यतो नेष्यते 
तदजादिषु पट्यते। सत्मराक्काण्डग्रान्तशतैकेभ्यः पुष्पात्‌" ( ग० सू० ३७ )। संभस्रा- 
जिनशणपिण्डेभ्यः फलात्‌" ( ग० सू० ३५ )। भूलानजः' ( ग० सू० ३६ ) इति ॥ 


इतो मनुष्यजातेः ॥ ६५ ॥ 


इकारान्तात्‌ प्रातिपदिकात्‌ मनुष्यजातिवाचिनः लिया डीष्‌ प्रत्ययो भवति । 
अवन्ती । कुन्ती । दाक्षी । प्लाक्षी । इत इति किम्‌ ? विट्‌। दरत्‌। मनुष्यग्रहणं किम्‌ 
? तित्तिरिः । जातेरिति वर्तमाने पुनजतिग्रहणं योपधादपि यथा स्यात्‌। ओदमेयी ॥ इञ 
उपसंख्यानमजात्यर्थम्‌॥ सौतङ्गमी । मौनिचित्ती । सुतङ्गमादिभ्यश्चातुरर्थिक इञ्‌ ( ४. 
२.८० ) न जातिः॥ 


ऊडुतः ॥ ६६ ॥ 


मनुष्यजातेरिति वर्तते । उकारान्ताद्‌ मनुष्यजातिवाचिनः प्रातिपदिकात्‌ ल्ियामू्‌ 
प्रत्ययो भवति । कुरूः । ब्रह्मबन्धूः । वीरबन्धूः । उकारो नोड्धात्वोः' ( ६.१.१७५ ) इति 
विशेषणार्थः। दीर्घोच्चारणं कपो बाधनार्थम्‌। अयोपधादित्येतदत्रापेक््यते। अध्वर्यु- 
ब्रह्मणी ॥ अप्राणिजातेश्चारज्ज्वादीनामिति वक्तव्यम्‌॥ अलाबूः। ककंन्धूः। 
अप्राणिग्रहणं किम्‌ ? कृकवाकुः। अरज्ज्वादीनामिति किम्‌ ? रज्जुः। हनुः॥ 


बाहन्तात्‌ सज्ञायाम्‌ ॥ ६७ ॥ 


बाहुशब्दान्तात्‌ प्रातिपदिकात्‌ सज्ञायां विषये स्ियामू्‌ प्रत्ययो भवति । भद्रबाहूः । 
जालबाहूः । संज्ञायामिति किम्‌ ? वृत्तौ बाहू अस्याः वृत्तबाहुः॥ 


पङ्गोश्च ॥ ६८ ॥ 

पट्गुशब्दात्‌ ्नियामूर्‌ प्रत्ययो भवति । पड्गूः ॥ श्वशुरस्योकाराकारयोर्लतोपश्च 
वक्तव्यः॥ श्वश्रः॥ 


ऊरूत्तरपदादौपम्ये ॥ ६६ ॥ 


ऊरूत्तरपदात्‌ प्रातिपदिकादौपम्ये गम्यमाने च्ियामूड्‌ प्रत्ययो भवति । 
कदलीस्तम्भोरूः। नागनासोरूः। करभोरूः। ओपम्य इति किम्‌ ? वृत्तोरुः स्नी॥ 


संहितशफलक्षणवामादेश्च ॥ ७० ॥ 


संहित शफ लक्षण वाम इत्येवमादेः प्रातिपदिकादूरूत्तरपदात्‌ ल्ियामूर्‌ प्रत्ययो 
भवति। अनोपम्यार्थं आरम्भः। संहितोखः। शफोरूः। लक्षणोरूः। वामोखूः 
॥ सहितसहाभ्यां चेति वक्तव्यम्‌॥ सहितोरूः। सहोरूः॥ 


कट्ुकमण्डल्वोश्छन्दसि ॥ ७१ ॥ 


कट्रुशब्दात्‌ कमण्डलुशब्दात्‌ च छन्दसि विषये स्रियामूु प्रत्ययो भवति । कशदरश्च 
वै सुपर्णी च ( तै० सं० ६.१.६.१ )। मा स्म कमण्डलू शूद्राय दद्यात्‌ । छन्दसीति किम्‌? 
कद्रुः। कमण्डलुः ॥ गुग्गुलुमधुजतुपतयालूनामिति वक्तव्यम्‌॥ गुग्गुलूः ( शौ सं० 
४.३७.३ )। मधूः ( शो सं० ७.५६.२ )। जतूः ( मै सं० ३.१४.६ )। प्तप्रयालूः 
( शौ० सं० ७.११५.२ )॥ 


सज्ञायाम्‌ ॥ ७२ ॥ 


कट्रुकमण्डलुशब्दाभ्यां सज्ञायां विषये ल्ियामूर्‌ प्रत्ययो भवति । अच्छन्दोऽर्थ 
वचनम्‌। कद्रूः। कमण्डलू्‌ः। सज्ञायामिति किम्‌ ? कदरुः। कमण्डलनुः॥ 


शार्डुरवाद्यञो डीन्‌ ॥ ७३ ॥ 


शा्खरवादिभ्योऽजन्तेभ्यश्च प्रातिपदिकेभ्यः लिया डीन्‌ प्रत्ययो भवति । शार्हरवी । 
कापटवी । अजन्तेभ्यः-बेदी। ओर्व । जातिग्रहणं चेहानुवर्तते। तेन जातिलक्षणो 
डीषनेन वाध्यते, न पुंयोगलक्षणः। वेदस्य स्री बेदी॥ शार््रव । कापटव । गौगुलव । 
ब्राह्मण । गौतम । एतेऽणन्ताः। कामण्डलेय । ब्राह्यकृतेय । आनिचेय । आनिधेय । 
आशोकेय । एते ठगन्ताः। वात्स्यायन । मौञ्जायन । एतौ फगन्तौ जातिः। कैकसेयो 
ठगन्तः। काव्यशैव्यौ ञ्यडन्तौ । एहि, पर्येहि। कृदिकारान्तौ । आश्मरथ्यो यजन्तः। 
ओदपानः। उदपानशब्दः शुण्डिकाद्यणन्तः ( ४.३.७६ ) प्रयोजयति । अराल । चण्डाल । 

वतण्ड । जातिः। भोगवद्‌गौरिमतोः संज्ञायां घादिषु नित्यं हस्वार्थम्‌ ( ग० सू० ५२ )। 
नृनरयोवृद्धिश्च ( ग० सू० ८३ )। अत्र यथायोगं डीवादिषु प्राप्तेषु डीन्‌ विधीयते॥ 


यङश्चाप्‌ ॥ ७४ ॥ 


यङन्तात्‌ प्रातिपदिकात्‌ निया चाप्‌ प्रत्ययो भवति । ञ्यडः ष्यडश्च सामान्यग्रहणमेतत्‌। 
आम्बष्ठ्या । सौवीर्या । कौसल्या । प्यड्- कारीषगन्ध्या । वाराह्या । बालाक्या ॥ 
षाच्च यञः॥ षात्‌ परो यो यञ्‌ तदन्तात्‌ चाप्‌ वक्तव्यः। शाकराक्ष्या। पौतिमाष्या। 
गौकक्ष्या । उत्तरसूत्रे चकारोऽनुक्तसमुच्चयार्थः, तेन वा भविष्यति॥ 


जआवस्याच्च ॥ ७८ ॥ 


अवटशब्दो गगदिः। तस्माद्‌ यञि कृते डीपि प्राप्ते वचनमेतत्‌ । आवस्यात्‌ 
च ल्नियां चाप्‌ प्रत्ययो भवति । आवस्या । प्राचां ष्फ एव, सर्वत्रग्रहणात्‌ । आवस्यायनी॥ 


तद्धिताः ॥ ७६ ॥ 


अधिकारोऽयम्‌। आ पञ्चमाध्यायपरिसमाप्तेर्यानित ऊर्ध्वमनुक्रमिष्यामः, 
तद्धितसज्ञास्ते वेदितव्याः। वक्ष्यति- यूनस्तिः ( ४.१.७७ )-युवतिः। बहुवचनमनुक्त- 
तद्धितपरिग्रहार्थम्‌। पृथिव्या जाजौ' ( वा० ४.१.८५ )। भअग्रादिपश्चाडिमच्‌' (वा० 
४.३.२३ ) इत्येवमादि लब्धं भवति। तद्धितप्रदेशाः कृत्तदधितसमासाश्च" ( १.२.४६) 
इत्येवमादयः 


यूनस्तिः ॥ ७७ ॥ 


युवनुशब्दात्‌ प्रातिपदिकात्‌ ल्नियां तिः प्रत्ययो भवति, स च तद्धितसंज्ञो भवति । 
डीपोऽपवादः। युवतिः॥ 


अणिजोरनार्षयोर्गुरूपोत्तमयोः ष्यङ्‌ गोत्रे ॥ ७८ ॥ 


गोत्रे यावणिजौ विहितावनार्षौ, तदन्तयोः प्रातिपदिकयोरगुरूपोत्तमयोः स्नियां 
ष्यङादेशो भवति । निर्दिश्यमानस्यादेशा भवन्ति" ( परि० १२ ) इत्यणिञोरेव विज्ञायते, 
न तु समुदायस्य । ङकारः सामान्यग्रहणार्थः। षकारस्तदविघातार्थः। यङश्चाप्‌” ( ४. 
१.७४) इति । उत्तमशब्दः स्वभावात्‌ त्रिप्रभृतीनामन्त्यमक्षरमाह । उत्तमस्य समीपमुपोत्तमम्‌ । 
गुरु उपोत्तमं यस्य तद्‌ गुरूपोत्तमं प्रातिपदिकम्‌ । करीषस्येव गन्धोऽस्य करीषगन्धिः। 
कुमुदगन्धिः। ^तस्यापत्यम्‌* ( ४.१.६२ ) इत्यण्‌। तस्य ष्यडादेशः। कारीषगन्ध्या । 

कौमुदगन्ध्या । वराहस्यापत्यम्‌। अत इञ्‌" ( ४.१.६५ )-वाराहिः। तस्य ष्यडादेशः। 
वाराह्या । बालाक्या । अणिजोरिति किम्‌ ? ऋतभागस्यापत्यम्‌, बिदादित्वादञ्‌, आर्तभागी । 
गुरूपोत्तमादिकं सर्वमस्तीति, न त्वणिजौ । टिड्ढाणञ्‌० ( ४.१.१५ ) इति डीबेव 
भवति। अनार्षयोरिति किम्‌ ? वासिष्टी । वैश्वामित्री । गुरूपोत्तमयोरिति किम्‌ ? 
ओपगवी। कापटवी । गोत्र इति किम्‌ ? तत्र जाताः" ( ४.३.२५ )- आहिच्छत्री । 
कान्यकुव्जी॥ 


गोत्रावयवात्‌ ॥ ७€ ॥ 


अणिजोरित्येव | गोत्रावयवा गोत्राभिमताः कुलाख्याः पुणिकभुणिकमुखरप्रभृतयः, 
ततो गोत्रे विहितयोरणिजोः ल्ियां ष्यडादेशो भवति । अगुरूपोत्तमार्थ आरम्भः। पौणिक्या । 
भोणिक्या। मौखर्या । येषां त्वनन्तरापत्ये ऽपीष्यते देवदत्या याज्ञदत्येति, ते क्रोडचादिषु 
द्रष्टव्याः॥ 


क्रोडयादिभ्यश्च ॥ ८० ॥ 


क्रोड इत्येवमादिभ्यश्च न्ियां ष्यट्‌ प्रत्ययो भवति। अगुरूपोत्तमार्थ आरम्भः, 
अनणिञर्थश्च । क्रोडया । लाड्या॥ क्रौडि । लाडि । व्याडि । आपिशलि । आपक्षिति । 
चौपयत। चैटयत । शैकयत । बैल्वयत । वैकल्पयत । सौधातकि । सूत युवत्याम्‌ ( 
ग० सू० ५४ )। भोज क्षत्रिये ( ग० सू० ५५ )। भौरिकि । भौलिकि । शाल्मलि । 
शालास्थलि। कापिष्ठलि । गौलक्ष्य । गौकक्ष्य॥ 


देवयज्निशोचिवृक्षिसात्यमुगरिकाण्टेविद्धिभ्यो ऽन्यतरस्याम्‌ ॥ ८१ ॥ 


देवयज्ञ शौचिवृक्षि सात्यमुग्रि काण्टेविद्धि इत्येतेषामन्यतरस्यां ष्यङ्‌ प्रत्ययो 
भवति । इञन्ता एते, गोत्रग्रहणं च नानुवर्तते । तेनोभयत्रविभाषेयम्‌। गोत्र पूर्वेण नित्यः 
ष्यङादेशः प्राप्तो विकल्प्यते, अगोत्रे त्वनन्तरेऽपत्ये पक्षे विधीयते। तेन मुक्त तो 
मनुष्यजातेः" ( ४.१.६५ ) इति डीषेव भवति । इवयतवा, देवयज्ञी। शौचिवृक्ष्या, 
शोचिवृक्षी। सात्यमुग्रूया, सात्यमुग्री । काण्ठेविद्ध्या, काण्टेविद्धी॥ 


समर्थानां प्रथमाद्‌ वा ॥ ८२ ॥ 


त्रयमप्यधिक्रियते समर्थानामिति च, प्रथमादिति च, वेति च । स्वार्थिकप्रत्यया- 
वधिश्चायमधिकारः, श्राग्‌ दिशो विभक्तिः" (५.३.१ ) इति यावत्‌ । स्वार्थिकिषु ह्यस्योपयोगो 


१ - वस्तुतस्तु 'शार्रवाद्यजो डीन्‌" ( ४.१.७३ ) इति डीन्‌ भवति । 

नास्ति, विकल्पोऽपि तत्रानवस्थितः। केचिन्नित्यमेव भवन्ति । लक्षणवाक्यानि तस्यापत्यम्‌" 
( ४.१.६२ ) तेन रक्तं रागात्‌" ( ४.२.१ ) ततत्र भवः ( ४.३.५३ ) इत्येवमादीनि 
भविष्यन्ति । तेषु सामर्थ्ये सति प्रथमनिर्दिष्टादेव विकल्पेन प्रत्ययो भवतीति वेदितव्यम्‌ । 
समर्थानामिति निर्धारणे षष्टी । समथनिां मध्ये प्रथमः प्रत्ययप्रकृतित्वेन निधर्यति। 
तस्येति सामान्यं विशेषलक्षणार्थम्‌ , तदीयं प्राथम्यं विशेषाणां विज्ञायते । उपगोरपत्यम्‌, 
ओपगवः। समर्थानामिति किम्‌ ? कम्बल उपगोः, अपत्यं देवदत्तस्य । प्रथमादिति 
किम्‌ ? षष्ट्यन्ताद्‌ यथा स्यात्‌ प्रथमान्ताद्‌ मा भूत्‌ । वेति किम्‌ ? वाक्यमपि हि यथा 
स्यात्‌--उपगोरपत्यमिति । यद्येवं समासवृत्तिस्तद्धितवृत्त्या बाध्येत उपग्वपत्यमिति । नैष 
दोषः। पूर्वसूत्रादन्यतरस्यांग्रहणमनुवर्तते। तेनैतदपि भविष्यति॥ 


प्राग्‌ दीव्यतोऽणु्‌ ॥ ८३ ॥ 


तेन दीव्यति" ( ४.४.२ ) इति वक्ष्यति। तदेकदेशो दीव्यच्छब्दोऽवधित्येन 
गृह्यते । प्राग्‌ दीव्यत्संशब्दनाद्‌ यानित ऊर्ध्वमनुक्रमिष्यामः, अणूप्रत्ययस्तत्र भवतीति 
वेदितव्यम्‌। अधिकारः, परिभाषा, विधिर्वेति त्रिष्वपि दश्निष्वपवादविषयं परिहत्याण्‌ 
प्रवर्तते। वक्ष्यति- तस्यापत्यम्‌" ( ४.१.६२ )। ओपगवः। कापटवः॥ 


अश्वपत्यादिभ्यश्च ॥ ८४ ॥ 


अश्वपत्यादिभ्यः प्रातिपदिकेभ्यः प्रार्दीव्यतीयेष्वर्थष्वण्‌ प्रत्ययो भवति । पत्यत्तर- 
पदाद्‌ ण्यं वक्ष्यति, तस्यापवादः। आश्वपतम्‌। शातपतम्‌॥ अश्वपति। शतपति । 
धनपति । गणपति । राष्ट्रपति । कुलपति । गृहपति । धान्यपति । पशुपति । धर्मपति । 
सभापति । प्राणपति । कषेत्रपति॥ 


दित्यदित्यादित्यप्युत्तरपदाण्ण्यः ॥ ८५ ॥ 


प्राग्दीव्यत इत्येव । दिति अदिति भादित्य इत्येतेभ्यः, पत्युत्तरपदात्‌ च प्रातिपदिकात्‌ 
प्रार्दीव्यतीयेष्वर्थषु ण्यः प्रत्ययो भवति । दैत्यः। आदित्यः। आदित्यम्‌ । पत्युत्तरपदात्‌- 
प्राजापत्यम्‌ । सैनापत्यम्‌ ॥ यमाच्चेति वक्तव्यम्‌॥ याम्यम्‌ ॥ वाड्मतिपितमतां 
छन्दस्युपसंख्यानम्‌॥ वाच्यः ( मा० सं० १३.५८ )। माभ्यां ( मै० सं० २.७.१६ )। 
पैतृमभत्यम्‌ ( मा० सं० ७.४६ ) ॥ पृथिव्या जाजौ॥ पार्थिवा ( ऋ० १,६४.३ )। 
पार्थिवी ( चै० सं० १६.४६.३ ) ॥ देवाद्‌ यजजौ॥ दैव्यम्‌ ( ऋ० १,३१.१७ )। दैवम्‌ 
( पे० सं० १.३१.४ ) ॥ बहिषष्टिलोपश्च ॥ बाह्याः ( शौ० सं० १६.४४.६ ) ॥ 
ईकक्‌ च॥ वाहीकः ॥ ईकञ्‌ छन्दसि॥ बाहीकः। स्वरे विशेषः। टिलोपवचनमव्य- 

यानां भमात्रे टिलोपस्य ( वा० ६.४.१४४) अनित्यत्वज्ञापनार्थम्‌ । आरातीयः 
॥ स्थाम्नोऽकारः॥ अश्वत्थामः ॥ लोम्नोऽपत्येषु बहुषु ॥ उडलोमाः। शरलोमाः। 
बहुष्विति किम्‌ ? ओडलोमिः। शारलोमिः ॥ सर्वत्र गोरजादिप्रत्ययप्रसङ्े यत्‌॥ 
गव्यम्‌। अजादिप्रत्ययप्रसङ़ इति किम्‌ ? गोभ्यो हेतुभ्य आगतं गोरूप्यम्‌ । गोमयम्‌ 
॥ ण्यादयोऽर्थविशेषलक्षणादणपवादात्‌ पूर्वविप्रतिषेधेन ॥ दितेरपत्यं दैत्यः। वनस्पतीनां 
समूहो वानस्पत्यम्‌। कथं दैतेयः ? दितिशब्दात्‌ कृदिकारादक्तिनः" ( ग० सू० ४६), 
'सर्वतोऽक्तिनर्थादित्येके" ( ग० सू० ५० ) इति दीषं कृत्वा श्रीभ्यो ठक्‌" ( ४.१.१२०) 
क्रियते। लिङ्विशिष्टपरिभाषा ( परि० ७१ ) चानित्या॥ 


उत्सादिभ्योऽञ्‌ ॥ ८६ ॥ 


प्राग्दीव्यत इत्येव । उत्सादिभ्यः प्राग्दीव्यतीयेष्वर्थष्वञ्‌ प्रत्ययो भवति । अणस्तद- 
पवादानां च बाधकः। ओत्सः। ओदपानः॥ उत्स। उदपान। विकर। विनोद। 
महानद । महानस । महाप्राण । तरुण । तलुन । वष्कयासे ( ग० सू० ८६ )। धेनु। 
पृथिवी । पट्क्ति। जगती । त्रिष्टुप्‌। अनुष्टुप्‌। जनपद । भरत । उशीनर । ग्रीष्म । 
पीलु । कुल । उदस्थानाद्‌ देशे ( ग० सू० ५७ )। पृषदंशे ( ग० सू० ८८ )। भल्लकीय । 
रथन्तर । मध्यन्दिन । बृहत्‌। महत्‌। सत्वन्तु । सदृशब्दो मतुबन्त आगतनुडो गृह्यते 
सत्वन्त्विति। कुरु । पञ्चाल । इन्द्रावसान । उष्णिक्‌। ककुभ्‌ । सुवर्ण । देव । 
म्रीष्मादच्छन्दसीति वक्तव्यम्‌ ( ग० सू० ५८६ )। इह मा भूत्‌- त्रिष्टुब्‌ ग्रैष्मं ( काट० सं० 
१६.१६ )। छन्दश्चेह वृत्तं गृह्यते न वेदः॥ 


स्त्रीपुंसाभ्यां नञ्स्नञौ भवनात्‌ ॥ ८७ ॥ 


श्धान्यानां भवने०' ( ५.२.१ ) इति वक्ष्यति । तस्य प्रागित्यनेनैव संबन्धः । प्राग्‌ 
भवनसंशब्दनाद्‌ येऽथस्तिषु स्रीशब्दात्‌ पुस्शब्दात्‌ च यथाक्रमं नञ्स्नजौ प्रत्ययौ भवतः। 
स्रीषु भवं स्रैणम्‌। पौँस्नम्‌ । स्रीणां समूहः स्णम्‌। पौस्नम्‌। स्रीभ्य आगतं सरणम्‌ 
पौस्नम्‌। स्रीभ्यो हितं स्रैणम्‌। पौस्नम्‌ । श्रियाः पुवद्‌०* ( ६.३.३४ ) इति ज्ञापकाद्‌ 
वत्यर्थ न भवति। योगापेक्षं च ज्ञापकमिति स्रीवदित्यपि सिद्धम्‌॥ 


दिगोर्लुगनपत्ये ॥ ८८ ॥ 


प्राग्‌ दीव्यत इति वर्तते, न भवनादिति। दिगोरिति षष्टी । दिगोर्यः संबन्धी 
निमित्तत्वेन तद्धितः प्राग्दीव्यतीयोऽपत्यप्रत्ययं वर्जयित्वा, तस्य लुग्‌ भवति । पञ्चसु 
कपालेषु संस्कृतः पञ्चकपालः। दशकपालः। दौ वेदावधीते दिवेदः। त्रिवेदः। अनपत्य 
इति किम्‌ ? ददेवदत्तिः । ्ेदेवदत्तिः। प्राग्‌ दीव्यत इत्येव-देपारायणिकः। दिगुनिमित्तविज्ञानादिह 

न भवति-पञ्चकपालस्येद पाञ्चकपालम्‌ । अथवा दिगोरेवायं लुग्‌ विधीयते, दिगोरिति 
स्थानषष्ठी । ननु च प्रत्ययादर्शनस्यैषा संज्ञा ? सत्यमेतत्‌। उपचारेण तु लक्षणया 
दिगुनिमित्तभूतः प्रत्यय एव दिगुः, तस्य लुग्‌ भवति । दिगुनिमित्तकोऽपि तर्हि गुणकल्पनया 
कस्माद्‌ न दिगुरुच्यते पाञ्चकपालमिति ? न तस्य दिगुत्वं निमित्तम्‌। इतरस्तु 
दिगुत्वस्यैव निमित्तमित्यस्ति विशेषः। यद्येवमिह कथं पञ्चकपाल्यां संस्कृतः पञ्चकपाल 
इति ? नैवात्र तद्धित उत्पद्यते। वाक्यमेव भवति। तरैशब्यं हि साध्यम्‌-पञ्चसु 
कपालेषु संस्कृतः, पञ्चकपाल्यां संस्कृतः, पञ्चकपाल इति । तत्र दयोः शब्दयोः समानार्थयोरेकेन 
विग्रहः, अपरस्मादुत्पत्तिर्भविष्यति। अथेह कस्माद्‌ न भवति-पञ्चभ्यो गर्गेभ्य आगतं 
पञ्चगर्गरूप्यम्‌, पञ्चगर्गमयमिति ? वेत्यनुवर्तते। सा च व्यवस्थितविभाषा विज्ञायते॥ 


गोत्रेऽलुगचि ॥ ८६ ॥ 


प्राग्‌ दीव्यत इत्येव । यस्कादिभ्यो गोत्रे" ( २.४.६३ ) इत्यादिना येषां गोत्रप्रत्ययानां 
लुगुक्तः, तेषामजादौ प्राग्दीव्यतीये विषयभूते प्रतिषिध्यते। गर्गाणां छात्रा गार्गीयाः। 
वात्सीयाः। आत्रेयीयाः। खारपायणीयाः। गोत्र इति किम्‌ ? कौवलम्‌। बादरम्‌ 
अचीति किम्‌ ? गर्गेभ्य आगतं गर्गरूप्यम्‌ । गर्गमयम्‌ । प्राग्‌ दीव्यत इत्येव-गर्गेभ्यो 
हितं गर्गीयम्‌ ॥ गोत्रस्य बहुषु लोपिनो बहुवचनान्तस्य प्रवृत्तौ दयेकयोरलुक्‌॥ 
बिदानामपत्यं युवा, युवानौ । बेदः। बेदौ । बेदशब्दादत इनि ( ४.१.६५ ) कृते तस्य 
च इञो श्यक्षत्रियार्षजितः०' ( २.४.५८ ) इति लुकि रूपम्‌ ॥ एकवचनदिवचनान्तस्य 
प्रवृत्तौ बहुषु लोपो यूनि॥ बैदस्य बैदयोर्वापित्यं बहवो माणवका बिदाः। नद्यत्राञ्‌ 
बहूषूत्पन्नः॥ 


यूनि लुक्‌ ॥ ६० ॥ 


प्राग्‌ दीव्यत इति वर्तते, अचीति च। प्राग्दीव्यतीयेऽजादौ प्रत्यये विवक्षिते 
बुद्धिस्थेऽनुत्पन एव युवप्रत्ययस्य लुग्‌ भवति। तस्मिन्निवृत्ते सति यो यतः प्राप्नोति, 
स ततो भवति । फाण्टाहतस्यापत्यं फाण्टाहतिः। तस्यापत्यं युवा, फाण्टाहतिमिमताभ्यां 
णफिञौ ( ४.१.१५० ) फाण्टाहतः। तस्य छात्रा इति विवक्षितेऽर्थे बुद्धिस्थे युवप्रत्ययस्य 
लुग्‌ भवति । तस्मिन्‌ निवृत्त इञन्तं प्रकृतिरूपं संपननम्‌। तस्माद्‌ इञश्च' ( ४.२.११२) 
इत्यण्‌ भवति । फाण्टाहताः। भागवित्तस्यापत्यम्‌, भागवित्तिः। तस्यापत्यं युवा वृद्धाट्टक्‌ 
सौवीरेषु बहुलम्‌" ( ४.१.१४८ ) इति ठक्‌, भागवित्तिकः। तस्य छात्राः, पूर्ववद्‌ युवप्रत्यये 
निवृत्त दइजश्च' ( ४.२.११२ ) इत्यण्‌, भागवित्ताः। तिकस्यापत्यं 


१ - (गार्गीयम्‌ › इत्यपपाटो हे०। २ - ^ भगवित्त० ' इति न्यासे ( ४.१.१४८ )। 

तिकादिभ्यः फिञ्‌” ( ४.१.१५४ ) तैकायनिः। तस्यापत्यं युवा फेश्छ च' ( ४.१.१४६) 
इति छः, तैकायनीयः। तस्य छात्राः, युवप्रत्यये निवृत्ते चृद्धाच्छः' ( ४.२.११४ ) 
तैकायनीयाः। कपिञ्जलादस्यापत्यं कापिञ्जलादिः, तस्यापत्यं युवा कुवदिभ्यो ण्यः" 
( ४.१.१५१ ) कापिञ्जलाद्यः। तस्य छात्राः, ण्ये निवृत्त जश्च" ( ४.२.११२ ) इत्यण्‌ 
कापिञ्जलादाः। ग्लुचुकस्यापत्यं श्राचामवृद्धात्‌ फिन्‌ बहुलम्‌” ( ४.१.१६० ) इति 
ग्लुचुकायनिः। तस्यापत्यं युवा प्राग्दीव्यतोऽण्‌" ( ४.१.८३ ) ग्लौचुकायनः। तस्य 
छात्राः, युवप्रत्यये निवृत्ते स एवाण्‌ ग्लोचुकायनाः। अचीत्येव-फाण्टाहतरूप्यम्‌। फाण्टाहतमयम्‌। 
प्राग्दीव्यत इत्येव-भागवित्तिकाय हितम्‌ , भागवित्तिकीयम्‌॥ 


फकिफजोरन्यतरस्याम्‌ ॥ €१ ॥ 


यूनीत्येव । पूर्वसूत्रेण नित्ये लुकि प्राप्ते विकल्प उच्यते। फकूफिजोर्युवप्रत्यययोः 
प्रार्दीव्यतीयेऽजादौ प्रत्यये विवक्षितेऽन्यतरस्यां लुग्‌ भवति । गर्गादिभ्यो यजि ( ४.१. 
१०६९ ) कृते 'यजिजोश्च ( ४.१.१०१ ) इति फक्‌, गाग्यायणः। तस्य छात्रा गार्गीयाः, 
गार्ग्यायणीयाः। वात्सीयाः, वात्स्यायनीयाः । फिञः खल्वपि । यस्कस्यापत्यम्‌, शिवादिभ्योऽण्‌" 
( ४.१.११२ )। यास्कः। तस्यापत्यं युवा, भणो दयचः' ( ४.१.१५६ ) इति फिञ्‌ 
यास्कायनिः। तस्य छात्रा यास्कीयाः, यास्कायनीयाः॥ 


तस्यापत्यम्‌ ॥ ६२ ॥ 


अर्थनिरदेशोऽयम्‌, पूरवैरत्तरश्च प्रत्ययैरभिसंबध्यते । तस्येति षष्टीसमर्थादपत्यमित्येत- 
स्मिन्नर्थे यथाविहितं प्रत्ययो भवति । प्रकृत्यर्थविशिष्टः षष्ठ्यर्थोऽपत्यमात्रञ्चेह गृह्यते । 
लिङ्गवचनादिकमन्यत्‌ सर्वमविवक्षितम्‌। उपगोरपत्यमौपगवः। आश्वपतः। देत्यः। 
ओत्सः। स्रैणः। पौस्नः। 
तस्येदमित्यपत्येऽपि बाधनार्थं कृतं भवेत्‌ । 
उत्सर्गः शेष एवासौ वृद्धान्यस्य प्रयोजनम्‌॥ 
भानोरपत्यं भानवः। श्यामगवः॥ 


एको गोत्रे ॥ €३ ॥ 


अपत्यं पौत्रप्रभृति गोत्रम्‌" ( ४.१.१६२ ), तस्मिन्‌ विवक्षिते भेदेन प्रत्यपत्यं 
प्रत्ययोत्पत्तिप्रसद्गे नियमः क्रियते । गोत्र एक एव प्रत्ययो भवति, सर्वेऽपत्येन युज्यन्ते । 
अपतनादपत्यम्‌ । योऽपि व्यवहितेन जनितः, सोऽपि प्रथमप्रकृतेरपत्यं भवत्येव | गर्गस्यापत्यं 
गार्गिः। गार्गेरपत्यं गार्ग्यः। तत्पुत्रोऽपि गार्ग्यः। सर्वस्मिन्‌ व्यवहितजनितेऽपि गोत्रापत्ये 
गर्गशब्दाद्‌ यजेव भवतीति प्रत्ययो नियम्यते। अथ वा गोत्रापत्ये विवक्षित एक एव 

शब्दः प्रथमा प्रकृतिः प्रत्ययमुत्पादयतीति प्रकृतिर्नियम्यते। गार्ग्यः। नाडायनः॥ 
गोत्राद्‌ यून्यस्तियाम्‌ ॥ ६४ ॥ 


अयमपि नियमः। यून्यपत्ये विवक्षिते गोत्रादेव प्रत्ययो भवति, न परमप्रकृत्यनन्तरयुवभ्यः। 
गार्ग्यस्यापत्यं युवा, गाग्यायणः। वात्स्यायनः। दाक्षायणः। प्लाक्षायणः। ओपगविः। 
नाडायनिः। अच्नियामिति किम्‌ ? दाक्षी। प्लाक्षी। कि पुनरत्र प्रतिषिध्यते ? यदि 
नियमः, लियामनियमः प्राप्नोति । अथ युवप्रत्ययः, लिया गोत्रप्रत्ययेनाभिधानं न प्राप्नोति, 
गोत्रसज्ञाया युवसंज्ञया बाधितत्वात्‌। तस्माद्‌ योगविभागः कर्तव्यः। गोत्राद्‌ यूनि 
प्रत्ययो भवति । ततोऽस्ियाम्‌। यूनि यदुक्तं तत्‌ ल्ियां न भवति । युवसंजञैव प्रतिषिध्यते, 
तेन स्री गोत्रप्रत्ययेनाभिधास्यते॥ 


अत इञ्‌ ॥ € ॥ 


तस्यापत्यमित्येव । अकारान्तात्‌ प्रातिपदिकाद्‌ प्रत्ययो भवति । अणोऽपवादः। 
दक्षस्यापत्यं दाक्षिः। तपरकरणं किम्‌ ? शुभयाः, कीलालपा इत्यतो मा भूत्‌। कथं 
श्रदीयतां दाशरथाय मैथिली" ( वा० रा० युद्ध० ६.२२ ) ? शेषविवक्षया भविष्यति॥ 


बाह्वादिभ्यश्च ॥ ६६ ॥ 


बाहु इत्येवमादिभ्यः शब्देभ्योऽपत्य इञ्‌ प्रत्ययो भवति । बाहविः। ओपबाहविः। 
अनकारार्थं आरम्भः। क्वचिद्‌ बाधकवबाधनार्थः॥ बाहु । उपबाहु । विवाकु । शिवाकु । 
वटाकु । उपबिन्दु । वृक । चूडाला । मूषिका । बलाका । भगला । छगला । ध्रुवका । 
धुवका । सुमित्रा । दुर्मित्रा । पुष्करसत्‌। अनुहरत्‌ । देवशर्मन्‌ । अग्निशर्मन्‌ । कुनामन्‌ । 
सुनामन्‌। पञ्चन्‌। सप्तन्‌। अष्टन्‌। अमितोजसः सलोपश्च ( ग० सू० ६० )। 
उदञ्चु । शिरस्‌। शराविन्‌ । क्षेमवृद्धिन्‌ । श्ृङ्खलातोदिन्‌। खरनादिन्‌ । नगरमर्दिन्‌ । 
प्राकारमर्दिन्‌ । लोमन्‌। अजीगर्त । कृष्ण । सलक । युधिष्ठिर । अर्जुन । साम्ब | गद । 
प्रद्युम्न । राम । उददुः सज्ञायाम्‌ ( ग० सू० ६१ )। सम्भूयोऽम्भसोः सलोपश्च ( ग० 
सू० ६२ ) ॥ बाह्वादिप्रभृतिषु येषां दर्शनं गोत्रभावे लौकिके ततोऽन्यत्र तेषां 
प्रतिषेधः॥ बाहून मि कश्च्चित्‌ , तस्यापत्यं बाहवः ॥ संबन्धिशब्दानां च तत्सदृशात्‌ 
प्रतिषेधः॥ संज्ञाश्वशुरस्यापत्यं श्वाशुरिः। चकारोऽनुक्तसमुच्चयार्थ आकृतिगणतामस्य 
बोधयति । जाम्बिः। एेन्द्रशर्मिः। अआजधेनविः। आजबन्धविः ओडलोमिः॥ 


सुधातुरकड्‌ च ॥ ६७ ॥ 

सुधातृशब्दादपत्य ञ्‌ प्रत्ययो भवति, तत्सन्नियोगेन च तस्याकडादेशो भवति । 
सुधातुरपत्यं सौधातकिः ॥ व्यासवरुडनिषादचण्डालविम्बानामिति वक्तव्यम्‌॥ 
वैयासकिः। वारुडकिः। नैषादकिः। चाण्डालकिः। बेम्बकिः॥ 


गोत्रे कुञ्जादिभ्यश्च्फञ्‌ ॥ ६८ ॥ 


तस्यापत्यमित्येव । गोत्रसंज्ञकेऽपत्ये वाच्ये कुञ्जादिभ्यश्च्फञ्‌ प्रत्ययो भवति । 
इजोऽपवादः। चकारो विशेषणार्थः, ध्रातच्फजोरस्ियाम्‌' ( ५.३.११३ ) इति । जकारो 
वृद्धयर्थः। कौञ्जायन्यः, कौञ्जायन्य, कौञ्जायनाः । ब्राध्नायन्यः, ब्राध्नायन्यौ, ब्राध्नायनाः । 
गोत्र इति किम्‌ ? कुञ्जस्यापत्यमनन्तरं कौञ्जिः। एकवचनदिवचनयोः सतिशिष्टत्वाद्‌ 
जित्स्वरेणैव भवितव्यम्‌ । बहुवचने तु कौञ्जायना इति परमपि भित्स्वरं त्यक्त्वा चित्स्वर 
एवेष्यते । गोत्राधिकारश्च शिवादिभ्योऽण्‌" ( ४.१.११२ ) इति यावत्‌॥ कुञ्ज । ब्रध्न । 
शद्ग । भस्मन्‌। गण । लोमन्‌। शट । शाक । शाकट । शुण्डा । शुभ। विपाश । 
स्कन्द । स्तम्भ॥ 


नडादिभ्यः फक्‌ ॥ ६& ॥ 


नड इत्येवमादिभ्यः प्रातिपदिकेभ्यो गोत्रापत्ये फक्‌ प्रत्ययो भवति । नाडायनः। 
चारायणः। गोत्र इत्येव-नाडिः। शलङ्कु शलड्क च ( ग० सू० ६३ ) इत्यत्र पट्यते । 
शालङायनः। पैलादिषु ( २.४.५६ ) च शालङ्धिंशब्दः पट्यते । शालङ्धिः पिता। शालङ्धिः 
पुत्रः। तत्‌ कथम्‌ ? गोत्रविशेषे कौशिके फक स्मरन्ति। इञेवान्यत्र शालङ्धिरिति। 
अथवा पैलादिपाट एव ज्ञापक इञो भावस्य॥ नड । चर । बक । मुञ्ज । इतिक । 
इतिश । उपक । लमक । शलङ्कु शलङ्कं च ( ग० सू० ६३ )। सप्तल । वाजप्य । 
तिक। अग्निशर्मन्‌ वृषगणे ( ग० सू० ६४ ) | प्राण । नर । सायक । दास । मित्र । 
दीप। पिङ्गर । पिङ्गल । किड्र । किल । कातर । कातल । काश्य । काश्यप । काव्य । 
अज । अमुष्य । कृष्णरणौ ब्राह्मणवासिष्ठयोः ( ग० सू० ६५ )। अमित्र । लिगु । चित्र । 
कुमार । क्रोष्टु क्रोष्टञ्च ( ग० सू० ६६ )। लोह । दुर्ग । स्तम्भ। शिंशपा। अग्र । 
तृण । शकट । सुमनस्‌। सुमत। मिमत । ऋक्‌। जत्‌। युगन्धर । हसक । दण्डिन्‌ । 
हस्तिन्‌ । पञ्चाल । चमसिन्‌ । सुकृत्य । स्थिरक । ब्राह्मण । चटक । बदर । अश्वक । 
खरप । कामुक । ब्रह्मदत्त । उदुम्बर । शोण। अलोह । दण्ड॥ 


हरितादिभ्योऽञः ॥ १०० ॥ 


हरितादिर्बिदाद्यन्तर्गणः ( ४.१.१०४ )। हरितादिभ्योऽजन्तेभ्योऽपत्ये फक्‌ प्रत्ययो 
भवति। इजोऽपवादः। हरितस्यापत्यं हारितायनः। कैन्दासायनः। ननु च गोत्र इति 

वर्तते। न च गोत्रादपरो गोत्रप्रत्ययो भवति, "एको गोत्रे ( ४.१.६३ ) इति वचनात्‌? 
सत्यमेतत्‌ । इह तु गोत्राधिकारेऽपि सामर्थ्याद्‌ यूनि प्रत्ययो विज्ञायते । गोत्राधिकारस्तू- 
त्तरार्थः॥ 


यञिञोश्च ॥ १०१ ॥ 


यञन्ताद्‌ इञन्तात्‌ च प्रातिपदिकादपत्ये फक्‌ प्रत्ययो भवति। गाग्ययणः। 
वात्स्या- यनः। इञन्तात्‌ ~ दाक्षायणः। प्लाक्षायणः। द्वीपादनुसमुद्रं यञ्‌" ( ४.३.१०), 
सुतद्कमादिभ्य इञ्‌ ( ४.२.८० ) इत्यतो न भवति। गोत्रग्रहणेन यजिजौ विशेष्येते । 
तदन्तात्‌ तु यून्येवायं प्रत्ययः, गोत्राद्‌ यूनीति वचनात्‌॥ 


शरदच्छुनकदर्भाद्‌ भृगुवत्साग्रायणेषु ॥ १०२ ॥ 


गोत्र इत्येव । शरदत्‌ शुनक दर्भं इत्येतेभ्यो गोत्रापत्ये फक्‌ प्रत्ययो भवति यथा- 
संख्यं भृगुवत्साग्रायणेष्वर्थेष्वपत्यविशेषेषु । शारदतायनो भवति भार्गवश्चेत्‌। शार- 
दतोऽन्यः। शौनकायनो भवति वात्स्यश्चेत्‌। शोनकोऽन्यः। दार्भायणो भवत्याग्रायणश्चेत्‌। 
दार्भिरन्यः। शरदच्छुनकशब्दौ बिदादी ( ४.१.१०४ )। ताभ्यामजोऽपवादः फकू्‌॥ 


द्रोणपर्वतजीवन्तादन्यतरस्याम्‌ ॥ १०३ ॥ 


गोत्र इत्येव । द्रोणादिभ्यः प्रातिपदिकेभ्यो गोत्रापत्येऽन्यतरस्यां फक्‌ प्रत्ययो 
भवति। इजोऽपवादः। द्रौणायनः, द्रौणिः। पार्वतायनः, पार्वतिः। जैवन्तायनः, 
जैवन्तिः। कथमनन्तरोऽश्वत्थामा द्रौणायन इत्युच्यते ? नैवात्र महाभारतद्रोणो गृह्यते । 
कि तर्हि ? अनादिः। तत इदं गोत्र प्रत्ययविधानम्‌ । इदानीन्तनात्‌ तु श्रुतिसामान्यादध्यारोपेण 
तथाभिधानं भवति॥ 


अनृष्यानन्तर्ये बिदादिभ्योऽञ्‌ ॥ १०४ ॥ 


गोत्र इत्येव । बिदादिभ्यो गोत्रापत्येऽन्‌ प्रत्ययो भवति। बेदः। ओर्वः। ये 
पुनरत्रानृषिशब्दाः पुत्रादयः, तेभ्योऽनन्तरापत्य एव भवति । पौत्नः। दौहित्रः। अनृष्यानन्तर्य 
इत्यस्यायमर्थः- अनृषिभ्योऽनन्तरे भवतीति । यद्ययमर्थः, ऋष्यपत्यनैरन्तर्ये प्रतिषेधो न 
कृतः स्यात्‌ ? तत्रेदं न सिध्यति-इनद्रभूः सप्तमः काश्यपानाम्‌ ( तु०-वं० ब्रा० २.२४)। 
अनन्तरापत्यरूपेणैव ऋष्यणाभिधानं भविष्यति । अवश्यं चैतदेव विज्ञेयम्‌ । ऋष्यपत्यनैरन्तर्यविषये 
प्रतिषेधे विज्ञायमाने कौशिको विश्वामित्र इति दुष्यति । गोत्र 


9 - * ऋष्यपत्ये नैरन्तर्य० › इति बाल०, है पाटः। ˆ ऋष्यपत्येषु नैरन्तर्य० ' इति तारा०। 

इत्येव । बेदिः। ननु च ऋष्यणा भवितव्यम्‌ ? बाह्वादिराकृतिगणः, तेनेञेव भवति॥ 
बिद । उर्व। कश्यप। कुशिक । भरदाज । उपमन्यु । किलालप । किदर्भ । विश्वानर । 
ऋष्टिषेण । ऋतभाग । हर्यश्व । प्रियक । आपस्तम्ब । कूचवार । शरदत्‌। शुनक । 
धेनु । गोपवन । शिगरु। वबिन्दु। भाजन। अश्वावतान । श्यामाक । श्यमाक । 
श्यापर्ण । हरित । किन्दास । वह्यस्क । अर्कलूष । वध्योष । विष्णुवृद्ध । प्रतिबोध । 
रथन्तर । रथीतर । गविष्टिर। निषाद । मटर । मृद । पुनभू। पुत्र । दुहितु । ननान्दर । 
परस्री परशुं च ( ग० सू० ६७ )॥ 


गगदिभ्यो यञ ॥ १०५ ॥ 


गोत्र इत्येव । गगदिभ्यो गोत्रापत्ये यञ्‌ प्रत्ययो भवति। गार्ग्यः। वात्स्यः। 
मनुशब्दोऽत्र पटूयते। तत्र कथं मानवी प्रजा ? गोत्र इत्युच्यते। अपत्यसामान्ये 
भविष्यति । कथमनन्तरो रामो जामदग्न्यः, व्यासः पाराशर्य इति ? गोव्रूपाध्यारोपेण 
भविष्यति। अनन्तरापत्यविवक्षायां तु ऋष्यणैव भवितव्यं जामदग्नः, पाराशर इति॥ 
गर्ग । वत्स । वाजासे ( ग० सू० ६८ )। सकरति। अज । व्याप्रपात्‌। विदभृत्‌। 
प्राचीनयोग। अगस्ति। पुलस्ति। रेभ। अग्निवेश। शद्ग । शट । धूम। अवट । 
चमस । धनंजय । मनस । वृक्ष । विश्वावसु । जनमान । लोहित। शंसित । बभु । 
मण्डु । मक्षु। जलिगु। शङ्कु । लिगु । गुलु । मन्तु । जिगीषु । मनु । तन्तु । मनायी । 
भूत । कथक । कष । तण्ड । वतण्ड । कपि। कत । कुरुकत । अनडुह्‌ । कण्व । 
शकल । गोकक्ष। अगस्त्य । कुण्डिनी। यज्ञवल्क । उभय । जात । विरोहित । 
वृषगण । रहूगण । शण्डिल । वण । कचुलुक । मुद्गल । मुसल । पराशर । जतूकर्ण । 
मन्त्रित । संहित । अश्मरथ । शरकराक्ष । पूतिमाष । स्थूण । अररक । पिङ्गल । कृष्ण । 
गोलुन्द। उलूक । तितिक्ष। भिषज्‌। भडित । भण्डित । दल्भ। चिकित। देवहू । 
इन्द्रहू। एकलू। पिप्पलू। वृदग्नि। जमदग्नि। सुलोभिन्‌। उकत्थ । कुटीगु॥ 


मधुबभरूवो्ब्रह्मणकौशिकयोः॥ १०६ ॥ 


मधुशब्दाद्‌ बभरुशब्दात्‌ च गोत्रापत्ये यञ्‌ प्रत्ययो भवति यथासंख्यं ब्राह्मणे 
कौशिके वाच्ये। माधव्यो भवति ब्राह्मणश्चेत्‌। माधव एवान्यः। बाभ्रव्यो भवति 
कौशिकश्चेत्‌ बाभरव एवान्यः। बभ्रुशब्दो गर्गादिषु पटूयते, ततः सिद्धे यञि कौशिके 
नियमार्थं वचनम्‌। गर्गादिषु पाठोऽप्यन्तर्गणकार्यार्थिः। सर्वत्र लोहितादिकतन्तेभ्यः' ( 
४.१.१८ ) इति। बाभ्रव्यायणी ॥ 


9 ~ “ कुण्डिन › इति प्रायिकः पाठः। 

कपिबोधादाङ्गिरसे ॥ १०७ ॥ 


कपिबोधशब्दाभ्यामाह्िरसेऽपत्यविशेषे गोत्रे यञ्‌ प्रत्ययो भवति । काप्यः। बोध्यः। 
आश्खिरस इति किम्‌ ? कापेयः। बौधिः। कपिशब्दो गर्गादिषु पटूयते। तस्य नियमार्थ 
वचनम्‌। आङ्िरसे यथा स्यात्‌। लोहितादिकार्यार्थश्च गणे पाठः। काप्यायनी ॥ 


वतण्डाच्च ॥ १०८ ॥ 


आङ्गिरस इत्येव । वतण्डशब्दादाद्गिरसेऽपत्यविशेषे गोत्रे यञ्‌ प्रत्ययो भवति । 
वातण्डचः। आह्िरस इति किम्‌ ? वातण्डः। किमर्थमिदं यावता गर्गादिष्वयं पट्यते? 
शिवादिष्वप्ययं पट्यते । तत्राङ्गिरसे शिवाद्यणोऽपवादार्थ पुनर्वचनम्‌ । अनाङ्किरसे तूभयत्र 
पाठसामर्थ्यात्‌ प्रत्ययदयमपि भवति । वातण्ड्यः। वातण्डः॥ 


लुक्‌ स्त्रियाम्‌ ॥ १०६ ॥ 


आङ्गिरस इत्येव । वतण्डशब्दादाह्किरस्यां ल्ियां यजूप्रत्ययस्य लुग्‌ भवति । 
लुकि कृते शाईरवादिपाटाद्‌ डीन्‌ भवति । वतण्डी । आङ्गिरस इति किम्‌ ? वातण्ड्यायनी । 
शिवाद्यणि तु वातण्डी॥ 


अश्वादिभ्यः फञ्‌ ॥ ११० ॥ 


आह्धिरस इति निवृत्तम्‌। अश्वादिभ्यो गोत्रापत्ये फञ्‌ प्रत्ययो भवति। आश्वायनः। 
आश्मायनः। ये त्वत्र प्रत्ययान्ताः पट्यन्ते, तेभ्यः सामर्थ्याद्‌ यूनि प्रत्ययो विज्ञायते॥ 
अश्व । अश्मन्‌। शद्ध । बिद । पुट । रोहिण। खर्जूर । खर्जूल । पिञ्जूर । भडिल । 
भण्डिल। भडित। भण्डित । भण्डिक । प्रहत। रामोद। क्षत्र। ग्रीवा। काश। 
गोलाङ्क्य । अकं । स्वन। ध्वन। पाद। चक्र। कुल। पवित्र। गोमिन्‌ । श्याम । 
धूम । धूम्र । वाग्मिन्‌ । विश्वानर । कुट । वेश । शप आत्रेये ( ग० सू० ६&€ )। नत्त । 
तड । नड । ग्रीष्म । अर्ह । विशम्य । विशाला । गिरि। चपल । चुनम । दासक । 
वैल्य । धर्म। आनडुह्य । पुंसिजात । अर्जुन । शूद्रक । सुमनस्‌ । दुर्मनस्‌ । क्षान्त। 
प्राच्य । कित। काण । चुम्प । श्रविष्टा । वीक्ष्य । पविन्दा । आत्रेय भारदाजे ( ग० सू 
७० )। कुत्स । आतव । कितव । शिव । खदिर । भारदाज आत्रेये ( ग० सू० ७१ )॥ 


भगत्‌ त्रैगर्ते ॥ १११ ॥ 


भरगशब्दादपत्ये विशेषे त्रैगर्ते गोत्रे फञ्‌ प्रत्ययो भवति। भागवयणो भवति 
्रैगर्तश्चेत्‌। भार्गिरन्यः॥ 

शिवादिभ्योऽण्‌ ॥ ११२ ॥ 


गोत्र इति निवृत्तम्‌। अतः प्रभृति सामान्येन प्रत्यया विज्ञायन्ते । शिवादिभ्योऽपत्येऽण्‌ 
प्रत्ययो भवति। यथायथमिजादीनामपवादः। शेवः। प्रौष्टः। तक्षनुशब्दोऽत्र पट्यते 
कारिलक्षणमुदीचामिजं ( ४.१.१५३ ) बाधितुम्‌। ण्यप्रत्ययस्य ( ४.१.१५२ ) तु बाधो 
नेष्यते। ताक्ष्णः। ताक्षण्यः। गङ्गाशब्दः पटूयते तिकादिफिञा शुभ्रादिठका च 
समावेशार्थम्‌ । तेन बररूप्यं भवति । गाङः, गाङ्गायनिः, गाङ्कयः। विपाशशब्दः पट्यते 
कुञ्जादिलक्षणेन च्फञा समावेशार्थम्‌ । वैपाशः, वैपाशायन्यः॥ शिव । प्रौष्ठ । प्रौष्ठिक । 
चण्ड। जम्भ। मुनि। सन्धि। भूरि। कुटार। अनभिम्लान । ककुत्स्थ । कहोड । 
लेख । रोध । खञ्जन । कोहड । पिष्ट । हेहय । खञ्जार । खञ्जाल । सुरोहिका । 
पर्ण । कहूष । परिल । वतण्ड । तृण । कर्ण । क्षीरहद । जलहद । परिषिक । 
जटिलिक । गोफिलिक । बधिरिका। मञ्जीरक । वृष्णिक। रेख । आलेखन । 
विश्रवण। रवण। वर्तनाक्ष। पिटक। पिटाक। तृक्षाक। नभाक। ऊर्णनाभ । 
जरत्कारु । उतल्क्षिपा। रोहितिक । आर्यश्वेत। सुपिष्ट। खर्जूरकर्ण । मसूरकर्ण । 
तूणकर्ण । मयूरकर्ण । खडरक । तक्षन्‌ । ऋष्टिषेण । गङ्गा । विपाश । यस्क । लह्य । 
द्रुघ । अयःस्थूण । भलन्दन । विरूपाक्ष । भूमि। इला । सपत्नी । दयचो नद्याः ( ग० 
सू० ७२ )। त्रिवेणी त्रिवणं च ( ग० सू० ७३ )॥ 


अवृद्धाभ्यो नदीमानुषीभ्यस्तन्नामिकाभ्यः ॥ ११३ ॥ 


'ृद्धिर्यस्याचामादिस्तद्‌ वृद्धम्‌” ( १.१.७३ )। अवृद्धाभ्य इति शब्दधर्मः, नदी- 
मानुषीभ्य इत्यर्थधर्मः, तेनाभेदात्‌ प्रकृतयो निर्दिश्यन्ते । तन्नामिकाभ्य इति सर्वनाम्ना 
प्रत्ययप्रकृतेः परामर्शः। अवृद्धानि यानि नदीनां मानुषीणां च नामधेयानि, तेभ्योऽपत्येऽण्‌ 
प्रत्ययो भवति । ठकोऽपवादः । यमुनाया अपत्यं यामुनः। इरावत्या अपत्यम्‌ एेरावतः। 
वैतस्तः। नार्मदः। मानुषीभ्यः खल्वपि-शिक्षिताया अपत्यं शेक्षितः। चिन्तिताया 
अपत्यं चैन्तितः। अवृद्धाभ्य इति किम्‌ ? चान्द्रभागाया अपत्यं चाद््रभागेयः। वासवदत्तेयः। 
नदीमानुषीभ्य इति किम्‌ ? सौपर्णेयः। वैनतेयः। तननामिकाभ्य इति किम्‌ ? शोभनायाः 
शोभनेयः॥ 


ऋष्यन्धकवृष्णिकुरुभ्यश्च ॥ ११४ ॥ 


ऋषयः प्रसिद्धा वसिष्टादयः। अन्धका वृष्णयः कुरव इति वशाख्याः। ऋष्यादि- 
कुर्वन्तेभ्यः प्रातिपदिकेभ्योऽपत्येऽण्‌ प्रत्ययो भवति। इजोऽपवादः। अत्यादिभ्यस्तु 


१ ~ “ चन्द्रभागाया ' इति ₹ै०। * चाद्भाग्याया ` इति बाल ० । 

परत्वाड्‌ ठगादिभिरेव भवितव्यम्‌ । ऋषिभ्यस्तावत्‌-वासिष्टः। यैश्वामित्रः। अन्धकेभ्यः- 
श्वाफल्कः । रान्धसः । वृष्णिभ्यः--वासुदेवः। आनिरुद्धः। कुरुभ्यः-नाकुलः। साहदेवः। 
कथं पुनर्नित्यानां शब्दानामन्धकादिवंशसमाश्रयणेनान्वाख्यानं युज्यते ? केचिदाहुः- 
कथमपि काकतालीयन्यायेन कुवदिवंशेष्वसंकरेणैव नकुलसहदेवादयः शब्दास्सुबहवः 
संकलिताः, तानुपादाय पाणिनिना स्मृतिरुपनिबद्धेति। अथवान्धकवृष्णिकुरुवंशा अपि 
नित्या एव, तेषु ये शब्दाः प्रयुज्यन्ते नकुलसहदेवादयः, तत्रेदं प्रत्ययविधानमित्यदोषः॥ 


मातुरुत्‌ सख्यासभद्रपूर्वायाः ॥ ११५ ॥ 


मातृशब्दात्‌ संख्यापूर्वात्‌ संपूर्वाद्‌ भद्रपूर्वात्‌ चापत्येऽण्‌ प्रत्ययो भवति, उकारश्चान्ता- 
देशः। दयोमत्रोरपत्यं देमातुरः। षाण्मातुरः। सांमातुरः। भाद्रमातुरः। उकारादेशार्थं 
वचनम्‌, प्रत्ययः पुनरुत्सर्गेणैव सिद्धः। स्रीलिङ्कनिर्देशोऽथपिक्षः, तेन धान्यमातुर््रहणं न 
भवति। सख्यासंभद्रपूर्वाया इति किम्‌ ? सौमात्रः॥ 


कन्यायाः कनीन च ॥ ११६ ॥ 


कन्याशब्दादपत्येऽण्‌ प्रत्ययो भवति । ठकोऽपवादः। तत्सन्नियोगेन कनीनशब्द 
आदेशो भवति । कन्याया अपत्यं कानीनः कर्णः। कानीनो व्यासः॥ 


विकर्णशुङ्च्छगलाद्‌ वत्सभरदाजात्रिषु ॥ ११७ ॥ 


विकर्णशुङ्गच्छगलशब्देभ्यो यथासंख्यं वत्सभरदाजात्रिष्वपत्यविशेषेष्वण्‌ प्रत्ययो 
भवति। वैकर्णो भवति वात्स्यश्चेत्‌। वैकर्णिरिन्यः। शौद्खो भवति भारदाजश्चेत्‌ । 
शोद्किरन्यः। छागलो भवत्यात्रेयश्चेत्‌। छागलिरन्यः। शुङ्गाशब्दं स्रीलिङ्खमन्ये पठन्ति, 
ततो ठक प्रत्युदाहरन्ति शौङ्कय इति। दयमपि चैतत्‌ प्रमाणमुभयथा सूत्रप्रणयनात्‌॥ 


पीलाया वा ॥ ११८ ॥ 


तच्नामिकाणो बाधके (यच: ( ४.१.१२१ ) इति ठकि प्राप्तेऽण्‌ प्रत्ययः पक्षे 
विधीयते । पीलाया अपत्ये वाण्‌ प्रत्ययो भवति। पीलाया अपत्यं पेलः, पेलेयः॥ 


ठक्‌ च मण्डूकात्‌ ॥ ११६ ॥ 


मण्ड्कशब्दादपत्ये ठक्‌ प्रत्ययो भवति । चकारादण्‌ च वा । तेन त्रैरूप्यं भवति । 
माण्डूकेयः, माण्डूकः, माण्डूकिः॥ 


9 ~ “ शुभ्रादिषु पाटात्‌ तु वैमात्रेयः ' इति बाल० अधिकम्‌ । 

स्त्रीभ्यो ठक्‌ ॥ १२० ॥ 


इह स््रीग्रहणेन टाबादिप्रत्ययान्ताः शब्दा गृह्यन्ते । स्रीभ्योऽपत्ये ठक्‌ प्रत्ययो 
भवति । सोपर्णेयः। वैनतेयः। स्रीप्रत्ययविज्ञापनादसत्यर्थग्रहण इह न भवति-इडविडोऽपत्यं 
दरदोऽपत्यम्‌, एेडबिडः, दारद इति ॥ वडवाया वृषे वाच्ये॥ वाडवेयो वृषः स्मृतः। 
अपत्य प्राप्तस्ततोऽपक्रष्य विधीयते, तेनापत्ये वाडव इति भवति ॥ अण्‌ क्रुञ्चाकोकिलात्‌ 
स्मृतः॥ क्रुञ्चाया अपत्यं क्रौञ्चः। कौकिलः॥ 


द्यचः ॥ १२१ ॥ 


स्रीभ्य इत्येव । क्यचः स्रीप्रत्ययान्तादपत्ये ठक्‌ प्रत्ययो भवति । तन्नामिकाणोऽपवादः। 
दत्ताया अपत्यं दात्तेयः। गौपेयः। यच इति किम्‌ ? यामुनः॥ 


इतश्चानिञः ॥ १२२ ॥ 


स्रीग्रहणं निवृत्तम्‌ । चकारो द्यच इत्यस्यानुकर्षणार्थः। इकारान्तात्‌ प्रातिपदिकाद- 
निञन्तादपत्ये ठक्‌ प्रत्ययो भवति। आत्रेयः। नैधेयः। इत इति किम्‌ ? दाक्षिः। 
प्लाक्षिः। अनिज इति किम्‌ ? दाक्षायणः। प्लाक्षायणः। यच इत्येव-मरीचेरपत्यं 
मारीचः॥ 


शुभ्रादिभ्यश्च ॥ १२३ ॥ 


शुभ्र इत्येवमादिभ्यः प्रातिपदिकेभ्यो ठक्‌ प्रत्ययो भवति । यथायोगमिजादीनाम- 
पवादः। शौभ्रेयः। वैष्टपुरेयः। चकारोऽनुक्तसमुच्चयार्थं आकृतिगणतामस्य बोधयति । 
तेन गाङ्गेयः पाण्डवेय इत्येवमादि सिद्धं भवति॥ शुभ्र । विष्टपुर । ब्रह्मकृत । शतदार । 
शतावर । शलाका । शालाचल । शलाकाभरू। लेखाभरू। विमातु । विधवा । किंकसा । 
रोहिणी । रुविमिणी । दिशा। शालूक । अजवस्ति। शकन्धि । लक्षणश्यामयोर्वासिष्ठे 
( ग० सू० ७४ )। गोधा । कृकलास । अणीव । प्रवाहण । भरत । भारम । मृकण्डु । 
मघष्टु । मकष्टु । कर्पूर । इतर । अन्यतर । आलीढ । सुदत्त। सुचक्षस्‌ । सुनामन्‌ । 
कद्रु । तुद । अकशाप। कुमारिका । किशोरिका । कुवेणिका। जिह्याशिन्‌। परिधि । 
वायुदत्त। ककल । खट्वा । अम्बिका। अशोका। शुद्धपिङ्ला। खडोन्मत्ता । 
अनुदृष्टि । जरतिन्‌ । बलिवर्दिन्‌ । विग्रन । बीज । श्वन्‌ । अश्मन्‌ । अश्व । अनिर॥ 


विकर्णकुषीतकात्‌ काश्यपे ॥ १२४ ॥ 


विकर्णशब्दात्‌ कुषीतकशब्दात्‌ च काश्यपेऽपत्यविशेषे ढक्‌ प्रत्ययो भवति । 

वैकर्णेयः। कौषीतकेयः। काश्यप इति किम्‌ ? यैकर्णिः। कौषीतकिः॥ 
भ्रुवो वुक्‌ च ॥ १२५ ॥ 
भ्रशब्दादपत्ये ढक्‌ प्रत्ययो भवति, तत्सन्नियोगेन च वुगागमः। भ्रोवेयः॥ 
कल्याण्यादीनामिनड्‌ ॥ १२६ ॥ 


कल्याणी इत्येवमादीनां शब्दानामपत्ये ढक्‌ प्रत्ययो भवति, तत्सनियोगेन चेनडादेशः। 
स्रीप्रत्ययान्तानामादेशार्थं ग्रहणम्‌, प्रत्ययस्य सिद्धत्वाद्‌, अन्येषामुभयार्थम्‌ । काल्याणिनेयः। 
सोभागिनेयः। दौर्भागिनेयः। हद्धगसिन्ध्वन्ते० (७.३.१६ ) इत्युभयपदवृद्धिः॥ कल्याणी । 
सुभगा। दुर्भगा । बन्धकी । अनुदृष्टि। अनुसृष्टि । जरती । बलीवरदी । ज्येष्ठा । 
कनिष्टा। मध्यमा। परस्री॥ 


कुलटाया वा ॥ १२७ ॥ 


कुलान्यटतीति, कुलटा । पररूपं निपातनात्‌ । कुलटाया अपत्ये ठक्‌ प्रत्ययो 
भवति, तत्सन्नियोगेन च वेनडादेशो भवति। आदेशार्थं वचनम्‌, प्रत्ययश्च पूर्वेणैव 
सिद्धः। कौलटिनेयः, कौलटेयः। या तु कुलान्यटन्ती शीलं भिनत्ति, ततः ुद्राभ्यो वा 
( ४.१.१३१ ) इति परत्वाड्‌ द्रका भवितव्यम्‌ । कौलटेरः॥ 


चटकाया एेरक्‌ ॥ १२८ ॥ 


चटकाया अपत्य एेरक्‌ प्रत्ययो भवति । चाटकेरः ॥ चटकाच्चेति वक्तव्यम्‌॥ 
चटकस्यापत्यं चाटकैरः ॥ स्ियामपत्ये लुग्‌ वक्तव्यः॥ चटकाया अपत्यं स्री चटका॥ 


गोधाया दरूक्‌ ॥ १२६ ॥ 


गोधाया अपत्ये द्रक्‌ प्रत्ययो भवति। गौधेरः। शुभ्रादिष्वयं पटूयते। तेन 
गौधेयोऽपि भवति॥ 


आरगुदीचाम्‌ ॥ १३० ॥ 


गोधाया अपत्य उदीचामाचार्याणां मतेनारक्‌ प्रत्ययो भवति । गौधारः। आचार्यग्रहणं 
पूजार्थम्‌, वचनसामथ्यदिव पूर्वेण समावेशो भविष्यति। आरग्वचनमनर्थकम्‌, रका 
सिद्धत्वात्‌ ? ज्ञापकं त्वयमन्येभ्योऽपि भवतीति । जाडारः। पाण्डारः॥ 

्ुद्राभ्यो वा ॥ १३१ ॥ 


दरगनुवर्तते, न आरक्‌ । क्षुद्रा अद्ृहीनाः शीलहीनाश्च । अर्थधर्मेण तदभिधायिन्यः 
स्रीलिङ्गाः प्रकृतयो निर्दिश्यन्ते । क्षुद्राभ्यो वापत्ये दक्‌ प्रत्ययो भवति । ठकोऽपवादः। 
काणेरः, काणेयः। दासेरः, दासेयः॥ 


पितृष्वसुश्छण्‌ ॥ १३२ ॥ 
पितृष्वसुशब्दादपत्ये छण्‌ प्रत्ययो भवति । अणोऽपवादः। पेतृष्यस्रीयः॥ 


ठकि लोपः ॥ १३३ ॥ 


पितृष्वसुरपत्यप्रत्यये ठकि परतो लोपो भवति । पेतृष्वसेयः। कथं पुनरिह ठक्‌ 
प्रत्ययः ? एतदेव ज्ञापक ठको भावस्य॥ 


मातृष्वसुश्च ॥ १३४ ॥ 


पितृष्वसुरित्येतदपेक्षते, पितृष्वसुर्यदुक्तं तद्‌ मातृष्वसुरपि भवति। छणूप्रत्ययो 
ठकि लोपश्च । मातृष्वस्रीयः, मातुष्वसेयः॥ 


चतुष्पाद्भ्यो ठञ्‌ ॥ १३५ ॥ 


चतुष्पादभिधायिनीभ्यः प्रकृतिभ्योऽपत्ये ठञ्‌ प्रत्ययो भवति । अणादीनामपवादः। 
कामण्डलेयः। शौन्तिबाहेयः। जाम्बेयः॥ 


गृष्ट्यादिभ्यश्च ॥ १३६ ॥ 


गृष्ट्यादिभ्यः शब्देभ्योऽपत्ये ठञ्‌ प्रत्ययो भवति । अणादीनामपवादः । गा्ष्ट्यः। 
हारष्टयः। गृष्टिशब्दो यश्चतुष्पादचनः, ततः पूर्वेणैव सिद्धः। अचतुष्पादर्थं वचनम्‌॥ 
गृष्टि। हष्टि। हलि। बलि । विश्रि । कुद्रि। अजवस्ति। मित्रयु॥ 


राजश्वशुराद्‌ यत्‌ ॥ १३७ ॥ 


राजनूश्वशुरशब्दाभ्यामपत्ये यत्‌ प्रत्ययो भवति । यथाक्रममणिञोरपवादः। राजन्यः। 
श्वशुर्यः ॥ राज्ञोऽपत्ये जातिग्रहणम्‌॥ राजन्यो भवति क्षत्रियजातिश्चेत्‌। राजनोऽन्यः॥ 


१ ~ ° धर्महीनाश्च ' इति बाल०। 

क्षत्राद्‌ घः ॥ १३८ ॥ 
क्ष्रशब्दादपत्ये घः प्रत्ययो भवति । क्षत्रियः। अयमपि जातिशब्द एव । क्षात्निरन्यः॥ 
कुलात्‌ खः ॥ १३5 ॥ 


उत्तरसूत्रे पूर्वपदप्रतिषेधादिह तदन्तः केवलश्च दश्यते । कुलशब्दान्तात्‌ प्रातिपदि- 
कात्‌ केवलाच्चापत्ये खः प्रत्ययो भवति। आद्यकुलीनः। श्रोत्रियकुलीनः। कुलीनः॥ 


अपूर्वपदादन्यतरस्यां यड्ढकञौ ॥ १४० ॥ 


कुलादित्येव । अविद्यमानं पूर्वपदं यस्य तदपूर्वपदम्‌। समाससंबन्धिपूर्वपदस्याभावेन 
कुलशब्दो विशेष्यते। अपूर्वपदात्‌ कुलशब्दादन्यतरस्यां यत्‌ कञ्‌ इत्येतौ प्रत्ययौ 
भवतः। ताभ्यां मुक्तं खोऽपि भवति। कुल्यः, कौलेयकः, कुलीनः। पदग्रहणं किम्‌ ? 
बहुचपूर्वादपि यथा स्यात्‌। बहुकुल्यः, बाहुकुलेयकः, बहूकुलीनः॥ 


महाकुलादञ्खञौ ॥ १४१ ॥ 


अन्यतरस्यामित्यनुवर्तते। महाकुलशब्दाद्‌ अञ्खञौ प्रत्ययौ भवतः। पक्षे खः। 
माहाकुलः। माहाकुलीनः। महाकुलीनः॥ 


दुष्कुलाड्‌ ठक्‌ ॥ १४२ ॥ 


दुष्कुलशब्दादपत्ये ठक्‌ प्रत्ययो भवति। अन्यतरस्यामित्यनुवृत्तेः खश्च । दौष्कुलेयः। 
दुष्कुलीनः॥ 


स्वसुश्छः ॥ १४३ ॥ 
स्वसृशब्दादपत्ये छः प्रत्ययो भवति । अणोऽपवादः। स्वसुरपत्यं स्वस्रीयः॥ 
भ्रातुर्व्यच्च ॥ १४४ ॥ 


भ्ातृशब्दादपत्ये व्यत्‌ प्रत्ययो भवति । चकाराच्छश्च । अणोऽपवादः । भ्रातृव्यंः। 
भ्ात्रीयः। तकारः स्वरार्थः॥ 


व्यन्‌ सपत्ने ॥ १४५ ॥ 


सपतशब्दः शत्रुपर्यायः शब्दान्तरमव्युत्पनमेव । सपत्नीशब्दादपरेऽकारमिवार्थे 
निपातयन्ति। सपत्नीव सपत्नः। भ्रातृशब्दाद्‌ व्यन्‌ प्रत्ययो भवति, समुदायेन चेदमित्रः 

सपत्न उच्यते। अपत्यार्थोऽत्र नास्त्येव । पाप्मना भ्रातृव्येण ( तै० सं० २.२.१.२ )। 
भ्रातृव्यः कण्टकः॥ 


रेवत्यादिभ्यष्टक्‌ ॥ १४६ ॥ 


रेवतीत्येवमादिभ्योऽपत्ये ठक्‌ प्रत्ययो भवति। यथायोगं ठगादीनामपवादः। 
रेवतिकः। आश्वपालिकः॥ रेवती । अश्वपाली । मणिपाली । दारपाली । वृकवञ्चिन्‌ । 
वृकग्राह । कर्णग्राह । दण्डग्राह । कुक्कुटाक्ष॥ 


गोत्रस्त्रियाः कुत्सने ण च ॥ १४७ ॥ 


अपत्यं पौत्रप्रभृति गोत्रम्‌" ( ४.१.१६२ ) गृह्यते। गोत्रं या सनी तदभिधायिनः 
शब्दादपत्ये णः प्रत्ययो भवति, चकारात्‌ टक्‌ च, कुत्सने गम्यमाने । पितुरसंविज्ञाने मात्रा 
व्यपदेशोऽपत्यस्य कुत्सा । गार्ग्या अपत्यं गार्गो जाल्मः। गार्गिकः । ग्लुचुकायन्या अपत्यं 
ग्लौचुकायनः। ग्लोचुकायनिकः। शगोत्राद्‌ यूनि० ( ४.१.६४ ) इति यूनि प्रत्ययो 
भवति। गोत्रमिति किम्‌ ? कारिकेयो जाल्मः। सरिया इति किम्‌ ? ओपगविजल्मिः। 
कुत्सन इति किम्‌ ? गार्गेयो माणवकः॥ 


वृद्धाट्‌ ठक्‌ सौवीरेषु बहुलम्‌ ॥ १४८ ॥ 


कुत्सन इत्येव । सौवीरेष्विति प्रकृतिविशेषणम्‌। वृद्धात्‌ सौवीरगोत्रादपत्ये 
बहुलं टक्‌ प्रत्ययो भवति कुत्सने गम्यमाने । भागवित्तेभगिवित्तिकः। तार्णबिन्दवस्य 
तार्णविन्द- विकः। पक्षे यथाप्राप्तं फक्‌ । भागवित्तायनः। पक्षे तार्णविन्दविः। अकशापः 
शुभ्रादिः-भाकशापेयः। तस्यापत्यम्‌ आकशापेयिकः। पक्ष भाकशापेयिः। 
भागपूर्वपदो वित्तिर्दितीयस्तार्णविन्दवः। 
तृतीयस्त्वाकशापेयो गोत्राट्‌ टग्‌ बहुलं ततः॥ 
वृद्धग्रहणं स्रीनिवृत्त्यर्थम्‌। सौवीरेष्विति किम्‌ ? ओौपगविजल्मिः। कुत्सन 
इत्येव-भागवित्तायनो माणवकः। बहुलग्रहणमुपाधिवैचिव्यार्थम्‌ । गोत्रस्िया इत्यारभ्य 
चत्वारो योगास्तेषु प्रथमः कुत्सन एव, अन्त्यः सौवीरगोत्र एव, मध्यमौ दयोरपि । तदेतद्‌ 
बहुलग्रहणाल्‌ लभ्यते॥ 


फेश्छ च ॥ १४६ ॥ 


कुत्सन इत्येव, सौवीरेष्विति च । फेरिति फिजो ग्रहणं न फिनः, वृद्धाधिकारात्‌ । 
फिजन्तात्‌ प्रातिपदिकात्‌ सौवीरगोत्रादपत्ये छः प्रत्ययो भवति, चकाराट्‌ ठक्‌, कुत्सने 
गम्यमाने । यमुन्दस्यापत्यम्‌, तिकादिभ्यः फिञ्‌" ( ४.१.१५४ )। तस्यापत्यं यामुन्दायनीयः, 

यामुन्दायनिकः। कुत्सन इत्येव-यामुन्दायनिः। फिञन्तादौत्सर्गिकस्याण आगतस्य 
“्यक्षत्रियार्षजित०' ( २.४.५८ ) इति लुक्‌ । सौवीरेष्वित्येव-तैकायनिः। 

यमुन्दश्च सुयामा च वार्ष्यायणिः फिञः स्मृताः। 

सौवीरेषु च कुत्सायां दौ योगौ शब्दवित्‌ स्मरेत्‌॥ 


फाण्टाहतिमिमताभ्यां णफिञौ ॥ १५० ॥ 


सोवीरेष्वित्येव । कुत्सन इति निवृत्तम्‌ । फाण्टाहतिमिमतशब्दाभ्यां सौवीरविषया- 
भ्यामपत्ये णफिजौ प्रत्ययौ भवतः। फकोऽपवादः। अल्पाच्तरस्यापूर्वनिपातो लक्षण- 
व्यभिचारचिहम्‌, तेन यथासंख्यमिह न भवतीति । फाण्टाहतः, फाण्टाहतायनिः। मैमतः, 
मेमतायनिः। सौवीरेष्वित्येव-फाण्टाहतायनः। मेमतायनः। फाण्टाहतेः यभिञोश्च' 
( ४.१.१०१ ) इति फक्‌। मिमतशब्दोऽपि नडादिषु पटूयते॥ 


कुर्वादिभ्यो ण्यः ॥ १८१ ॥ 


सौवीरेषु बहुलमिति निवृत्तम्‌ । कुर इत्येवमादिभ्यः शब्देभ्योऽपत्ये ण्यः प्रत्ययो 
भवति। कौरव्यः। गार्ग्यः। कुरुनादिभ्यो ण्यः' ( ४.१.१७२ ) इति कुरुशब्दादपरो 
ण्यप्रत्ययो भविष्यति। स तु क्षत्रियात्‌ तद्राजसंज्ञकः तस्य बहुषु लुका भवितव्यम्‌, अयं 
तु श्रूयत एव । कौरव्याः। कौरव्यशब्दस्य क्षत्रियवचनस्य तिकादिषु पाटात्‌ फिजपि 
भवति। कौरव्यायणिः। रथकारशब्दोऽत्र पट्यते, स जातिवचनः। बैवण्किभ्यः 
किचिन््यूना रथकारजातिः। कारिणस्तु रथकारशब्दादुत्तरसूत्रेणैव ण्यः सिद्धः। केशिनीशब्दः 
पट्यते, तस्य कैशिन्यः। पुंवद्भावो न भवति, स्रीप्रत्ययनिर्देशसामर््यात्‌। वेनाच्छन्दसि 
( ग० सू० ७६ ) इति पट्यते। कथं भाषायां वैन्यो राजेति ? छान्दस एवायं प्रमादात्‌ 
कविभिः प्रयुक्तः। वामरथशब्दः पट्यते, तस्य कण्वादिवत्‌ कार्यमिष्यते, स्वरं वर्जयित्वा 
लुगादिक- मतिदिश्यते। बहुषु वामरथाः। स्री वामरथी । वामरथ्यायनी । युवा 
वामरथ्यायनः। वामरथ्यस्य छात्रा वामरथाः। वामरथानि सद्गाङूलक्षणानि। स्वरस्तु 
ण्यप्रत्ययस्यैव भवति, नातिदेशिकमाद्युदात्तत्वम्‌॥ कुरु । गर्ग । मङ्गुष । अजमारक । 
रथकार । वावदूक । सम्राजः क्षत्रिये ( ग० सू० ७५)। कवि। मति। वाक्‌। पितृमत्‌ । 
इन्द्रजालि । दामोष्णीषि । गणकारि । कैशोरि । कापिञ्जलादि । कुट । शलाका । मुर । 
एरक । अभ्र । दर्भ। केशिनी । वेनाच्छन्दसि ( ग० सू० ७६ ) । शूर्पणाय । श्यावनाय । 
श्यावरथ । श्यावपुत्र । सत्यंकार । वडभीकार । शङ्कु । शाक । पथिकारिन्‌ । मूढ । 
शकन्धु । कर्तृ । हर्तृ । शाकिन्‌। इनपिण्डी । वामरथस्य कण्वादिवत्‌ स्वरवर्जम्‌ ( ग० 
सू० ७७ )॥ 

सेनान्तलक्षणकारिभ्यश्च ॥ १५२ ॥ 


सेनान्तात्‌ प्रातिपदिकाल्‌ लक्षणशब्दात्‌ कारिवचनेभ्यश्चापत्ये ण्यः प्रत्ययो भवति । 
कारिशब्दः कारूणां तन्तुवायादीनां वाचकः। कारिषेण्यः। हारिषेण्यः। लाक्षण्यः। 
कारिभ्यः-तान्तुवाय्यः। कौम्भकार्यः। नापित्यः॥ 


उदीचामिञ्‌ ॥ १५३ ॥ 


ण्ये प्राप्त इजपरो विधीयते । सेनान्तलक्षणकारिभ्योऽपत्य इ प्रत्ययो भवल्युदीचां 
मतेन । कारिषेणिः। हारिषेणिः। लाक्षणिः। तान्तुवायिः। कौम्भकारिः । वचनसामथ्यदिव 
प्रत्ययसमावेशे लब्ध आचार्यग्रहणं वैचिव्यार्थम्‌। तक्षनुशब्दः शिवादिः, तेनाणायमिञ्‌ 
बाध्यते, न तु ण्यः। तक्ष्णोऽपत्यं ताक्ष्णः। ताक्षण्यः॥ 


तिकादिभ्यः फिञ्‌ ॥ १८४ ॥ 


तिक इत्येवमादिभ्यः शब्देभ्योऽपत्ये फिञ्‌ प्रत्ययो भवति । तैकायनिः। कैतवायनिः। 
वृषशब्दोऽत्र पट्यते, तस्य प्रत्ययसन्नियोगेन यकारान्तत्वमिष्यते । वार््ययणिः। कौरव्यशब्दः 
पट्यते, स च क्षत्रियवचनः, ओरसशब्देन क्षत्रियप्रत्ययान्तेन साहचर्यात्‌ । यस्तु कुवदिभ्यो 
ण्यः" ( ४.१.१५१ ), तदन्ताद्‌ इजैव भवितव्यम्‌ । तथा च श्यक्षत्नियार्षमितः०' ( २.४. 
८८ ) इत्यत्रोदाहतं कोरव्यः पिता, कोरव्यः पुत्र इति॥ तिक । कितव । संज्ञा। बाल । 
शिखा । उरस्‌। शाट्य । सैन्धव । यमुन्द । रूप्य । ग्राम्य । नील । अमित्र । गौकक्ष्य 
कुरु । देवरथ । तैतिल । ओरस । कौरव्य । भोरिकि। भौलिकि । चौपयत । चैतयत । 
चैटयत । शैकयत । क्षैतयत । ध्वाजवत । चन््रमस्‌। शुभ । गङ्खा। वरेण्य । सुयामन्‌ । 
आरद । वह्यका। खल्या । वृष । लोमका। उदन्य । यज्ञ॥ 


कोसल्यकार्मा्यभ्यां च ॥ १५८ ॥ 


कोसल्यकार्मर्यशब्दाभ्यामपत्ये फिञ्‌ प्रत्ययो भवति । इजोऽपवादः। कोसल्या- 
यनिः। कार्मार्यायणिः । परमप्रकृतेरेवायं प्रत्यय इष्यते-कोसलस्यापत्यं कर्मारस्यापत्यमिति। 
प्रत्यसन्नियोगेन तु प्रकृतिरूपं निपात्यते । तथा च स्मृत्यन्तरम्‌-दगुकोसलकर्मरच्छा- 
गवृषाणां युट्‌ वादिष्टस्येति। दागव्यायनिः। कौसल्यायनिः। कामर्ययणिः। छाग्यायनिः। 
वारष्ययणिः॥ 


अणो दयचः ॥ १५६ ॥ 


अणन्ताद्‌ क्यचः प्रातिपदिकादपत्ये फिञ्‌ प्रत्ययो भवति । इजोऽपवादः। कार््रायणिः। 

हा्रयणिः। अण इति किमू? दाक्षायणः। द्वच इति किम्‌ ? ओपगविः 
॥ त्यदादीनां वा फिञ्‌ वक्तव्यः॥ त्यादायनिः, त्यादः। यादायनिः, यादः। तादायनिः, 
तादः। अणत्र प्राप्तः॥ 


उदीचां वृद्धादगोत्रात्‌ ॥ १५७ ॥ 


वृद्धं यच्छब्दरूपमगोत्रम्‌, तस्मादपत्ये फिञ्‌ प्रत्ययो भवल्युदीचामाचार्याणां मतेन । 
आम्रगुप्तायनिः। ग्रामरक्षायणिः। कारिशब्दादपि वृद्धादगोत्रात्‌ परत्वादनेनैव भवितव्यम्‌ । 
नापितायनिः। उदीचामिति किम्‌ ? आम्रगुप्तिः। वृद्धादिति किम्‌ ? याज्ञदत्तिः। 
अगोत्रादिति किम्‌ ? ओपगविः॥ 


वाकिनादीनां कुक्‌ च ॥ १५८ ॥ 


वाकिन इत्येवमादिभ्यः शब्देभ्योऽपत्ये फिञ्‌ प्रत्ययो भवति, तत्सन्नियोगेन चैषां 
कुगागमः। यदिह वृद्धमगोत्रं शब्दरूपं तस्यागमार्थमेव ग्रहणम्‌, अन्येषामुभयार्थम्‌। 
वाकिनकायनिः। गारेधकायनिः। इञाद्यपवादो योगः। उदीचामित्यधिकारात्‌ पक्षे तेऽपि 
भवन्ति। वाकिनिः। गारेधिः॥ वाकिन । गारेध । काक॑ट्य। काक। लङा । 
चर्मिवर्मिणोर्नलोपश्च ( ग० सू० ७८ )॥ 


पुत्रान्तादन्यतरस्याम्‌ ॥ १९८६ ॥ 


उदीचां वृद्धादिति वर्तते । पुत्रान्तमगोत्रमिति पूर्वेणैव प्रत्ययः सिद्धः, तस्मिनननेन 
कुगागमोऽन्यतरस्यां विधीयते। पुत्रान्तात्‌ प्रातिपदिकाद्‌ यः फिञ्‌ प्रत्ययः, तस्मिन्‌ 
परभूतेऽन्यतरस्यां कुगागमो भवति पुत्रान्तस्य । तेन चैरूप्यं संपद्यते। गार्गीपुत्रकायणिः, 
गागीपुत्रायणिः, गार्गीपुत्रिः। वात्सीपुत्रकायणिः, वात्सीपुत्रायणिः, वात्सीपुत्रिः॥ 


प्राचामवृद्धात्‌ फिन्‌ बहुलम्‌ ॥ १६० ॥ 


अवृद्धाच्छव्दरूपादपत्ये फिन्‌ प्रत्ययो भवति बहुलं प्राचां मतेन । ग्लुचुकायनिः। 
अहिचुम्बकायनिः। प्राचामिति किम्‌? ग्लौचुकिः। अवृद्धादिति किम्‌ ? राजदन्तिः। 
उदीचा प्राचामन्यतरस्यां बहुलमिति सर्व एते विकल्पाथस्तिषामेकेनैव सिध्यति । तत्राचार्य- 
ग्रहणं पूजार्थम्‌। बहुलग्रहणं वैचि्यार्थम्‌। क्वचिनन भवत्येव ~ दाक्षिः। प्लाक्षिः॥ 


मनोज तावञ्यतौ षुक्‌ च ॥ १६१ ॥ 
मनुशब्दादञ्‌ यत्‌ इत्येतौ प्रत्ययौ भवतः, तत्सन्नियोगेन षुगागमः, समुदायेन 

चेज्‌ जातिर्गम्यते। मानुषः, मनुष्यः। जातिशब्दावेतौ । अपत्यार्थोऽत्र नास्त्येव । तथा 
च मानुषा इति बहुषु न लुग्‌ भवति । अपत्यविवक्षायां त्वणैव भवितव्यम्‌ । मानवी प्रजा । 
अपत्ये कुत्सिते मूढे मनोरौत्सर्गिकः स्मृतः । 
नकारस्य च मूर्धन्यस्तेन सिध्यति माणवः॥ 


अपत्यं पौत्रप्रभृति गोत्रम्‌ ॥ १६२ ॥ 


पौत्रप्रभृति यदपत्यं तद्‌ गोत्रसंज्ञं भवति। संबन्धिशब्दत्वादपत्यशब्दस्य यस्य 
यदपत्यं तदपेक्षया पौत्रप्रभृतेरगोत्रसज्ञा विधीयते । गर्गस्यापत्यं पौत्रप्रभृति गार्ग्यः। वात्स्यः। 
अपत्यमिति व्यपदेशाय पौत्रप्रभृतेः। पौत्रप्रभृतीति किम्‌ ? अन्यस्य मा भूत्‌-कौञ्जिः। 
गार्गिः। गोच्रप्रदेशाः-एको गोत्रे" ( ४.१.६३ ) इत्येवमादयः॥ 


जीवति तु वश्ये युवा ॥ १६३ ॥ 


अभिजनप्रबन्धो वंशः। तत्र भवो वश्यः पित्रादिः। तस्मिन्‌ जीवति सति 
पौत्रप्रभृत्यपत्यं युवसंज्ञ भवति । पौत्रप्रभृतीति च न सामानाधिकरण्येनापत्यं विशेषयति । 
कि तर्हिं ? षष्ट्या विपरिणम्यते पौत्रप्रभृतेर्यदपत्यमिति। तेन चतुर्थादारभ्य युवसज्ञा 
विधीयते। गार्ग्यायणः। वात्स्यायनः। तुशब्दोऽवधारणार्थः-युवैव न गोत्रमिति॥ 


भ्रातरि च ज्यायसि ॥ १६४ ॥ 


भ्रातरि ज्यायसि जीवति कनीयान्‌ भ्राता युवसज्ञो भवति पत्रप्रभृतेरपत्यम्‌। गार्ग्यस्य 
दौ पुत्रौ, तयोः कनीयान्‌ मृते पित्रादौ वंश्ये भ्रातरि ज्यायसि जीवति युवसंज्ञो भवति । 
अवश्यार्थोऽयमारम्भः। पूर्वजाः पित्रादयो वश्या इत्युच्यन्ते । भ्राता तु न वंश्यः, अकारणत्वात्‌ 
गार्ग्ये जीवति गाग्यायणोऽस्य कनीयान्‌ भ्राता । वात्स्यायनः दाक्षायणः। प्लाक्षायणः॥ 


वान्यस्मिन्‌ सपिण्डे स्थविरतरे जीवति ॥ १६५ ॥ 


सप्तमपुरुषावधयः सपिण्डाः स्मर्यन्ते । येषाम्‌ “ उभयत्र दशाहानि कुलस्याननं न 
भुज्यते › ( द्र° ~ मनु° ५.६१ ) इत्येवमादिकायां क्रियायामनधिकारः। भ्रातुरन्यस्मिन्‌ 
सपिण्डे स्थविरतरे जीवति पौत्रप्रभृतेरपत्यं जीवदेव युवसज्ञं वा भवति । प्रकृतं जीवतिग्रहणं 
सपिण्डस्य विशेषणम्‌, इदं तु संज्ञिनः। तरलिनर्देश उभयोत्कर्षार्थः। स्थानेन वयसा 
चोत्कृष्टे सपिण्डे यथा स्यात्‌, पितृव्ये पितामहे भ्रातरि च वयसाधिके जीवति, गर्गस्यापत्यं 
गाग्ययिणो गार्ग्यो वा । वात्स्यायनो वात्स्यो वा। दाक्षायणो दाक्षिर्वा । स्थविरतर इति 


१ ~ ° अनन्तरस्य › इति बाल०। 

किम्‌ ? स्थानवयोन्यूने गार्ग्य एव भवति । जीवतीति किम्‌ ? मृते मृतो वा गार्ग्य एव 
भवति॥ 


वृद्धस्य च पूजायाम्‌ ॥ १६६ ॥ 


अपत्यमन्तर्हितं वृद्धमिति शालान्तरे परिभाषणाद्‌ गोत्रं वृद्धमित्युच्यते । वृद्धस्य 
युवसंज्ञा वा भवति पूजायां गम्यमानायाम्‌ । सज्ञासामर्थ्याद्‌ गोत्रं युवप्रत्ययेन पुनरुच्यते । 
वृद्धस्येति षष्ठीनिर्देशो विचित्रा सूत्रस्य कृतिरिति । तत्र भवान्‌ गार्ग्यायणः, गार्ग्यो वा । 
तत्र भवान्‌ वात्स्यायनः, वात्स्यो वा। तत्र भवान्‌ दाक्षायणः, दाक्षिर्वा । पूजायामिति 
किम्‌? गार्ग्यः। वात्स्यः॥ 


यूनश्च कुत्सायाम्‌ ॥ १६७ ॥ 


कुत्सायां गम्यमानायां यूनो वा युवसंज्ञा भवति। निवृत्तिप्रधानो विकल्पः। 
युवसज्ञाया प्रतिषिद्धायां पक्षे गोत्रसज्ञैव भवति, प्रतिपक्षाभावात्‌ । गार्ग्यो जाल्मः, गार्ग्यायणो 
वा । वात्स्यो जाल्मः, वात्स्यायनो वा । दाक्षि्जल्मिः, दाक्षायणो वा । कुत्सायामिति किम्‌? 
गाग्यायणः॥ 


जनपदशब्दात्‌ क्षत्रियादञ्‌ ॥ १६८ ॥ 


जनपदशब्दो यः क्षत्रियवाची, तस्मादपत्येऽञ्‌ प्रत्ययो भवति। पाञ्चालः। 
पेक्ष्चाकः। वैदेहः। जनपदशब्दादिति किम्‌ ? द्रह्योरपत्यं द्रौह्यवः। पौरवः । क्षत्रियादिति 
किम्‌ ? ब्राह्मणस्य पञ्चालस्यापत्यं पाञ्चालिः। वैदेहः ॥ क्षत्रियसमानशब्दाज्जनपदशब्दात्तस्य 
राजन्यपत्यवत्‌॥ पञ्चालानां राजा पाञ्चालः। वैदेहः। मागधः॥ 


साल्वेयगान्धारिभ्या च ॥ १६६ ॥ 


साल्वेयगान्धारिशब्दाभ्यामपत्येऽञ्‌ प्रत्ययो भवति । जनपदशब्दावेतौ क्षत्नियाभि- 
धायिनौ ताभ्यामजपवादे वृद्धादिति उ्यडि प्राप्ते पुनरञ्‌ विधीयते । साल्वेयः। गान्धारः। 
तस्य राजनीत्येव- साल्वेयो राजा । गान्धारो राजा॥ 


दयञ्मगधकलिटसूरमसादण्‌ ॥ १७० ॥ 


जनपदशब्दात्‌ क्षत्रियाभिधायिनो द्ययो मगध कलिङ्‌ सूरमस इत्येतेभ्यश्चापत्येऽण्‌ 
प्रत्ययो भवति । अजोऽपवादः। आङ्गः । वाङ्कः। पौण्डः। सौह्यः। मागधः। कालिङ्गः । 


9 ~ ^ अवृद्धादपीति प्राप्तस्य वुञोऽपवादः ' इत्यधिकं बाल०। 

सौरमसः। तस्य राजनीत्येव-आद्गो राजा॥ 


वृद्धेत्कोसलाजादाञ्ञ्यद्‌ ॥ १७१ ॥ 


जनपदशब्दात्‌ क्षत्रियादित्येव । वृद्धात्‌ प्रातिपदिकादिकारान्ताच्च कोसलाजाद- 
शब्दाभ्यां चापत्ये ञ्यट्‌ प्रत्ययो भवति। अजोऽपवादः। वृद्धात्तावत्‌-भाम्बष्टूयः। 
सोवीर्यः। इकारान्तात्‌-आवन्त्यः। कौन्त्यः। कोसलाजादयोरवृद्धार्थं वचनम्‌ । कौसल्यः। 
अआजाद्यः। तपरकरणं किम्‌ ? कुमारी नाम जनपदसमानशब्दः क्षत्रियः, तस्यापत्यं 
कौमारः ॥ पाण्डोर्जनपदशब्दात्‌ क्षत्रियाड्‌ उचण्‌ वक्तव्यः॥ पाण्ड्यः। अन्यस्मात्‌ 
पाण्डव एव । तस्य राजनीत्येव-आम्बष्ट्यो राजा। आवन्त्यः। कौन्त्यः। कौसल्यः। 
आजाद्यः॥ 


कुरुनादिभ्यो ण्यः ॥ १७२ ॥ 


जनपदशब्दात्‌ क्षत्रियादित्येव। कुरुशब्दाद्‌ नादिभ्यश्च प्रातिपदिकेभ्यो ण्यः 
प्रत्ययो भवति। जणञोरपवादः। कौरव्यः। नकारादिभ्यः-नैषध्यः। नैपथ्यः। तस्य 
राजनीत्येव-कौरव्यो राजा॥ 


साल्वावयवप्रत्यग्रथकलकूटाश्मकादिञ्‌ ॥ १७३ ॥ 


जनपदशब्दात्‌ क्षत्रियादित्येव । सल्वा नाम क्षत्रिया तन्नामिका तस्या अपत्यम्‌, 
श्वयचः' ( ४.१.१२१ ) इति ठक्‌। साल्वेयः। अणपीष्यते-साल्वः। तस्य निवासः 
साल्वो जनपदः। तदवयवा उदुम्बरादयः, तेभ्यः क्षत्रियवृत्तिभ्य इदं प्रत्ययविधानम्‌ । 
साल्वावयवेभ्यः प्रत्यग्रथकलकूटाश्मकशब्देभ्यश्चापत्य इन्‌ प्रत्ययो भवति । अञोऽपवादः। 
ओदुम्बरिः। तेलखलिः। माद्रकारिः। यौगन्धरिः। भौलिङ्गिः। शारदण्डिः। प्रात्यग्रथिः। 
कालकूटिः। आश्मकिः। तस्य राजनीत्येव-ओदुम्बरी राजा । 
उदुम्बरास्तिलखला मद्रकारा युगन्धराः । 
भुलिङ्गाः शरदण्डाश्च साल्वावयवसंज्ञिताः ॥ 


ते तद्राजाः ॥ १७४ ॥ 


जनपदशब्दात्‌ क्षत्रियादञ्‌" (४.१.१६८ ) इत्येवमादयः प्रत्ययाः सर्वनाम्ना प्रत्यव- 
मृश्यन्ते न तु पूर्वे, गोत्रयुवसंज्ञाकाण्डेन व्यवहितत्वात्‌। तेऽजादयस्तद्राजसंज्ञा भवन्ति । 
तथा चैवोदाहतम्‌। तद्राजप्रदेशाः- तद्राजस्य बहुषु तेनैवान्नियाम्‌' ( २.४.६२ ) इत्येव- 
मादयः॥ 

कम्बोजाल्लुक्‌ ॥ १७५ ॥ 


जनपदशब्दात्‌ क्षत्रियाद्‌०* ( ४.१.१६८ ) इत्यनेन विहितस्याजो लुगुच्यते । 
कम्बो- जात्‌ प्रत्ययस्य लुग्‌ भवति । कम्बोजः ॥ कम्बोजादिभ्यो लुग्वचनं चोलाघर्थम्‌॥ 
चोलः। केरलः। शकः। यवनः। तस्य राजनीत्येव-कम्बोजो राजा॥ 


स्त्रियामवन्तिकुन्तिकुरुभ्यश्च ॥ १७६ ॥ 


अवन्तिकुन्तिकुरुशब्देभ्य उत्पन्नस्य तद्राजस्य ल्ियामभिधेयायां लुग्‌ भवति । 
अवन्तिकुन्तिभ्यां ञ्यङः, कुरोरण्यस्य । अवन्ती । कुन्ती । कुरूः। स्ियामिति किम्‌ ? 
आवन्त्यः। कोन्त्यः। कौरव्यः॥ 


जतश्च ॥ १५७५ ॥ 


ल्ियामित्येव । अकारप्रत्ययस्य तद्राजस्य ल्ियामभिधेयायां लुग्‌ भवति । तकारो 
विस्पष्टर्थः। शूरसेनी । मद्री । दरत्‌ । अवन्त्यादिभ्यो लुग्वचनात्‌ तदन्तविधिरत्र नास्ति, 
तेनेह न भवति-आम्बष्ट्या। सौवीर्या॥ 


न प्राच्यभगदियौधेयादिभ्यः ॥ १७८ ॥ 


प्राच्येभ्यो भगदिभ्यो यौधेयादिभ्यश्चोत्यन्नस्य लुग्‌ न भवति । अतश्च" ( ४. 
१.१७७ ) इत्यनेन स्यां लुक्‌ प्राप्तः प्रतिषिध्यते। प्राच्येभ्यः क्षत्नियेभ्यस्तावत्‌- 
पाञ्चाली । वैदेही । आङ्गी । वाङ्गी । मागधी । भगदिभ्यः-भार्गी । कारूषी । कैकेयी । 
यौधेयादिभ्यः-यौधेयी । शौभेयी । शौक्रेयी । कस्य पुनरकारस्य प्रत्ययस्य यौधेयादिभ्यो 
लुक्‌ प्राप्तः प्रतिषिध्यते ? पाञ्चमिकस्याजः ¶श्वादियौधेयादिभ्यामणजौ ( ५.३.११७ 
) इत्येतस्य । कथं पुनस्तस्य भिनप्रकरणस्थस्यानेन लुक्‌ प्राप्नोति? एतदेव विज्ञापयति 
पाञ्चमिक- स्यापि तद्राजस्य अतश्च ( ४.१.१७७ ) इत्यनेन लुग्‌ भवतीति । किमेतस्य 
ज्ञापनेन प्रयोजनम्‌? परश्वद्यणः स्ियां लुक्‌ सिद्धो भवति। पर्शुः। रक्षाः। असुरी । तथा 
चोक्तम्‌-यौधेयादिप्रतिषेधो ज्ञापकः पश्वद्यणो लुगिति॥ भर्ग। करूष । केकय । 
कश्मीर । साल्व । सुस्थाल । उरश। कौरव्य । भगदिः॥ यौधेय । शौभ्रेय । शौक्रेय । 
ज्याबाणेय । वार्तेय । धार्तेय । त्रिगर्त। भरत। उशीनर। यौधेयादिः॥ 


॥ इति श्रीजयादित्यविरयचितायां काशिकायां वृत्तौ चतुर्थाध्यायस्य प्रथमः पादः ॥ 


१ ~ द्र० ~ महाभाष्य २.२७० । 


काशिका ३२७ 
॥ चतुर्थाध्यायस्य दितीयः पादः ॥ 


तेन रक्तं रागात्‌ ॥ 9 ॥ 


शुक्लस्य वर्णान्तरापादानमिह रञ्जेरर्थः। रज्यतेऽनेनेति रागः। तेनेति तुतीयासमर्थाद्‌ 
रागविशेषवाचिनः प्रातिपदिकाद्‌ रक्तमित्येतस्मिन्नर्थं यथाविहितं प्रत्ययो भवति । कषायेण 
रक्तं वस्रं काषायम्‌ । माज्जिष्टम्‌। कोसुम्भम्‌ | रागादिति किम्‌ ? देवदत्तेन रक्तं व्रम्‌ । 
कथं काषायौ गर्दभस्य कर्णौ, हारिद्रौ कुक्कुटस्य पादाविति ? उपमानाद्‌ भविष्यति, 
काषायाविव काषायौ, हारिद्राविव हारिद्रौ। देषवैयाप्रादञ्‌" ( ४.२.१२ ) इति यावत्‌ 
तृतीयासमर्थविभक्तिरनुवर्तते॥ 


लाक्षारोचनाशकलकर्दमाट्‌ ठक्‌ ॥ २॥ 


लाक्षादिभ्यो रागवचनेभ्यस्तरृतीयासमर्थेभ्यो रक्तमित्येतस्मिननर्थ टक्‌ प्रत्ययो भवति । 
अणोऽपवादः। लाक्षया रक्तं वस्रं लाकषिकम्‌। रौचनिकम्‌। शाकलिकम्‌ । कार्दमिकम्‌ 
॥ शकलकर्दमाभ्यामणपीष्यते॥ शाकलम्‌। कार्दमम्‌ ॥ नील्या अन्‌ वक्तव्यः॥ 
नीत्या रक्त नीलं व्रम्‌ ॥ पीतात्‌ कन्‌ वक्तव्यः॥ पीतेन रक्त पीतकम्‌ ॥ हस््रामहारजनाभ्यामञ्‌ 


वक्तव्यः॥ हारिद्रम्‌। माहारजनम्‌॥ 
नक्षत्रेण युक्तः कालः ॥ ३ ॥ 


तृतीया समर्थविभक्तिरनुवर्तति । तेनेति तृतीयासमर्थाद्‌ नक्षत्रविशेषवाचिनः शब्दाद्‌ 
युक्त इत्येतस्मिनर्थे यथाविहितं प्रत्ययो भवति, योऽसौ युक्तः, कालश्चेत्‌ स भवति । कथं 
पुनर्नक्षत्रेण पुष्यादिना कालो युज्यते ? पुष्यादिसमीपस्थे चन्द्रमसि वर्तमानाः पुष्यादि- 
शब्दाः प्रत्ययमुत्पादयन्ति । पुष्येण युक्तः कालः। पुष्यसमीपस्थेन चन्द्रमसा युक्त इत्यर्थः। 
पोषी रात्रिः। पौषमहः। माधी रात्रिः। माघमहः। नक्षत्रेणेति किम्‌ ? चन््रमसा युक्ता 
रात्निः। काल इति किम्‌ ? पुष्येण युक्तश्चन््रमाः॥ 


लुबविशेषे ॥ ४ ॥ 


पूर्वेण विहितस्य प्रत्ययस्य लुब्‌ भवत्यविशेषे। न चेद्‌ नक्षत्रयुक्तस्य कालस्य 
राव्यादिविशेषोऽभिधीयते। यावान्‌ कालो नक्षत्रेण युज्यतेऽहोरात्रः, तस्याविशेषे लुब्‌ 
भवति । अद्य पुष्यः। अद्य कृत्तिकाः। अविशेष इति किम्‌ ? पौषी रात्रिः। पौषमहः॥ 

सज्ञायां ्रवणाश्वत्थाभ्याम्‌ ॥ ५ ॥ 


अविशेषे लुब्‌ विहितः पूर्वेण, विशेषार्थोऽयमारम्भः। ्रवणशब्दादश्वत्थशब्दात्‌ 
चोत्पन्नस्य प्रत्ययस्य लुब्‌ भवति सज्ञायां विषये । श्रवणा रात्रिः। अश्वत्थो मुहूर्तः। लुपि 
युक्तवद्भावः कस्माद्‌ न भवति ? निपातनाद्‌ विभाषा फाल्गुनीश्रवणाकार्तिकी ० ( ४. 
२.२३ ) इति। संज्ञायामिति किम्‌ ? श्रावणी, आश्वत्थी रात्निः॥ 


दन्दाच्छः ॥ ६ ॥ 


नक्षत्रदन्दात्‌ तृतीयासमर्थाद्‌ युक्तं काले छः प्रत्ययो भवति, विशेषे चाविशेषे च । 
राधानुराधीया रात्रिः। तिष्यपुनर्वसवीयमहः। अविशेषे-अद्य राधानुराधीयम्‌। अद्य 
तिष्यपुनर्वसवीयम्‌। लुपं परत्वाद्‌ बाधते॥ 


दृष्ट साम ॥ ७ ॥ 


तेनेति तृतीयासमर्थाद्‌ दृष्टम्‌ इत्येतस्मिन्नर्थ यथाविहितं प्रत्ययो भवति,यद्‌ दृष्टं 
साम चेत्‌ तद्‌ भवति । क्रुञ्चेन दृष्टं क्रोञ्चं साम। वासिष्टम्‌। वैश्वामित्रम्‌॥ 


कलेर्दक्‌ ॥ ८ ॥ 


कलिशब्दात्‌ तृतीयासमर्थाद्‌ दृष्टं सामेत्येतस्मिन्नर्थे ढक्‌ प्रत्ययो भवति । अणोऽप- 
वादः। कलिना दृष्टं साम कालेयम्‌ ॥ सर्वत्राण्निकलिभ्यां ठग्‌ वक्तव्यः॥ अग्निना 
दृष्टमाग्नेयम्‌। एवमग्नौ भवमग्नेरागतमग्नेः स्वमिति सर्वत्र ठगेव भवति। आग्नेयम्‌ । 
तथा कालेयमपि प्रतिपत्तव्यम्‌ ॥ दृष्टे सामनि अण्‌ वा डिद्‌ भवतीति वक्तव्यम्‌॥ 
उशनसा दृष्टं साम ओौशनसम्‌, ओशनम्‌ ॥ जाते चार्थे योऽन्येन बाधितः पुनरण्‌ 
विधीयते स वा डिद्‌ भवतीति वक्तव्यम्‌॥ प्राग्‌ दीव्यतोऽण्‌" ( ४.१.८३ ) प्राप्तः 
कालटञा ( ४.३.११ ) बाधितः सन्धिवेलाद्यृतुनक्षत्रेभ्यः०' ( ४.३.१६ ) इति पुन- 
विधीयते, स वा डिद्‌ भवतीति वक्तव्यम्‌ । शतभिषजि जातः शातभिषः, शातभिषजः ॥ 
तीयादीकक्‌ स्वार्थे वा वक्तव्यः॥ दैतीयीकम्‌। तार्तीयीकम्‌ । दितीयकम्‌ । तृतीयकम्‌ 
॥ न विद्यायाः॥ दितीया, तृतीया विद्या ॥ गोत्रादङवदिष्यते॥ दृष्टं सामेत्यस्मिन्नर्थे। 
आपगवेन दृष्टं साम ओपगवकम्‌। कापटवकम्‌। “गोत्रचरणाद्‌ वुञ्‌" ( ४.३.१२६ ) 
भवति। 
दृष्टे सामनि जाते च दिरण्‌ डिद्‌ वा विधीयते । 
तीयादीकक्‌ न विद्याया गोत्रादड्ुवदिष्यते॥ 


काशिका ३२६ 


वामदेवाड्‌ उ्यड्डयौ ॥ ६ ॥ 


वामदेवशब्दात्‌ तृतीयासमर्थाद्‌ दृष्टं सामेत्येतस्मिन्नर्थे इयत्‌ डय इत्येतौ प्रत्ययौ 
भवतः। अणोऽपवादः। वामदेवेन दृष्टं साम वामदेव्यं साम । तित्करणं स्वरार्थम्‌ । 
डित्करणं किमर्थम्‌ ? "ययतोश्चातदर्थे" ( ६.२.१५६ ) इति नञ उत्तरस्यान्तोदात्तत्वे 
विधीयमानेऽनयोर्ग्रहणं मा भूत्‌। अननुबन्धकग्रहणपरिभाषया (परि० ८१ ) एकानुबन्धक- 
ग्रहणपरिभाषया ( सीर० प० ८१ ) चानयोर्निवृत्तिः क्रियते । अवांमदेव्यम्‌। 
सिद्धे यस्येतिलोपेन किमर्थं ययतौ डितौ । 
ग्रहणं मातदर्थे भूद्‌ वामदेव्यस्य नञ्स्वरे॥ 


परिवृतो रथः ॥ १० ॥ 


तेनेति तृतीयासमर्थात्‌ परिवृत इत्येतस्मिननर्थं यथाविहितं प्रत्ययो भवति, योऽसौ 
परिवृतो रथश्चेत्‌ स भवति । वस्रेण परिवृतो रथो वासरो रथः। काम्बलः। चार्मणः। रथ 
इति किम्‌ ? वस्रेण परिवृतः कायः। समन्ताद्‌ वेष्टितः परिवृत उच्यते, यस्य न 
कश्चिदवयवो वस्रादिभिरवेष्टितः। तेनेह न भवति-छात्रैः परिवृतो रथः॥ 


पाण्डुकम्बलादिनिः ॥ ११ ॥ 


पाण्डुकम्बलशब्दात्‌ तृतीयासमर्थात्‌ परिवृतो रथ इत्येतस्मिन्नर्थ इनिः प्रत्ययो 
भवति। अणोऽपवादः। पाण्डुकम्बली, पाण्डुकम्बलिनो, पाण्डुकम्बलिनः। पाण्डुकम्बलशब्दो 
राजास्तरणस्य वर्णकम्बलस्य वाचकः। मत्व्थीयिनैव सिद्धे वचनमणो निवृत्त्यर्थम्‌॥ 


देपवैयाघ्रादञ्‌ ॥ १२ ॥ 


दीपिव्याघ्रयोर्विकारभूते चर्मणी देपवैयाघ्र, ताभ्यां तृतीयासमर्थाभ्यां परिवृतो रथ 
इत्येतस्मिन्नर्थेऽन्‌ प्रत्ययो भवति। अणोऽपवादः। स्वरे विशेषः। दैपेन परिवृतो रथो 
दिपः। वेयापघ्रः॥ 


कौमारापूर्ववचने ॥ १३ ॥ 


कौमार इत्येतदण्प्रत्ययान्तं निपात्यतेऽपूर्ववचने। पाणिग्रहणस्यापूर्ववचनम्‌ । 
उभयतः ल्या अपूर्वत्वे निपातनमेतत्‌ । अपूर्वपतिं कुमारीं पतिरुपपन्नः कौमारः पतिः। 
कुमारीशब्दाद्‌ दितीयासमर्थादुपयन्तरि प्रत्ययः। अपूर्वपतिः कुमारी पतिमुपपन्ना कौमारी 
भार्या । प्रथमान्तादेव स्वार्थे प्रत्ययोऽपूर्वत्वे द्योत्ये । 


१ - ‹ यस्य कश्चिदवयवो वस्रादिभिरवेष्टितः, तत्र न भवति ` इति है०। 

कौमारापूर्ववचने कुमार्या अणू विधीयते । 
अपूर्वत्वं यदा तस्याः कुमार्यां भवतीति वा॥ 
कुमार्यां भवः कौमारः पतिः, तस्य स्री कौमारी भार्येति सिद्धम्‌॥ 


तत्रोदुधृतममत्रेभ्यः ॥ १४ ॥ 


तत्रेति सप्तमीसमर्थादमत्रवाचिनः शब्दादुद्धृतमित्येतस्मिननर्थं यथाविहितं प्रत्ययो 
भवति । भुक्तोच्छिष्टमुद्धृतमुच्यते, यस्योद्धरणमिति प्रसिद्धिः। अमत्रं भाजनं पात्रमुच्यते । 
शरावेषूद्ृतः शाराव आदनः। माल्लिकः। कार्परः। अमत्रेभ्य इति किम्‌ ? पाणावुद्धृत 
आओदनः। तत्रेति सप्तमी समर्थविभक्तिः श्षीराड्‌ ठञ्‌" ( ४.२.२० ) इति यावदनुवर्तते॥ 


स्थण्डिलाच्छयितरि व्रते ॥ १८५ ॥ 


स्थण्डिलशब्दात्‌ सम्तमीसमर्थात्‌ शयितर्यभिधेये यथाविहितं प्रत्ययो भवति, 
समुदायेन चेद्‌ व्रतं गम्यते । व्रतमिति शाच्नितो नियम उच्यते । स्थण्डिले शयितुं व्रतमस्य 
स्थाण्डिलो भिक्षुः। स्थाण्डिलो ब्रह्मचारी । व्रत इति किम्‌ ? स्थण्डिले शेते ब्रह्मदत्तः॥ 


सस्कृतं भक्षाः ॥ १६ ॥ 


तत्रेति सम्तमीसमर्थात्‌ संस्करतमित्येतस्मिन्नर्थे यथाविहितं प्रत्ययो भवति, यत्‌ 
सस्कृतं भक्षाश्चेत्‌ ते भवन्ति। खरविशदमभ्यवहार्य भक्षमित्युच्यते। सत उत्कर्षाधानं 
सस्कारः। भ्राष्ट्र संस्कृता भक्षा भ्राष्ट्रा अपूपाः। कालशाः। कोम्भाः। भक्षा इति किम्‌? 
पुष्पपुटे सस्कृतो मालागुणः॥ 


शूलोखाद्‌ यत्‌ ॥ १७ ॥ 


शूलशब्दादुखाशब्दाच्च सप्तमीसमर्थात्‌ संस्कृतं भक्षा इत्येतस्मिनर्थे यत्‌ प्रत्ययो 
भवति। अणोऽपवादः। शूले सस्कृतं शूल्यं मासम्‌। उख्यम्‌॥ 


दध्नष्ठक्‌ ॥ १८ ॥ 


दधिशब्दात्‌ सप्तमीसमर्थात्‌ सस्कृतं भक्षा इत्येतस्मिनर्थे ठक्‌ प्रत्ययो भवति । 
दधनि संस्कृतं दाधिकम्‌ । ननु च सस्करृतार्थे प्राग्‌ वहतेष्टक ( ४.४.१ ) वक्ष्यति, तेनैव 
सिद्धम्‌ ? न सिध्यति । दध्ना हि तत्‌ सस्कृतं यस्य दधिकृतमेवोत्कर्षाधानम्‌ , इह तु दधि 
केवलमाधारभूतम्‌, द्रव्यान्तरेण लवणादिना संस्कारः क्रियते॥ 


१ ~ ^ पतिः ' इति नास्ति बाल०। २ - ˆ अभ्यवहारार्थम्‌ ' इति मुद्रितः पाटः। 

उदश्वितो ऽन्यतरस्याम्‌ ॥ १६ ॥ 


उदश्विच्छब्दात्‌ सप्तमीसमर्थात्‌ संस्कृतं भक्षा इत्येतस्मिननर्थेऽन्यतरस्यां ठक्‌ 
प्रत्ययो भवति, पक्षे यथाप्राप्तमण्‌ भवति। ओौदश्वित्कम्‌, ओदश्वितम्‌॥ 


क्षीराड ठञ्‌ ॥ २० ॥ 


्षीरशब्दात्‌ सप्तमीसमर्थात्‌ सस्कृतं भक्षा इत्येतस्मिनर्थे ठञ्‌ प्रत्ययो भवति । 
अणोऽपवादः। क्षीरे संस्कृता क्षैरेयी यवागूः॥ 


सास्मिन्‌ पौर्णमासीति सञ्ज्ञायाम्‌ ॥ २१ ॥ 


सेति प्रथमासमर्थादस्मिननिति सप्तम्यर्थे यथाविहितं प्रत्ययो भवति, यत्‌ तत्‌ 
प्रथमासमर्थ पौर्णमासी चेत्‌ सा भवति । इतिकरणस्ततश्चेद्‌ विवक्षा भवति । संज्ञायामिति 
समुदायोपाधिः, प्रत्ययान्तेन चेत्‌ संज्ञा गम्यत इति । मासार्धमाससंवत्सराणामेषा सज्ञा । 
पौषी पौर्णमासी अस्मिन्‌ पौषो मासः। पोषोऽर्धमासः। पौषः संवत्सरः। इह न भवति 
-पोषी पौर्णमासी अस्मिन्‌ दशरात्र इति। भृतकमासे च न भवति। इतिकरणस्य 
संज्ञाशब्दस्य च तुल्यमेव फलं प्रयोगानुसरणम्‌ , तत्र किमर्थं दयमुपादीयते ? सज्ञाशब्देन 
तुल्यतामितिकरणस्य ज्ञापयितुम्‌ , न ह्ययं लोकं तथा प्रसिद्धः। सज्ञार्थत्वे तु सप्रति 
ज्ञापिते यत्‌ तत्रतत्रोच्यत इतिकरणस्ततश्चेद्‌ विवक्षेति, तदुपपन्नं भवति । अथ पौर्णमासीति 
कोऽयं शब्दः? पूर्णमासादण्‌" ( वा० ४.२.३५ ) पौर्णमासी । अथवा पूर्णो माः पूर्णमाः, 
पूर्णमास इयं पौर्णमासी । मा इति चन्द्र उच्यते॥ 


आग्रहायण्यश्वत्थाट्‌ टक्‌ ॥ २२ ॥ 


सास्मिन्‌ पौर्णमासीति सर्वमनुवर्तते । आग्रहायणीशब्दादश्वत्थशब्दात्‌ च प्रथमा- 
समर्थात्‌ पौर्णमास्युपाधिकाद्‌ अस्मिन्निति सप्तम्यर्थं ठक्‌ प्रत्ययो भवति । अणोऽपवादः। 
आग्रहायणिको मासः, अर्धमासः, संवत्सरः। एवमाश्वत्थिकः॥ 


विभाषा फाल्गुनीश्रवणाकार्तिकीयेत्रीभ्यः ॥ २३ ॥ 


फल्गुन्यादयः पौर्णमासीशब्दाः, तेभ्यो विभाषा ठक्‌ प्रत्ययो भवति, सास्मिन्‌ 
पोर्णमासीति संज्ञायामित्येतस्मिन्‌ विषये । नित्यमणि प्राप्ते पक्षे ठग्‌ विधीयते । फाल्गुनो 
मासः, फाल्गुनिकः। श्रावणः, श्रावणिकः। कार्तिकः, कार्तिकिकः । चैत्रः, चैत्रिकः॥ 

सास्य देवता ॥ २४ ॥ 


सेति प्रथमासमर्थादस्येति षष्ठ्र्थे यथाविहितं प्रत्ययो भवति, यत्‌ प्रथमासमर्थ 
देवता चेत्‌ सा भवति । यागसंप्रदानं देवता, देयस्य पुरोडाशादेः स्वामिनी, तस्मिननभिधेये 
प्रत्ययः। इन्द्रो देवतास्य एन्द्र हविः। आदित्यम्‌ । बार्हस्पत्यम्‌ । प्राजापत्यम्‌ । देवतेति 
किम्‌ ? कन्या देवदत्तस्य । कथमेन्द्रो मनः ? मन्त्रस्तुत्यमपि देवतेत्युपचरन्ति। कथमाग्नेयो 
यै ब्राह्मणो देवतयेति ? उपमानाद्‌ भविष्यति। भमहाराजप्रोष्टठपदाट्‌ ठञ्‌" ( ४.२.३५ ) 
इति यावत्‌ सास्य देवतेत्यधिकारः। सेति प्रकृते पुनः समर्थविभक्तिनिर्देशः सज्ञानिवृत्तयर्थः॥ 


कस्येत्‌ ॥ २५ ॥ 


कशब्दो देवतायां प्रजापतेर्वाचकः, ततः पूर्वेणैवाण्प्रत्ययः सिद्धः, इकारादेशार्थं 
वचनम्‌ । कस्येकारादेशो भवति प्रत्ययसन्नियोगेन । कायं हविः। कायमेककपालं निर्वपेत्‌ 
( मै० सं० ३.१५.१० ) ॥ 
शुक्राद्‌ घन्‌ ॥ २६ ॥ 
शुक्रशब्दात्‌ सास्य देवतेत्यस्मिन्नर्थे घन्‌ प्रत्ययो भवति । अणोऽपवादः। शुक्रियं 
हविः। शुक्रियोऽध्यायः॥ 
अपोनप्त्रपानप्तृभ्यां घः ॥ २७ ॥ 


अपोनप्त अपाननप्त इत्येताभ्यां घः प्रत्ययो भवति सास्य देवतेत्यस्मिन्‌ विषये । 
अणोऽपवादः। अपोनप्त्रियं हविः ( का० श्रौ ° २३.४.१४ )। अपांनप्त्रियम्‌ । अपोनपाद्‌, 
अपानपादिति देवताया नामधेये एते। तयोस्तु प्रत्ययसन्नियोगेन रूपमिदं निपात्यते॥ 


छच॥ २८॥ 


अपोनप्तर अपान्नप्त इत्येताभ्यां छकारः प्रत्ययो भवति सास्य देवतेत्यस्मिन्‌ 
विषये । अणोऽपवादः। अपोनप्त्रीयं ( ए० ब्रा० २.१६ ) हविः। अपान्नप््रीयम्‌ ( काट ० 
सं० १२.६ )। योगविभागः संख्यातानुदेशपरिहारार्थः ॥ छप्रकरणे पेङ्गाक्षीपुत्रादिभ्य 
उपसंख्यानम्‌॥ चैद्कक्षीपत्रीयम्‌ । तार्णबिन्दवीयम्‌ ॥ शतरुद्राच्छश्च घश्च॥ शृतरु्य 
म्‌ ( तै० सं० ५.४.३.१ )। उातरुणद्ियम्‌ ( मै० सं० ३.३.४ )॥ 


महेन्द्राद्‌ घाणौ च ॥ २६ ॥ 
9 - ^ देवतास्य › इत्यपपाटो मुद्रितेषु। २ ~ (देवतेति › इति दै०। 

महेन्द्रशब्दाद्‌ घाणौ प्रत्ययौ भवतः, चकाराच्छश्च, सास्य देवतेत्यस्मिन्‌ विषये । 
महेन्द्रो देवतास्य महेन्द्रियं हविः। माहि¶न््रम्‌ ( तै० सं० ६.५.५.४ )। महेन्द्रीयम्‌ ( काट० 
सं० १८.१ )॥ 


सोमाट्‌ स्यणू ॥ ३० ॥ 


सोमशब्दाट्‌ स्यण्‌ प्रत्ययो भवति सास्य देवतेत्यस्मिन्‌ विषये । अणोऽपवादः। 
णकारो वृद्धचर्थः। टकारो डीवर्थः। सोमो देवतास्य सौम्यं हविः। सौम्यं सूक्तम्‌। सौमी 
( मै० सं० १.७.४ ) ऋक्‌॥ 


वाय्ृतुपित्रुषसो यत्‌ ॥ ३१ ॥ 


वाय्वादिभ्यः शब्देभ्यो यत्‌ प्रत्ययो भवति सास्य देवतेत्यस्मिन्‌ विषये । भणोऽपवादः। 
वायुर्देवतास्य वायव्यम्‌। ऋतव्यम्‌ । पिव्य१म्‌ ( ऋ० २८.२०.१३ )। उषस्यम्‌॥ 


द्यावापृथिवीशुनासीरमरुत्वदग्नीषोमवास्तोष्पतिगहमेधाच्छ च ॥ ३२॥ 


द्यावापृथिव्यादिभ्यश्छः प्रत्ययो भवति सास्य देवतेत्यस्मिन्‌ विषये चकाराद्‌ यत्‌ 
च। अणो ण्यस्य चापवादः। दयौश्च पृथिवी च द्यावापृथिव्यौ देवते अस्य द्यावा- 
पृथिवीम्‌ (मै० सं० १.८.१० ), ्ावापृथि१व्य॑म्‌ ( तै० सं० १.८.२.१ )। शुनश्च सीरश्च 
तौ देवते अस्येति शुनासीरीयंम्‌ ( मा० सं० २४.१६ ), शुनासीश्यम्‌ ( मै० सं० ४.३. 
३ )। शुनो वायुः। सीर आदित्यः। मरुत्वान्‌ देवतास्य मरुत्व तीयंम्‌ ( तै० सं० ४.४. 
२.२ )। मरुत्वत्यम्‌। अग्नीषोमीयम्‌ (ते० सं० १.८.१.१ )। अग्नीषोम्यम्‌ । वास्तोष्पतीयं 
म्‌ (तै० सं० ३.४.१०. ३ )। वांसतोष्यत्य¶म्‌ ( मै सं० १.८.१३ )। गृहमे9धीय॑म्‌ 
( ऋ० ७.८६.१४ )। गृहमेध्यम्‌ ( काठ० सं० ३६.६ )॥ 


अग्नेर्टक्‌ ॥ ३३ ॥ 


अग्निशब्दाद्‌ ठक्‌ प्रत्ययो भवति सास्य देवतेत्यस्मिन्‌ विषये । अणोऽपवादः। 
अग्निर्देवतास्य आग्नेयोऽष्टाकपालः ( ते० सं० १.८.२.१ )। प्राग्दीव्यतीयेषु तद्धितार्थषु 
सर्वत्राग्निकलिभ्यां ढग्‌ वक्तव्यः ( वा० ४.२.८ )॥ 


कालेभ्यो भववत्‌ ॥ ३४॥ 


कालविशेषवाचिभ्यो शब्देभ्यो भववत्‌ प्रत्यया भवन्ति सास्य देवतेत्यस्मिन्‌ 
विषये। कालाट्‌ ठञ्‌" ( ४.३.११ ) इति प्रकरणे भवे प्रत्यया विधास्यन्ते, ते सास्य 
देवतेत्यस्मिन्नर्थे तथेवेष्यन्ते, तदर्थमिदमुच्यते । वत्करणं सर्वसादृश्यपरिग्रहार्थम्‌। मासे 

भवं मासिकम्‌। आर्धमासिकम्‌ । सावत्सरिकम्‌। वासन्तम्‌ । प्रावृषेण्यम्‌ । तथा मासो 
देवतास्य मासिकम्‌। आर्धमासिकम्‌। सांवत्सरिकम्‌। वासन्तम्‌ । प्रावृषेण्यम्‌॥ 


महाराजप्रोष्टपदाट्‌ ठञ्‌ ॥ ३५ ॥ 


महाराजशब्दात्‌ प्रोष्ठपदशब्दात्‌ च ठच्‌ प्रत्ययो भवति सास्य देवतेत्यस्मिन्‌ 
विषये । महाराजो देवतास्य माहाराजिकम्‌ । प्रौष्टपदिकम्‌॥ टजूप्रकरणे तदस्मिन्‌ वर्तत 
इति नवयज्ञादिभ्य उपसंख्यानम्‌॥ नवयज्ञोऽस्मिन्‌ वर्तते नावयज्ञिकः कालः। पाकयज्ञिकः 
॥ पूर्णमासादण्‌॥ पूर्णमासोऽस्यां वत्ति पौर्णमासीं ( मै० सं० १.६.६ ) तिथिः॥ 


पितूुव्यमातुलमातामहपितामहाः ॥ ३६ ॥ 


पितृव्यादयो निपात्यन्ते। समर्थविभक्तिः प्रत्ययः प्रत्ययार्थोऽनुबन्ध इति सर्वं 
निपातनाद्‌ विज्ञेयम्‌। पितृमातृभ्यां भ्रातर्यभिधेये व्यत्‌ इलच्‌ इत्येतौ प्रत्ययौ निपात्येते । 
पितु्राता पितृव्यः। मातु्रता मातुलः। ताभ्यां पितरि डामहच्‌, मातरि षित्‌ च। 
ताभ्यामेव पितरि डामहच्‌ प्रत्ययो भवति । पितुः पिता पितामहः। मातुः पिता मातामहः। 
मातरि पित्‌ च। पितामही । मातामही ॥ अवेर्दुग्धे सोढदूसमरीसचो वक्तव्याः॥ 
अवेर्दग्धम्‌ अविसोढम्‌। अविदूसम्‌। अविमरीसम्‌ ॥ तिलान्निष्फलात्‌ पिञ्जपेजौ 
प्रत्ययौ वक्तव्यौ॥ निष्फलस्तिलः तिलपिज्जः। तिलपेजः ॥ पिञ्जश्छन्दसि डिच्च॥ 
तिल्पिञ्जं दण्डनं न¶उम्‌ ( शौ० सं० १२.२.५४ )॥ 


तस्य समूहः ॥ ३७ ॥ 


तस्येति षष्ठीसमर्थात्‌ समूह इत्येतस्मिनर्थे यथाविहितं प्रत्ययो भवति । किमिहोदा- 
हरणम्‌ ? चित्तवदाद्युदात्तमगोत्रम्‌, यस्य च नान्यत्‌ प्रतिपदं ग्रहणम्‌। अचित्ताट्‌ ठक 
( ४.२.४७ ) वक्ष्यति, अनुदात्तादेरञ्‌" ( ४.२.४४ ) गोत्राद्‌ वुञ्‌ ( ४.२.३६ ) प्रतिपदं 
च कंदाराद्‌ यञ्‌ च" ( ४.२.४० ) इत्येवमादि, तत्परिहारेणात्रोदाहरणं द्रष्टव्यम्‌ । काकानां 
समूहः काकम्‌। वाकम्‌ । इनित्रकट्यचश्च ( ४.२.५१ ) इति यावत्‌ समूहाधिकारः 
॥ गुणादिभ्यो ग्रामज्‌ वक्तव्यः ॥ गुणग्रामः। करणग्रामः॥ गुण । करण । तत्तव । 
शब्द । इन्दिय। आकृतिगणः॥ 


भिक्षादिभ्योऽण्‌ ॥ ३८ ॥ 


भिक्ेत्येवमादिभ्यः शब्देभ्योऽण्‌ प्रत्ययो भवति तस्य समूह इत्येतस्मिन्‌ विषये । 
अण्ग्रहणं बाधकबाधनार्थम्‌। भिक्षाणां समूहो भेक्षम्‌। गार्भिणम्‌। युवतिशब्दोऽत्र 

पट्यते, तस्य ग्रहणसामर्ध्यात्‌ पुवद्भावो न भवति भस्याढे तद्धिते०' ( वा० ६.३.३५) 
इति। युवतीनां समूहो यौवतम्‌॥ भिक्षा। गर्भिणी । क्षेत्र । करीष । अङ्कार । चर्मिन्‌ 
धर्मिन्‌। सहस्र । युवति। पदाति । पद्धति। अथर्वन्‌। दक्षिणा। भूत॥ 


गोत्रोक्षोष्ट्रोरभराजराजन्यराजपुत्रवत्समनुष्याजाद्‌ वुञ्‌ ॥ ३६ ॥ 


गोत्रादिभ्यो वु प्रत्ययो भवति तस्य समूह इत्येतस्मिन्‌ विषये । अपत्याधिकारादन्यत्र 
लौकिक गोत्रं गृह्यतेऽपत्यमात्रम्‌, न तु पौत्रप्रभृत्येव । ओौपगवानां समूह ओपगवकम्‌। 
कापटवकम्‌। उक्षन्‌-ओक्षकम्‌। उष्टर-ओैष्टरकम्‌। उरभ-भौरभ्कम्‌। राजन्‌- 
राजकम्‌ । राजन्य-राजन्यकम्‌। राजयुत्र-राजयपुत्रकम्‌। वत्स-वात्सकम्‌। मनुष्य- 
मानुष्यकम्‌। अज-आजकम्‌। श्रकरृत्याके राजन्यमनुष्ययुवानः' ( वा० ६.४.१६३ ) 
इति यलोपो न भवति भापत्यस्य च तद्धितेऽनाति" ( ६.४.१५१ ) इति ॥ वृद्धाच्येति 
वक्तव्यम्‌॥ वृद्धानां समूहो वार्धकम्‌॥ 


केदाराद्‌ यञ्‌ च ॥ ४० ॥ 


केदारशब्दाद्‌ यञ्‌ प्रत्ययो भवति, चकाराद्‌ वुञ्‌ च, तस्य समूह इत्येतस्मिन्‌ 
विषये। अचित्तलक्षणस्य ठकोऽपवादः। केदाराणां समूहः कैदार्यम्‌, कैदारकम्‌ ॥ 
गणिकायाश्च यञ्‌ वक्तव्यः॥ गणिकानां समूहो गाणिक्यम्‌॥ 


ठञ्‌ कवचिनश्च ॥ ४१ ॥ 


कवचिन्‌शब्दाद्‌ टञ्‌ प्रत्ययो भवति तस्य समूह इत्येतस्मिन्‌ विषये। कवचिनां 
समूहः कावचिकम्‌ । चकारः केदारादित्यस्यानुकर्षणार्थः। केदाराणां समूहः केदारिकम्‌॥ 


ब्राह्मणमाणववाडवाद्‌ यन्‌ ॥ ४२ ॥ 


ब्राह्मणादिभ्यः शब्देभ्यो यन्‌ प्रत्ययो भवति तस्य समूह इत्येतस्मिन्‌ विषये । 
नकारः स्वरार्थः । ब्राह्मणानां समूहो ब्राह्मण्यम्‌ । माणव्यम्‌ । वाडव्यम्‌ ॥ यग्प्रकरणे पृष्टादुप- 
संख्यानम्‌॥ पृष्ठानां समूहः पृष्ट्यः षडहः॥ अहः खः क्रतौ ॥ अहां समूहः अहीनः क्रतुः । 
क्रताविति किम्‌ ? आह्वः । खण्डिकादिषु दर्शनादञ्‌ भवति॥ पर्श्वा णस्‌ वक्तव्यः॥ पर्शूनां 
समूहः पार्श्वम्‌ । पदसंज्ञकत्वाद्‌ गुणो न भवति॥ वातादूलः॥ वातानां समूहो वातूलः॥ 


ग्रामजनवबन्धुसहायेभ्यस्तल्‌ ॥ ४३ ॥ 


ग्रामादिभ्यस्तल्‌ प्रत्ययो भवति तस्य समूह इत्येतस्मिन्‌ विषये । ग्रामाणां समूहो 


९२९8 काशिका 


ग्रामता। जनता। बन्धुता। सहायता ॥ गजाच्चेति वक्तव्यम्‌॥ गजानां समूहो 
गजता॥ 


अनुदात्तादेरञ्‌ ॥ ४४ ॥ 


अनुदात्तादेः शब्दादञ्‌ प्रत्ययो भवति तस्य समूह इत्येतस्मिन्‌ विषये । कपोतानां 
समूहः कापोतम्‌। मायूरम्‌ । तेत्तिरम्‌॥ 


खण्डिकादिभ्यश्च ॥ ४५ ॥ 


खण्डिका इत्येवमादिभ्यः शब्देभ्योऽ्‌ प्रत्ययो भवति तस्य समूह इत्येतस्मिन्‌ 
विषये। आद्युदात्तार्थमचित्तार्थं च वचनम्‌। खण्डिकानां समूहः खाण्डिकम्‌ । वाडवम्‌ । 
षुद्रकमालव~ शब्दोऽत्र पटूयते । क्षुद्रकाश्च मालवाश्चेति क्षत्रियदन्दः। ततः पूर्वेणैवाजि 
सिद्धे वचनं गोत्रवुजूबाधनार्थम्‌ ( ४.२.३६ )। ननु च परत्वादञा वुञ्‌ बाधिष्यते। न 
च गोत्रसमुदायो गोत्रम्‌, न च तदन्तविधिरत्रास्ति ? एवं तर्येतज्‌ ज्ञापयति-वुजि 
पूर्वविप्रतिषेधः, सामूहिकेषु च तदन्तविधिरस्तीति। प्रयोजनमौपगवक कापटवकमिति 
वुञ्‌ भवति। वानहस्तिक गौधेनुकमिति च तदन्तविधिः। ्षुद्रकमालवादित्येतावता 
योगविभागेन पूर्वविप्रतिषेधस्तदन्तविधिश्च ज्ञापितः, पुनरस्यैव नियमार्थमुच्यते सेनासज्ञायामिति । 
षुद्र- कमालवात्‌ सेनासंज्ञायामेवाञ्‌ भवति । क्षोद्रकमालवी सेना । क्षद्रकमालवकमन्यत्‌ । 
अजूसिद्धिरनुदात्तादेः कोऽर्थः क्षुद्रकमालवात्‌ । 
गोत्राद्‌ वुञ्‌ न च तद्गोत्रं तदन्तान्न स सर्वतः॥ १॥ 
ज्ञापकं स्यात्तदन्तत्वे तथा चापिशलेर्विधिः। 
सेनायां नियमार्थं च यथा बाध्येत चाञ्‌ वुजा॥ २॥ 
खण्डिका । वडवा । क्षुद्रकमालवात्‌ सेनासंज्ञायाम्‌ ( ग० सू० ७६ )। भिक्षुक । 
शुक । उलूक । श्वन्‌। युग । अहन्‌। वरत्रा। हलबन्ध॥ 


चरणेभ्यो धर्मवत्‌ ॥ ४६ ॥ 


चरणशब्दाः कटकलापादयः , तेभ्यः षष्ठीसमर्थेभ्यः समूहे धर्मवत्‌ प्रत्यया 
भवन्ति। शगोत्रचरणाद्‌ वुञ्‌" ( ४.३.१२६ ) इत्यारभ्य प्रत्यया वक्ष्यन्ते, तत्रेदमुच्यते 
श्वरणाद्‌ ध्मम्नाययोः०' ( वा० ४.३.१२६ ) इति, तेन धर्मवदित्यतिदेशः क्रियते । वतिः 
सर्वसादृश्यार्थः। कठानां धर्मः काटकम्‌। कालापकम्‌ । छान्दोग्यम्‌। ओविधक्यम्‌। 
आधथर्वणम्‌। तथा समूहेऽपि। काठकम्‌। कालापकम्‌ । छान्दोग्यम्‌। ओविथक्यम्‌। 
आथर्वणम्‌॥ 

अचित्तहस्तिधेनोष्ठक्‌ ॥ ४७ ॥ 


अचित्तार्थेभ्यो हस्तिधेनुशब्दाभ्यां च ठक्‌ प्रत्ययो भवति तस्य समूह इत्येतस्मिन्‌ 
विषये। अणजोरपवादः। अपूपानां समूह आपूपिकम्‌। शाष्कुलिकम्‌। हास्तिकम्‌ । 
धैनुकम्‌ ॥ धेनोरनञ इति वक्तव्यम्‌॥ आधेनवम्‌॥ 


केशाश्वाभ्यां यञ्छावन्यतरस्याम्‌ ॥ ४८ ॥ 


केश अश्व इत्येताभ्यां यथासंख्यं यञ्‌ छ इत्येतौ प्रत्ययौ भवतोऽन्यतरस्यां तस्य 
समूह इत्येतस्मिन्‌ विषये। केशानां समूहः कैश्यम्‌। कैशिकम्‌। अश्वानां समूहः 
अश्वीयम्‌ । आश्वम्‌॥ 


पाशादिभ्यो यः ॥ ४६ ॥ 


पाशादिभ्यो यः प्रत्ययो भवति तस्य समूह इत्येतस्मिन्‌ विषये । पाशानां समूहः 
पाश्या। तृण्या॥ पाश। तृण। धूम। वात। अङ्गार । पोत। बालक । पिटक । 
पिटाक। शकट । हल । नड । वन॥ 


खलगोरथात्‌ ॥ ५० ॥ 


खलगोरथशब्देभ्यो यः प्रत्ययो भवति तस्य समूह इत्येतस्मिन्‌ विषये । खलानां 
समूहः खल्या। गव्या । रथ्या । पाशादिष्वपाट उत्तरार्थः॥ 


इनित्रकस्यचश्च ॥ ५१ ॥ 


खलगोरथशब्देभ्यो यथासंख्यम्‌ इनि त्र कट्यच्‌ इत्येते प्रत्यया भवन्ति तस्य 
समूह इत्येतस्मिन्‌ विषयै। खलिनी । गोत्रा । रथकट्या ॥ खलादिभ्य इनिर्वक्तव्यः॥ 
डाकिनी । कुण्डलिनी । कुटुम्बिनी ॥ कमलादिभ्यः खण्डच्‌ प्रत्ययो भवति॥ कमलखण्डम्‌ । 
अम्भोजखण्डम्‌॥ कमल । अम्भोज । पद्मिनी । कुमुद । सरोज । पदूम । नलिनी । 
कैरविणी । कमलादिराकृतिगणः ॥ नरकरितुरङ्ाणा स्कन्ध प्रत्ययः॥ नरस्कन्धः। 
करिस्कन्धः। तुरस्कन्धः ॥ पूर्वादिभ्यः काण्डः प्रत्ययो भवति॥ पूर्वकाण्डम्‌। 
तरणकाण्डम्‌ । कर्मकाण्डम्‌॥ 


विषयो देशे ॥ ५२ ॥ 
समूह इति निवृत्तम्‌। षष्टी समर्थविभक्तिरनुवर्तते। तस्येति षष्टीसमर्थाद्‌ 

विषय इत्येतस्मिन्नर्थे यथाविहितं प्रत्ययो भवति, योऽसौ विषयो देशश्चेत्‌ स भवति । 
विषय- शब्दोऽयं बहृर्थः। क्वचिद्‌ ग्रामसमुदाये वर्तते, विषयो लब्ध इति । क्वचिदिन्दियग्राह्ये, 
चक्षुर्विषयो रूपमिति । क्वचिदत्यन्तशीलिते ज्ञेय, देवदत्तस्य विषयोऽनुवाक इति । क्वचिद- 
न्यत्राभावे, मत्स्यानां विषयो जलमिति । तत्र देशग्रहणं ग्रामसमुदायप्रतिपत््यर्थम्‌। शिबीनां 
विषयो देशः शेवः। ओष्ट्र: । देश इति किम्‌ ? देवदत्तस्य विषयोऽनुवाकः॥ 


राजन्यादिभ्यो वुञ्‌ ॥ ५३ ॥ 


राजन्यादिभ्यः शब्देभ्यो वुञ्‌ प्रत्ययो भवति विषयो देश इत्येतस्मिननर्थ। अणोऽपवादः। 
राजन्यानां विषयो देशो राजन्यकः। दैवयानकः। आकृतिगणश्चायम्‌। मालवानां 
विषयो देशो मालवकः। वैराटकः। तरगर्तकः॥ राजन्य । देवयान । शालङायन । 
जालन्धरायण । आत्मकामेय । अम्बरीषपुत्र । वसाति । बेल्ववन । शेलूष । उदुम्बर । 
बेल्वत। आर्जुनायन । संप्रिय । दाक्षि । रऊर्णनाभ॥ 


भोरिक्यायैषुकार्यादिभ्यो विधल्भक्तलौ ॥ ५४ ॥ 


भोरिक्यादिभ्य एेषुकार्यादिभ्यश्च यथासंख्यं विधल्‌ भक्तल्‌ इत्येतौ प्रत्ययौ भवतो 
विषयो देश इत्येतस्मिन्‌ विषये। अणोऽपवादः। भौरिकिविधः वैपेयविधः। एेषु- 
कार्यादिभ्यः-एेषुकारिभक्तः। सारस्यायनभक्तः॥ भौरिकि । वैपेय । भौलिकि । चैटयत । 
काणेय । वाणिजक । वालिज । वालिज्यक । शैकयत । वैकयत। भौरिक्यादिः॥ 
एेषुकारि। सारस्यायन । चान्द्रायण । क्याक्षायण । व्याक्षायण । ओडायन । जौलायन । 
खाडायन। सोवीर। दासमित्रि । दासमित्रायण। शौद्रायण। दाक्षायण। शयण्ड । 
तार््यायण। शौभ्रायण। सायण्डि। शौण्डि। वैश्वमाणव । वैश्वधेनव । नद । 
तुण्डदेव । विशदेव॥ 


सोऽस्यादिरितिच्छन्दसः प्रगाथेषु ॥ ५५ ॥ 


स इति समर्थविभक्तिः। अस्येति प्रत्ययार्थः। आदिरिति प्रकृतिविशेषणम्‌ । 
इतिकरणो विवक्षार्थः। छन्दस इति प्रकृतिनिर्देशः। प्रगाथेष्विति प्रत्ययार्थविशेषणम्‌। स 
इति प्रथमासमर्थादिस्येति षष्ट्यर्थे यथाविहितं प्रत्ययो भवति, यत्‌ प्रथमासमर्थ छन्दश्चेत्‌ 
तदादिर्भवति, यतु तदस्येति निर्दिष्टं प्रगाथाश्चेत्‌ ते भवन्ति। इतिकरणस्ततश्चेद्‌ 
विवक्षा । परिक्तरादिरस्य पाडुक्तः प्रगाथः। आनुष्टुभः। जागतः। आदिरिति किम्‌ ? 
अनुष्टुब्‌ मध्यम्‌ अस्य प्रगाथस्य । छन्दस इति किम्‌ ? उदुत्यशब्द आदिरस्य प्रगाथस्य । 
प्रगाथेष्विति किम्‌ ? पटिक्तरादिरस्यानुवाकस्य । प्रगाथशब्दः क्रियानिमित्तकः क्वचिदेव 
मन्त्रविशेषे वर्तते । यत्र दे ऋचौ प्रग्रथनेन तिसः क्रियन्ते, स प्र्रथनात्‌ प्रकर्षगानाद्‌ वा 

प्रगाथ इत्युच्यते ॥ छन्दसः प्रत्ययविधाने नपुंसके स्वार्थ उपसंख्यानम्‌॥ त्रिष्टुबेव 
रेष्टुभम्‌। जागतम्‌॥ 


संग्रामे प्रयोजनयोद्धुभ्यः ॥ ५६ ॥ 


सोऽस्येति समर्थविभक्तिः, प्रत्ययार्थश्चानुवर्तते । प्रथमासमर्थविशेषणं प्रयोजनं 
योद्धारश्च । प्रत्ययार्थविशेषणं संग्रामः। प्रयोजनवाचिभ्यो योद्धृवाचिभ्यश्च शब्देभ्यः 
प्रथमासमर्थभ्योऽस्येति षष्ट्यर्थे संग्रामेऽभिधेये यथाविहितं प्रत्ययो भवति । भद्रा प्रयोजनमस्य 
संग्रामस्य भाद्रः संग्रामः। सौभद्रः। गौरिमित्रः। योदृधुभ्यः-अहिमाला योद्धारोऽस्य 
संग्रामस्य आहिमालः । स्यान्दनाश्वः। भारतः। संग्राम इति किम्‌ ? सुभद्रा प्रयोजनमस्य 
दानस्य । प्रयोजनयोद्धुभ्य इति किम्‌ ? सुभद्रा प्रेक्षिकास्य संग्रामस्य ॥ 


तदस्यां प्रहरणमिति क्रीडायां णः ॥ ८७ ॥ 


तदिति प्रथमासमथरदिस्यामिति सप्तम्यर्थं णः प्रत्ययो भवति, यत्‌ तदिति निर्दिष्टं 
प्रहरणं चेत्‌ तद्‌ भवति । यदस्यामिति निर्दिष्टं क्रीडा चेत्‌ सा भवति । इतिकरणस्ततश्चेद्‌ 
विवक्षा। दण्डः प्रहरणमस्यां क्रीडायां दाण्डा। मौष्टा। प्रहरणमिति किम्‌ ? माला 
भूषणमस्यां क्रीडायाम्‌ । क्रीडायामिति किम्‌ ? खडः प्रहरणमस्यां सेनायाम्‌॥ 


घञः सास्यां क्रियेति जः ॥ ८८ ॥ 


सेति समर्थविभक्तिः। अस्यामिति प्रत्ययार्थः स्रीलिडः । क्रियेति प्रकरत्यर्थविशेषणम्‌। 
घञ इति प्रकृतिनिर्दशः। इतिकरणो विवक्षार्थः। घञन्तात्‌ क्रियावाचिनः प्रथमासमर्थादस्यामिति 
सप्तम्यर्थे स्रीलिङ्के जः प्रत्ययो भवति । घञ इति कृदुग्रहणम्‌, तत्र गतिकारकपूर्वमपि 
गृह्यते ( परि० २८ )। श्येनपातोऽस्यां वर्तते श्यैनंपाता । तैलंपाता । घञ इति किम्‌ ? 
श्येनपतनमस्यां वर्तते। क्रियेति किम्‌ ? प्राकारोऽस्यां वर्तते। अथ समर्थविभक्तिः 
प्रत्ययार्थश्च कस्मात्‌ पुनरुपादीयते, यावता दयमपि प्रकृतमेव ? क्रीडायामित्यनेन तत्‌ 
संबद्धम्‌, अतस्तदनुवृत्तौ क्रीडानुवृत्तिरपि संभाव्येत । सामान्येन चेदं विधानम्‌ । दण्डपातोऽस्यां 
तिथौ वर्तते दाण्डपाता तिधिः। मौसलपाता तिथिः॥ 


तदधीते तदेद ॥ ५६ ॥ 


तदिति दितीयासमर्थादधीते वेद इत्येतयोरर्थयोर्यथाविहित प्रत्ययो भवति । छन्दोऽ- 
धीते छान्दसः। वैयाकरणः। नैरुक्तः। निमित्तानि वेद नैमित्तः। मौहूर्तः । ओत्पातः। 
दिस्तद्ग्रहणमधीयानविदुषोः परथग्विधानार्थम्‌॥ 

क्रतूक्थादिसूत्रान्ताट्‌ ठक्‌ ॥ ६० ॥ 


क्रतुविशेषवाचिभ्य उक्थादिभ्यश्च सूत्रान्तात्‌ च टक्‌ प्रत्ययो भवति तदधीते 
तदेदे- त्यस्मिन्‌ विषये। अणोऽपवादः। अग्निष्टोममधीते वेद वा आग्निष्टोमिकः। 
वाजपेयिकः। उक्थादिभ्यः-भौक्थिकः। लौकायतिकः। सूत्रान्तात्‌-वार्तिकसूत्रिकः। 
साग्रहसूत्रिकः। सूत्रान्तादकल्पादेरिष्यते। कल्पसूत्रमधीते काल्पसूत्रः। अणेव भवति । 
उक्थशब्दः केषुचिदेव सामसु रूढः। यज्ञायज्ञीयात्‌ ( कौ° सं० उत्तरा० १.६.१,२ ) परेण 
यानि गीयन्ते। न च तान्यधीयाने प्रत्यय इष्यते। कि तर्हिं ? सामलक्षण ओकिथिक्ये 
वर्तमान उक्थशब्दः प्रत्ययमुत्पादयति। उक्थमधीत अौक्थिकः। ओौकिधिक्यमधीत 
इत्यर्थः। ओक्थिक्य- शब्दाच्च प्रत्ययो न भवत्येव, अनभिधानात्‌ विद्यालक्षणकल्यान्तादिति 
वक्तव्यम्‌ । वायसविधिकः। सार्पविधिकः। गोलक्षणिकः। आश्वलक्षणिकः । मातृकल्पिकः। 
पाराशरकल्पिकः। विद्या च नाद्क्षत्रधर्मसंसगत्रिपूर्वा । अङ्गविद्यामधीते, आङ्विद्यः। 
क्षात्रविद्यः। धार्मविद्यः। सांसर्गविद्यः, त्रैविद्यः। आख्यानाख्यायिकेतिहासपुराणेभ्यष्ठग्‌ 
वक्तव्यः। आख्यानाख्यायिकयोरर्थग्रहणम्‌, इतिहासपुराणयोः स्वरूपग्रहणम्‌ । यावक्रीतिकः। 
प्रेयविकः। वासवदत्तिकः। सौमनोत्तरिकः। एेतिहासिकः। पौराणिकः। सर्वसादेर्दिगोश्च 
लः। सवविदः। सर्वत्रः। सादेः-सवार्तिकः। ससंग्रहः। दिगोः-दिवेदः। पञ्चव्याकरणः 
अनुसूर्लक्ष्यलक्षणे च । अनुसूनमि ग्रन्थः, तमधीत आनुसुकः। लाक्षिकः । लाक्षणिकः। 
इकन्‌ बहुलं पदोत्तरपदात्‌ । पूर्वपदिकः। शतषष्टेः षिकन्‌ पथो बहुलम्‌ । शतपथिकः। 
शतपथिकी । षष्टिपथिकः। षष्टिपथिकी। बहुलग्रहणादणपि भवति। शातपथः। 
षाष्टिपथः॥ उक्थ । लोकायत । न्याय । न्यास । निमित्त। पुनरुक्त । निरुक्त । यज्ञ । 
चर्चा । धर्म । क्रमेतर । श्लक्ष्ण । संहिता। पद । क्रम। संघात । वृत्ति। संग्रह । 
गुणागुण। आयुर्वेद। सूत्रान्तादकल्पादेः ( ग० सू० ८० )। विद्यालक्षणकल्पान्तात्‌ 
(ग० सू० ८१ )। विद्या चानह्क्षत्रधर्मसंसगत्रिपूर्वा ( ग० सू० ८२ )। आख्यानाख्यायिके- 
तिहासपुराणेभ्यष्टक्‌ ( ग० सू० ८३ )। सर्वसादेर्दिंगोश्च लः ( ग० सू० ८४ })। 
अनुसूर्लक्ष्यलक्षणे च ( ग० सू० ८५ )। दिषदी ज्योतिषि ( ग० सू० ८६ )। अनुपद । 
अनुकल्प। अनुगुण । इकन्‌ बहुलं पदोत्तरपदात्‌ ( ग० सू० ८७ )। शतषष्टेः षिकन्‌ 
पथो बहुलम्‌ ( ग० सू० ८८ )॥ 


क्रमादिभ्यो वुन्‌ ॥ ६१ ॥ 


क्रम इत्येवमादिभ्यः शब्देभ्यो वुन्‌ प्रत्ययो भवति तदधीते तदेदेत्यस्मिन्‌ विषये । 
अणोऽपवादः। क्रमकः। पदकः॥ क्रम। पद। शिक्षा। मीमासा। सामन्‌॥ 


9 ~ ˆ कल्पसूत्रान्तादिति › इति है०। २ ~ “लाक्षिकः ' इति मुद्रितेष्वपपाटः। 

अनुव्राह्मणादिनिः ॥ ६२ ॥ 


अनुत्राह्मणशब्दादिनिः प्रत्ययो भवति तदधीते तदेदेत्यस्मिन्‌ विषये । भणोऽपवादः। 
ब्राह्मणसदृशोऽयं ग्रन्थोऽनुव्राह्मणम्‌। तदधीते अनुब्राह्मणी, अनुब्राह्मणिनौ, अनुव्राह्मणिनः। 
मत्वर्थेन अत इनिठनौ ( ५.२.११५ ) इतीनिना सिद्धम्‌ ? तत्रैतस्मादट्‌ टन्नपि प्राप्नोति । 
अनभिधानान्न भविष्यति ? अणो निवृत्यर्थं तर्हिं वचनम्‌॥ 


वसन्तादिभ्यष्टक्‌ ॥ ६३ ॥ 


वसन्त इत्येवमादिभ्यष्टक्‌ प्रत्ययो भवति तदधीते तदेदेत्येतस्मिन्‌ विषये । अणोऽपवादः। 
वसन्तसहचरितोऽयं ग्रन्थो वसन्तः , तमधीते वासन्तिकः । वार्षिकः॥ वसन्त । वर्षाशरदम्‌। 
हेमन्त। शिशिर । प्रथम । गुण। चरम। अनुगुण । अपर्वन्‌। अथर्वन्‌॥ 


प्रोक्ताल्लुक्‌ ॥ ६४ ॥ 


प्रोक्तसहचरितः प्रत्ययः प्रोक्तः। प्रोक्तप्रत्ययान्तादध्येतृवेदित्रोरुत्पननस्य लुग्‌ 
भवति। पाणिनिना प्रोक्तं पाणिनीयम्‌, तदधीते पाणिनीयः। आपिशलः चल्नियां स्वरे 
च विशेषः। पाणिनीया ब्राह्मणी ॥ 


सूत्राच्च कोपधात्‌ ॥ ६५ ॥ 


सूत्रवाचिनः ककारोपधादुत्पननस्य प्रत्ययस्य लुग्‌ भवति। अप्रोक्तार्थ आरम्भः। 
पाणिनीयमष्टक सूत्रम्‌ , तदधीयते अष्टकाः पाणिनीयाः। दशका वैयाघ्रपदीयाः। त्रिकाः 
काशकृत्स्नाः ॥ संख्याप्रकृतेरिति वक्तव्यम्‌॥ इह मा भूत्‌-महावार्तिक सूत्रमधीते 
माहावार्तिकः। कालापकमधीते कालापकः। कोपधादिति किम्‌ ? चतुष्टयमधीते 
चातुष्टयः॥ 


छन्दोब्राह्मणानि च तदिषयाणि ॥ ६६ ॥ 


प्रोक्तग्रहणमनुवर्तते। छन्दांसि ब्राह्मणानि च प्रोक्तप्रत्ययान्तानि तदिषयाण्येव 
भवन्ति । अध्येतृवेदितप्रत्ययविषयाणि । अनन्यभावो विषयार्थः। तेन स्वातच्यमुपाध्यन्तरयोगो 
वाक्यं च निवर्तते। कटेन प्रोक्तमधीयते कठाः। मौदाः। पेष्पलादाः। आ्चभिनः। 
वाजसनेयिनः, ब्राह्मणानि खल्वपि-ताण्डिनः। भाल्लविनः। शाट्यायनिनः एेतरेयिणः। 
ब्राह्मणग्रहणं किमू, यावता छन्द एव तद्‌ ? ब्राह्मणविशेषप्रतिपत्त्र्थम्‌, इह तदिषयता 
मा भूत्‌- याज्ञवल्क्येन प्रोक्तानि ब्राह्मणानि याज्ञवल्कानि। सौलभानि । चकारोऽनुक्त- 
9 - ° याज्ञवल्क्यानि › इत्यपपाटो मुद्रितेषु। 

समुच्वयार्थः। कल्पे-काश्यपिनः। कोशिकिनः। सूत्रे- पाराशरिणो भिक्षवः। शैलालिनो 
नटाः। कर्मन्दिनिः। कृशाश्विनः। छन्दोब्राह्मणानीति किम्‌ ? पाणिनीयं व्याकरणम्‌ । 
पी कल्पः॥ 


तदस्मिन्नस्तीति देशे तन्नाम्नि ॥ ६७ ॥ 


तदिति प्रथमासमर्थविभक्तिः। अस्मिन्निति प्रत्ययार्थः। अस्तीति प्रकृत्यर्थविशेषणम्‌। 
इतिकरणो विवक्षार्थः । देशे तन्नाम्नीति प्रत्ययार्थविशेषणम्‌। तदिति प्रथमासमर्थादस्मिनििति 
सप्तम्यर्थे यथाविहितं प्रत्ययो भवति, यत्‌ प्रथमासमर्थमस्ति चेत्‌ तद्‌ भवति, यदस्मिन्निति 
निर्दिष्टं देशश्चेत्‌ स तन्नामा भवति, प्रत्ययान्तनामा। इतिकरणस्ततश्चेद्‌ विवक्षा । 
उदुम्बरा अस्मिन्‌ देशे सन्ति ओदुम्बरः। बाल्बजः। पार्वतः। मत्वर्थीयापवादो योगः॥ 


तेन निर्वत्तम्‌ ॥ ६८ ॥ 


तेनेति तृतीयासमर्थाद्‌ निर्वृत्तमित्येतस्मिन्‌ विषये यथाविहितं प्रत्ययो भवति 
देशनामधेये गम्यमाने । देशे तन्नाम्नीति चतुर्ष्वपि योगेषु संबध्यते। सहस्रेण निर्वृत्ता 
साहस्री परिखा । कुशाम्बेन निर्वृत्ता कौशाम्बी नगरी । ठेतौ कर्तरि च यथायोगं तृतीया 
समर्थविभक्तिः॥ 


तस्य निवासः ॥ ६६ ॥ 


तस्येति षष्ठीसमर्थाद्‌ निवास इत्येतस्मिन्नर्थ यथाविहितं प्रत्ययो भवति देशनामधेये 
गम्यमाने। निवसन्त्यस्मिनिति निवासः। ऋजुनावां निवासो देश आर्जुनावो देशः। 
शेवः। ओदिष्ठः॥ 


अदूरभवश्च ॥ ७० ॥ 


पूर्वा समर्थविभक्तिरनुवर्तते । तस्येति षष्टीसमर्थाददूरभव इत्यस्मिन्नर्थे यथाविहितं 
प्रत्ययो भवति। विदिशाया अदूरभवं नगरं वैदिशम्‌। टैमवतम्‌। चकारः पूर्वेषां 
त्रयाणाम्थनामिह सनिधानार्थः। तेनोत्तरेषु चत्वारोऽप्यर्थाः संबध्यन्ते॥ 


आरञ्‌ ॥ ७१ ॥ 


चत्वारोऽर्थाः ( ४.२.६७-७० ) अनुवर्तन्ते । उवर्णान्तात्‌ प्रातिपदिकाद्‌ यथाविहितं 
समर्थविभक्तियुक्तादञ्‌ प्रत्ययो भवति तदस्मिन्नस्तीत्येवमादिष्वर्थेषु । अणोऽपवादः। 
अरड्‌-आरडवम्‌। कक्षतु-काक्षतवम्‌। ककटेलु-काकंटेलवम्‌। नद्यां तु परत्वाद्‌ 
मतुब्‌ भवति। इक्षुमती । अजधिकारः प्राक्‌ सुवास्त्वादिभ्योऽणः ( ४.२.७७ )॥ 

मतोश्च बहजङ्गात्‌ ॥ ७२ ॥ 


बहज्‌ अद्र यस्यासौ बह्जङ्ो मतुप्‌, तदन्तात्‌ प्रातिपदिकादञ्‌ प्रत्ययो भवति 
चातुरर्थिकः। अणोऽपवादः। एषुकावतम्‌। सैधकावतम्‌। बहजङ्गादिति किम्‌ ? 
आहिमतम्‌। यावमतम्‌। अङ्गग्रहणं किम्‌ ? बह्नजिति तदिशेषणं यथा विज्ञायेत, 
मत्वन्तविशेषणं मा विज्ञायीति । मालावतां निवासो मालावतम्‌॥ 


बह: कूपेषु ॥ ७३ ॥ 


बह्चः प्रातिपदिकादञ्‌ प्रत्ययो भवति चातुरर्थिकः कूपेष्वभिधेयेषु । अणोऽपवादः। 
यथासंभवमर्थाः संबध्यन्ते । दीर्घवरत्रेण निर्वृत्तः कूपो दैर्घवरत्रः। कापिलवरत्रः॥ 


उदक्‌ च विपाशः ॥ ७४ ॥ 


विपाश उत्तरे कूले ये कूपाः, तेष्वभिधेयेष्वञ्‌ प्रत्ययो भवति चातुरर्थिकः। 
अणोऽ- पवादः। अबह्जर्थ आरम्भः। दत्तेन निर्वृत्तः कूपो दात्तंः। गौप्तंः। उदगिति 
किम्‌ ? दक्षिणतो विपाशः कूपेष्वणेव । दात्तः। गौप्तः। स्वरे विशेषः। महती 
सृष्ष्मेक्षिका वर्तते सूत्रकारस्य॥ 


संकलादिभ्यश्च ॥ ७८५ ॥ 


कूपेष्विति निवृत्तम्‌। संकल इत्येवमादिभ्योऽन्‌ प्रत्ययो भवति चातुरर्थिकः। 
अणोऽ- पवादः। यथासंभवमर्थसंबन्धः। संगतः कलः संकलः। संकलेन निर्वृत्तः 
साकलः। पौष्कलः॥ संकल । पुष्कल । उदप। उडुप। उत्युट। कुम्भ। विधान । 
सुदक्ष। सुदत्त। सुभूत । सुनेत्र। सुपिङ्गल । सिकता। पूतीकी। पूलास । कूलास । 
पलाश । निवेश । गवेष । गम्भीर । इतर । शर्मन्‌। अहन्‌। लोमन्‌ । वेमन्‌ । वरुण। 
बहुल । सद्योज । अभिषिक्त । गोभृत्‌। राजभृत्‌ । गृह। भृत। भल्ल । माल । वृत्‌॥ 


स्त्रीषु सौवीरसाल्वप्राक्षु ॥ ७६ ॥ 


देशे तन्नाम्नीत्यस्य विशेषणं सौवीरादयः, स््रीत्वं च । उचाप्प्रातिपदिकादञ्‌ 
प्रत्ययो भवति चातुरर्थिकः, अणोऽपवादः, सौवीरे स्नीलिङ्गं देशे वाच्ये साल्वे प्राचि । 
सौवीरे तावत्‌-द्तामित्रेण निर्वृत्ता नगरी दात्तामित्री । साल्ये-विधूमाग्निना निर्वृत्ता 
वैधूमाग्नी । प्राचि खल्वपि-ककन्देन निर्वृत्ता काकन्दी । माकन्दी । माणिचरी । जारुषी॥ 


9 ~ ^ किम्‌ ' इति मुद्रितेषु नास्ति । २ ~ विज्ञायते" इति मुद्रितपाटः। 

सुवास्त्वादिभ्योऽण्‌ ॥ ७७ ॥ 


सुवास्तु इत्येवमादिभ्योऽण्‌ प्रत्ययो भवति चातुरर्थिकः। अञ उवणन्तिलक्षणस्य 
कूपलक्षणस्य चापवादः। सुवास्तोरदूरभवं नगरं सौवास्तवम्‌ । वार्णवम्‌ । अण्ग्रहणं नद्यां 
मतुपो बाधनार्थम्‌ । सौवास्तवी नदी॥ सुवास्तु। वर्णु । भण्डु । खण्डु । सेचालिन्‌ । 
कर्पूरिन्‌ । शिखण्डिन्‌ । गर्त । ककश । शटीकर्ण । कृष्ण । ककं । कर्कन्धूमती । गोह्य । 
अहिसक्थ । वृत्‌॥ 


रोणी ॥ ७८ ॥ 


रोणीशब्दादण्‌ प्रत्ययो भवति चातुरर्थिकः। यथासंभवमर्थसंबन्धः। कूपलक्षण- 
स्याजोऽपवादः। रोणीति कोऽयं निर्देशः, यावता प्रत्ययविधौ पञ्चमी युक्ता ? सर्वावस्थ- 
प्रतिपत््यर्थमेवमुच्यते। रोणीशब्दः सर्वावस्थोऽण्प्रत्ययमुत्पादयति, केवलस्तदन्तश्च । 
रौणः। आजकरोणः। सैंहिकरोणः॥ 


कोपधाच्च ॥ ७६ ॥ 


ककारोपधात्‌ च प्रातिपदिकादण्‌ प्रत्ययो भवति चातुरर्थिकः। यथासंभवमर्थ- 
संबन्धः। कूपलक्षणस्योवर्णलक्षणस्य चाजोऽपवादः। कार्णच्छिद्रिकः कूपः। काण्विष्टकः। 
कृकवाकुना निर्वृत्तं कार्कवाकवम्‌ । तरैशङवम्‌॥ 


वुञ्छण्कटजिलसेनिरटउ्ण्ययफविफमिञ्ज्यकक्टकोऽरीहणकृशाश्वर््य- 
कुमुदकाशतुणप्क्षाश्मसखिसकाशबलपक्षकर्णसुतगमप्रगदिन्वराहकुमुदादिभ्यः 
॥ ८० ॥ 


वुजादयः सप्तदश प्रत्ययाः, अरीहणादयोऽपि सप्तदशेव प्रातिपदिकगणाः । आदि- 
शब्दः प्रत्येकमभिसंबध्यते। तत्र यथासंख्यं सप्तदशभ्यः प्रातिपदिकगणेभ्यः सप्तदश 
प्रत्यया भवन्ति चातुरर्थिकाः। अणोऽपवादः। यथासंभवमर्थसंबन्धः। अरीहणादिभ्यो 
वुञ्‌ प्रत्ययो भवति । आरीहणकम्‌ द्रौघणकम्‌॥ अरीहण । द्रुण । खदिर । सार । 
भगल। उलन्द। साम्परायण। क्रौष्ट्रायण । भाल्नायण। मैत्रायण। त्रैगर्तायन । 
रायस्पोष । विपथ । उदहण्ड । उदञ्चन । खाडायन । खण्ड । वीरण । काशकृत्स्न । 
जाम्बवन्त। शिंशपा । किरण । रैवत । बेल्व । वैमतायन । सौसायन । शाण्डिल्यायन । 
शिरीष। बधिर। अरीहणादिः॥ कृशाश्वादिभ्यश्छण्‌ प्रत्ययो भवति। काशश्वीयः। 
आरिष्टीयः॥ कृशाश्व । अरिष्ट । अरीश्व । वेश्मन्‌ । विशाल । रोमक । शबल । कूट । 
रोमन्‌ । वर्वर । सुकर । सूकर । प्रतर । सदृश । पुरग । सुख । धूम । अजिन । विनता । 


काशिका २४८ 


अवनत । विकुघास । अरुस्‌। अवयास । मौद्गल्य । कृशाश्वादिः॥ ऋश्यादिभ्यः कः 
प्रत्ययो भवति । ऋश्यकः । न्यग्रोधकः॥ ऋश्य । न्यग्रोध । शिरा । निलीन । निवास । 
निधान । निवात । निबद्ध । विबद्ध । परिगूढ । उपगूढ । उत्तराश्मन्‌ । स्थूलबाहू । 
खदिर। शकरा। अनडइह्‌। परिवंश । वेणु। वीरण । ऋश्यादिः॥ कुमुदादिभ्यष्टच्‌ 
प्रत्ययो भवति। कुमुदिकम्‌ । शर्करिकम्‌॥ कुमुद । शर्करा । न्यग्रोध । इत्कट । गर्तं । 
बीज । अश्वत्थ । बल्बज । परिवाप। शिरीष । यवाष । करूष । विकडत । कुमुदादिः॥ 
काशादिभ्य इलः प्रत्ययो भवति। काशिलम्‌ । वाशिलम्‌॥ काश । वाश। अश्वत्थ । 
पलाश। पीयूष । विश। तृण। नर। चरण। कर्दम । कर्पूर । कण्टक । गृह। 
काशादिः॥ तृणादिभ्यः सः प्रत्ययो भवति । तृणसः। नडसः॥ तृण। नड । बुस । पर्ण । 
वर्ण । चरण । अर्ण । जन । बल । लव । वन। तृणादिः॥ प्रेक्षादिभ्य इनिप्रत्ययो 
भवति । प्रक्षी। हलकी॥ प्रक्षा। हलका । बन्धुका । धुवका । क्षिपका । न्यग्रोध । 
इर्कुट । प्रक्षादिः॥ अश्मादिभ्यो रप्रत्ययो भवति। अश्मरः॥ अश्मन्‌। यूष । रूष । 
मीन । दर्भ। वृन्द। गुड । खण्ड । नग। शिखा । अश्मादिः॥ सख्यादिभ्यो ढञ्‌ प्रत्ययो 
भवति। साखेयम्‌। साखिदत्तेयम्‌॥ सखि । सखिदत्त। वायुदत्त । गोहित । भल्ल । 
पाल। चक्रपाल । चक्रवाल । छगल । अशोक । करवीर । सीकर । सकर । सरस । 
समल। सख्यादिः॥ संकाशादिभ्यो ण्यप्रत्ययो भवति। सांकाश्यम्‌ । काम्पिल्यम्‌॥ 
संकाश। काम्पिल्य । समीर। कश्मर। शूरसेन । सुपथिन्‌। सक्थच । यूप। अंश। 
एग । अश्मन्‌ । कूट । मलिन । तीर्थ । अगस्ति । विरत । चिकार । विरह । नासिका । 
संकाशादिः॥ बलादिभ्यो यः प्रत्ययो भवति । बल्यः। कुल्यम्‌॥ बल । वुल । तुल । 
उल । इल। कवल । वन । कुल । बलादिः॥ पक्षादिभ्यः फक्‌ प्रत्ययो भवति । 
पाक्षायणः। तौषायणः॥ पक्ष । तुष । अण्ड । कम्बलिक । चित्र । अश्मन्‌ । अतिस्वन्‌ । 
पथिन्‌ पन्थ च ( ग० सू० ८६ )। पक्षादिः॥ कर्णादिभ्यः फिञ्‌ प्रत्ययो भवति । 
का्णायनिः। वासिष्ठायनिः॥ कर्ण । वसिष्ठ । अलुश। शल । इपद । अनडह्य । 
पाञ्चजन्य । स्थिरा। कुलिश । कुम्भी । जीवन्ती । जित्व । अण्डीवत्‌ । कणदिः॥ 
सुतङ्गमादिभ्य इञ्‌ प्रत्ययो भवति। सौतङ्मिः। मोनिचित्तिः॥ सुतम । मुनिचित्त। 
विप्रचित्त। महापुत्र । श्वेत। गडिक । शुक्र । विग्र। बीजवापिन्‌। श्वन्‌। अर्जुन । 
अनजिर। जीव। सुतङ्कमादिः॥ प्रगदिन्नादिभ्यो ञ्यः प्रत्ययो भवति। प्रागद्यम्‌॥ 
प्रगदिन्‌ । मगदिन्‌ । शरदिन्‌ । कलिव । खडिव । गडिव । चूडार । मार्जार । कोविदार । 
प्रगद्यादिः॥ वराहादिभ्यः कक्‌ प्रत्ययो भवति। वाराहकम्‌। पालाशकम्‌॥ वराह । 
पलाश। शिरीष । पिनद्ध । स्थूण। विदग्ध । विजग्ध। विभग्न । बाहु । खदिर । 
शकरा । वराहादिः॥ कुमुदादिभ्यष्टक्‌ प्रत्ययो भवति । कोमुदिकम्‌॥ कुमुद । गोमथ । 


9 - “ शः › इत्यपपाटो मुद्रितेषु । ' तृणशः, नडशः ' इत्युदाहरणे अपि तथैव । 

रथकार । दशग्राम । अश्वत्थ। शाल्मली । कुण्डल । मुनिस्थूल । कूट । मुचुकर्ण । 
कुमुदादिः॥ शिरीषशब्दोऽरीहणादिषु, कुमुदादिषु, वराहादिषु च पटूयते, ओौत्सर्गिकोऽपि 
तत इष्यते, तस्य च वरणादिषु दर्शनाल्‌ लुब्‌ भवति । तथा चोक्तम्‌-शिरीषाणामदूरभवो 
ग्रामः शिरीषाः, तस्य वनं शिरीषवनम्‌ ( का० १.२.५१ ) इति॥ 


जनपदे लुप्‌ ॥ ८१ ॥ 


देशे तन्नाम्नीति यश्चातुरर्थिकः प्रत्ययो भवति, तस्य देशविशेषे जनपदेऽभिधेये 
लुब्‌ भवति । ग्रामसमुदायो जनपदः। पञ्चालानां निवासो जनपदः पञ्चालाः। कुरवः। 
म्स्याः। अङ्ाः। वङ्काः। मगधाः। सुह्याः। पुण्डाः। इह कस्माद्‌ न भवति--उदुम्बरा 
अस्मिन्‌ सन्ति, ओदुम्बरो जनपदः, वैदिशो जनपद इति ? तन्नाम्नीति वर्तते। न चात्र 
लुबन्तं तन्नामधेयं भवति॥ 


वरणादिभ्यश्च ॥ ८२ ॥ 


वरण इत्येवमादिभ्य उत्पन्नस्य चातुरर्थिकस्य प्रत्ययस्य लुब्‌ भवति । अजनपदार्थ 
आरम्भः। वरणानामदूरभवं नगरं वरणाः। श्रही । शात्मलयः। चकारोऽनुक्तसमुच्चयार्थ 
आकृतिगणतामस्य बोधयति । कटुकबदर्या अदूरभवो ग्रामः कटुकबदरी । शिरीषाः। 
काञ्ची॥ वरणाः, पूर्वौ गोदौ । आलिङ्खयायन । पर्णी । शुङी । शात्मलयः। सदाण्वी । 
वणिकि। वणिक। जालपद । मथुरा। उज्जयिनी। गया। तक्षशिला। उरशा। 
आकृत्या॥ 


शर्कराया वा ॥ ८३ ॥ 


श्कराशब्दादुत्यन्नस्य चातुरर्थिकस्य प्रत्ययस्य वा लुब्‌ भवति । वाग्रहणं किम्‌, 
यावता शर्कराशब्दः कुमुदादिषु वराहादिषु च पटूयते, तत्र पाटसामर्ध्यात्‌ प्रत्ययस्य पक्षे 
श्रवणं भविष्यति ? एवं तर्छयेतज्‌ ज्ञापयति-शकराशब्दादौत्सर्गिको भवति, तस्यायं 
विकल्पितो लुबिति। शकरा। शार्करम्‌। गणपाठात्‌ च श्रवणमृत्तरसूत्रे विहितो च दौ 
प्रत्ययौ, तदेवं षड्‌ रूपाणि भवन्ति। शकरा। शा्करम्‌। शकरिकम्‌। शा्करकम्‌। 
शाक॑रिकम्‌। शकंरीयमिति॥ 


ठक्छो च ॥ ८४ ॥ 


शकराशब्दाट्‌ ठक्‌ छ इत्येतौ प्रत्ययौ भवतश्चातुरर्थिकौ । यथासंभवमर्थसंबन्धः। 
शार्करिकम्‌। शर्करीयम्‌॥ 

नद्यां मतुप्‌ ॥ ८५ ॥ 


नद्यामभिधेयायां मतुप प्रत्ययो भवति चातुरर्थिकः। तन्नाम्नो देशस्य विशेषणं 
नदी। उदुम्बरा यस्यां सन्ति उदुम्बरावती। मशकावती । वीरणावती । पुष्करावती । 
इष्षुमती । द्रुमती । इह कस्माद्‌ न भवति- भागीरथी । भेमरथी ? मतुबन्तस्यातन्नामधेयत्वात्‌॥ 


मध्वादिभ्यश्च ॥ ८६ ॥ 


मधु इत्येवमादिभ्यः शब्देभ्यो मतुप्‌ प्रत्ययो भवति चातुरर्थिकः। अनर्थ भारम्भः। 
मधुमान्‌। बिसवान्‌॥ मधु। विस। स्थाणु। मुष्टि। इक्षु। वेणु। रम्य। ऋष्ष। 
ककन्धु । शमी । किरीर । हिम । किशरा । शर्पणा । मरुत्‌। मरुव । दार्वाधाट । शर। 
इष्टका । तक्षशिला । शक्ति । आसन्दी । आसुति। शलाका । भआमिधी । खडा । वेटा । 
मध्वादिः॥ 


कुमुदनडवेतसेभ्यो इमतुप्‌॥ ८७ ॥ 


कुमुद नड वेतस इत्येतेभ्यः शब्देभ्यो इमतुप्‌ प्रत्ययो भवति चातुरर्थिकः। कुमुदान्‌ । 
नड्वान्‌। वेतस्वान्‌ ॥ महिषाच्येति वक्तव्यम्‌॥ महिष्मान्‌ नाम देशः॥ 


नडशादाड इवलच्‌ ॥ ८८ ॥ 


नडशादशब्दाभ्यां इवलच्‌ प्रत्ययो भवति चातुरर्थिकः। यथासंभवमर्थसंबन्धः। 
नड्वलम्‌। शादलम्‌॥ 


शिखाया वलचू ॥ ८६ ॥ 


शिखाशब्दाद्‌ वलच्‌ प्रत्ययो भवति चातुरर्थिकः। यथासंभवमर्थसबन्धः। शिखावलं 
नाम नगरम्‌। मतुप्प्रकरणेऽपि शिखाया वलचं ( ५.२.११३ ) वक्ष्यति, तददेशार्थं 
वचनम्‌॥ 


उत्करादिभ्यश्छः ॥ €० ॥ 


उत्कर इत्येवमादिभ्यश्छः प्रत्ययो भवति चातुरर्थिकः। यथासंभवमर्थसंबन्धः। 
उत्करीयम्‌ । शफरीयम्‌॥ उत्कर । सफल । शफर । पिप्पल । पिप्पलीमूल । अश्मन्‌ । 
अकं । पर्ण । सुपर्ण । खलाजिन। इडा । अग्नि। तिक । कितव । आतप । अनेक । 
पलाश । तृणव । पिचुक । अश्वत्थ । शकाक्षुद्र । भच्रा। विशाला । अवरोहित । गर्तं । 
शाल । अन्य । जन्या। अजिन । मञ्च । चर्मन्‌ । उत््रोश। शान्त । खदिर । शूर्पणाय । 

श्यावनाय । नैव । बक । नितान्त । वक्ष । इन्द्रवृक्ष । आर्द्रवृक्ष । अर्जुनवृक्ष । उत्करादिः॥ 
नडादीनां कुक्‌ च ॥ ६१ ॥ 


नड इत्येवमादीनां कुगागमो भवति, छश्च प्रत्ययश्चातुरर्थिकः। यथासंभवमर्थ- 
संबन्धः। नडकीयम्‌ । प्लक्षकीयम्‌॥ नड । प्लक्ष । बिल्व । वेणु । वेत्र । वेतस । तृण। 
इक्षु । काष्ट । कपोत । क्रुञ्चाया हस्वत्वं च ( ग० सू० ६० )। तक्षन्‌ नलोपश्च ( ग० 
सू० ६१ )॥ 


शेषे ॥ ६२ ॥ 


शेष इत्यधिकारोऽयम्‌ । यानित ऊर्ध्वं प्रत्ययाननुक्रमिष्यामः, शेषेऽर्थे ते वेदितव्याः । 
उपयुक्तादन्यः शेषः। अपत्यादिभ्यश्चतुरर्थपर्यन्तेभ्यो ऽन्यो ऽर्थः शेषः। तस्येदविशेषा 
ह्यपत्य- समूहादयः, तेषु घादयो मा भूवन्निति शेषाधिकारः क्रियते। कि च, सर्वेषु 
जातादिषु घादयो यथा स्युः, अनन्तरेणैवाथदिशेन संबन्धित्येन कृतार्थता मा विज्ञायीति 
साकल्यार्थं शेषवचनम्‌। वक्ष्यति-शराष्ट्रावारपाराद्‌ घखौ" ( ४.२.६३ )-राष््रियः। 
अवारपारीणः। शेष इति लक्षणं चाधिकारश्च । चक्षुषा गृह्यते चाक्षुषं रूपम्‌ । श्रावणः 
शब्दः । दृषदि पिष्टा दार्षदाः सक्तवः। उलूखले क्षुण्णः भौलूखलो यावकः। अश्वैरुह्यत 
आश्वो रथः। चतुर्भिरुह्यते चातुरं शकटम्‌। चतुर्दश्यां दृश्यते चातुर्दशं रक्ष इति॥ 


राष्ट्रावारपाराद्‌ घखौ ॥ €३ ॥ 


राष्ट्र अवारपार इत्येताभ्यां यथासंख्यं घखावित्येतौ प्रत्ययौ भवतः। राष्टरिः। 
अवारपारीणः ॥ विगृहीतादषीष्यते॥ अवारीणः। पारीणः ॥ विपरीताच्च ॥ पारावारीणः। 
प्रकृतिविशेषोपादानमात्रेण तावत्‌ प्रत्यया विधीयन्ते । तेषां तु जातादयोऽर्थाः समर्थविभक्तयश्च 
पुरस्ताद्‌ वश्षयन्ते॥ 


ग्रामाद्‌ यखञौ ॥ 5४ ॥ 
ग्रामशब्दाद्‌ य खञ्‌ इत्येतौ प्रत्ययौ भवतः। ग्राम्यः। ग्रामीणः॥ 
कत्रयादिभ्यो ठकञ्‌ ॥ €५ ॥ 


कत्रि इत्येवमादिभ्यो ठकञ प्रत्ययो भवति। कात्रेयकः। ओम्भेयकः॥ कत्रि । 
उम्भि। पुष्कर । पुष्कल । मोदन । कुम्भी। कुण्डिन । नगर। वञ्जी। भक्ति। 


१ ~ “ज्ञायीति › इति मुद्रितेषु । २ ~ “ पुष्कल › इति नास्ति है०। 

माहिष्मती । चर्मण्वती । ग्राम। उखूया। कुड्याया यलोपश्च ( ग० सू० €२ )। 
कत्र्यादिः॥ 


कुलकुक्िग्रीवाभ्यः श्वास्यलंकारेषु ॥ ६६ ॥ 


कुलकुक्षिग्रीवाशब्देभ्यो यथासंख्यं श्वन्‌ असि अलंकार इत्येतेषु जातादिष्वर्थेषु 
ठकञ्‌ प्रत्ययो भवति । कौलेयको भवति श्वा चेत्‌। कोलोऽन्यः। कौक्षेयको भवत्यसिश्चेत्‌। 
कोक्षोऽन्यः। यैवेयको भवत्यलंकारश्चेत्‌। गवोऽन्यः॥ 


नद्यादिभ्यो ठक्‌ ॥ 5७ ॥ 


नदी इत्येवमादिभ्यो ठक्‌ प्रत्ययो भवति । नादेयम्‌ । माहेयम्‌ । पूर्वनगरीशब्दोऽत्र 
पटूयते। पौर्वनगरेयम्‌। केचित्‌ तु पूर्वनगिरीति पटन्ति, विच्छिद्य च प्रत्ययं कुर्वन्ति 
पौरेयम्‌ । वानेयम्‌ । रौरेयमिति । तदुभयमपि दर्शनं प्रमाणम्‌॥ नदी । मही । वाराणसी । 
श्रावस्ती । कौशाम्बी । नवकौशाम्बी । काशफरी । खादिरी । पूर्वनगरी । पावा । मावा। 
साल्वा । दार्वा । दाल्वा । वासेनकी । वडवाया वृषे ( ग० सू० ६३ )॥ 


दक्षिणापश्चात्पुरसस्त्यक्‌ ॥ ६८ ॥ 


दक्षिणा पश्चात्‌ पुरस्‌ इत्येतेभ्यस्त्यक्‌ प्रत्ययो भवति शेषिकः। दाकषिणात्यः। 
पाश्चात्यः। पौरस्त्यः॥ 


कापिश्याः ष्फक्‌ ॥ ६& ॥ 


कापिशीशब्दात्‌ ष्फक्‌ प्रत्ययो भवति शेषिकः। षकारो डीषर्थः। कापिशायनं 
मधु । कापिशायनी द्राक्षा ॥ बाहृल्युर्दिपर्दिभ्यश्चेति वक्तव्यम्‌॥ बाह्ायनी । ओर्दायनी । 
पादयनी॥ 


रडोरमनुष्येऽण्‌ च ॥ १०० ॥ 


रड्कुशब्दादण्‌ प्रत्ययो भवति, चकारात्‌ ष्फक्‌ च शैषिकोऽमनुष्ये ऽभिधेये । 
राडवो गौः। राङूवायणो गौः । अमनुष्य इति किम्‌? राडवको मनुष्यः। ननु च रङ्कुशब्दः 
कच्छादिषु ( ४.२.१३३ ) पट्यते, तत्र च भनुष्यतत्स्थयोर्वुञ्‌" ( ४.२.१३४ ) इति मनुष्ये 
परत्वाद्‌ वुजैव भवितव्यम्‌ , कच्छादिपाटादमनुष्येऽणपि सिद्धः, किमिह मनुष्य- 
प्रतिषेधेनाणूग्रहणेन च ? तदुच्यते, नैवायं मनुष्यप्रतिषेधः। कि तर्हि ? नजिवयुक्तन्यायेन 


9 ~ ( कुल्याया › इति बाल० । 

( परि० ७४ ) मनुष्यसदृशे प्राणिनि प्रतिपत्तिः क्रियते । तेन राडवः कम्बल इति ष्फग्‌ न 
भवति। विशेषविहितेन च ष्फकाणो बाधा मा भूदित्यण्ग्रहणमपि क्रियते॥ 


दयुप्रागपागुदक्प्रतीचो यत्‌ ॥ १०१ ॥ 


दिव्‌ प्राच्‌ अपाच्‌ उदच्‌ प्रत्यच्‌ इत्येतेभ्यो यत्‌ प्रत्ययो भवति शैषिकः । दिव्यम्‌ । 
प्राच्यम्‌। अपाच्यम्‌। उदीच्यम्‌। प्रतीच्यम्‌। अव्ययात्‌ तु कालवाचिनः परत्वात्‌ 
स्युट्युलौ भवतः। प्राक्तनम्‌॥ 


कन्थायाष्ठक्‌ ॥ १०२ ॥ 
कन्थाशब्दाट्‌ ठक्‌ प्रत्ययो भवति शेषिकः। कान्थिकः॥ 
वर्णौ वुक्‌ ॥ १०३ ॥ 
कन्थाया इत्येव । वर्णौ या कन्था तस्या वुक्‌ प्रत्ययो भवति शेषिकः। ठकोऽपवादः। 


वर्णुनमि नदः, तत्समीपो देशो वर्णुः । तदिषयार्थवाचिनः कन्थाशब्दादयं प्रत्ययः। तथाहि- 
जातं हिमवत्सु कान्थकम्‌॥ 


अव्ययात्‌ त्यप्‌ ॥ १०४ ॥ 


अव्ययात्‌ त्यप्‌ प्रत्ययो भवति शेषिकः। 
अमेहक्वतसित्रेभ्यस्त्यवूविधिर्योऽव्ययात्‌ स्मृतः। 
निनिर्भ्यां धरुवगत्योश्च प्रवेशो नियमे तथा॥ 
अमात्यः। इहत्यः। क्वत्यः। इतस्त्यः। तत्रत्यः। यत्रत्यः। परिगणनं किम्‌? 
ओपरिष्टः। पौरस्तः। पारस्तः। वृद्धात्‌ तु छो भवति। आरातीयः ॥ त्य्‌ नेर्धुवे॥ 
नियतं धुवं नित्यम्‌ ॥ निसो गते॥ निर्गतो वणश्रिमेभ्यो निष्व्यश्चण्डालादिः ॥ 
आविस- शछन्दसि॥ आविसृशब्दाच्‌ छन्दसि त्यप्‌ प्रत्ययो भवति। आविष्ट्यो वर्धति9 
( ऋ० १,६५.५ ) ॥ अरण्याणू णो वक्तव्यः॥ आरण्याः सुमनसः ॥ दूरादेत्यः॥ 
दूरेत्यः पथिकः ॥ उत्तरादाहञ्‌॥ ओौत्तराहम्‌॥ 


एेषमोह्यःश्वसो ऽन्यतरस्याम्‌ ॥ १०५ ॥ 


एेषमस्‌ ह्यस्‌ श्वस्‌ इत्येतेभ्योऽन्यतरस्यां त्यप्‌ प्रत्ययो भवति शेषिकः। एषमस्त्यम्‌, 
एेषमस्तनम्‌। ह्यस्त्यम्‌, ह्यस्तनम्‌। श्वस्त्यम्‌, श्वस्तनम्‌। श्वसस्तुट्‌ च ( ४.३.१५ ) 
इति ठञपि तृतीयो भवति । शौवस्तिकम्‌॥ 

तीररूप्योत्तरपदादञ्जौ ॥ १०६ ॥ 


तीरोत्तरपदाद्‌ रूप्योत्तरपदात्‌ च प्रातिपदिकाद्‌ यथासंख्यमञ्‌ ज इत्येतौ प्रत्ययौ 
भवतः शेषिको । अणोऽपवादौ । काकतीरम्‌ । पाल्वलतीरम्‌ । रूप्योत्तरषदात्‌-वाकरूप्यम्‌। 
शेवरूप्यम्‌। तीररूप्यान्तादिति नोक्तम्‌, बहुचूप्रत्ययपूर्वाद्‌ मा भूदिति। बाहुतीरम्‌। 
अणेव भवति॥ 


दिकमूर्वपदादसज्ञायां जः ॥ १०७ ॥ 


असंज्ञायामिति प्रकृतिविशेषणम्‌ । दिक्पूर्वपदात्‌ प्रातिपदिकादसज्ञाविषयाद्‌ जः 
प्रत्ययो भवति शेषिकः। अणोऽपवादः। पौर्वशालः। दाक्षिणशालः। आपरशालः। 
असंज्ञायामिति किम्‌ ? पूर्वैषुकामशमः। अपरैषुकामशमः। दिक्संख्ये सज्ञायाम्‌” ( २. 
१.८० ) इति समासः। प्राचां ग्रामनगराणाम्‌" (७.३.१४ ) इत्युत्तरपदवृद्धिः। पदग्रहणं 
स्वरूपविधिनिरासार्थम्‌॥ 


मद्रेभ्योऽञ्‌ ॥ १०८ ॥ 


दिकपूर्वपदादित्येव । दिवमूर्वपदाद्‌ मद्रशब्दादस्‌ प्रत्ययो भवति शेषिकः। पौर्वमद्रः। 
आपरमद्रः। दिशोऽमद्राणाम्‌" ( ७.३.१३ ) इति पर्युदासादादिवृद्धिरेव॥ 


उदीच्यग्रामाच्च बहचोऽन्तोदात्तात्‌ ॥ १०६ ॥ 


दिग्ग्रहणं निवृत्तम्‌ । उदीच्यग्रामवाचिनः प्रातिपदिकाद्‌ बहचोऽन्तोदात्ताद्‌ अञ्‌ 
प्रत्ययो भवति शेषिकः। अणोऽपवादः। शेवपुरम्‌। माण्डवपुरम्‌। उदीच्यग्रामादिति 
किम्‌ ? माथुरम्‌। बहच इति किम्‌? ध्वजी-ध्वाजम्‌। अन्तोदात्तादिति किम्‌ ? 
शा्करीधानम्‌। शर्करीधानशब्दे लित्स्वरेण धाशब्द उदात्तः॥ 


प्रस्थोत्तरपदपलदयादिकोपधादणु ॥ ११० ॥ 


प्रस्थोत्तरपदात्‌ पलद्यादिभ्यः ककारोपधात्‌ च प्रातिपदिकादण प्रत्ययो भवति शेषिकः। 
उदीच्यग्रामलक्षणस्याजोऽपवादः। माप्रीप्रस्थः। माहकीप्रस्थः। पलद्यादिभ्यः-पालदः। 
पारिषदः। ककारोपधात्‌-नैलीनकः। चेयातकः। पलद्यादिषु यो वाहीकग्रामः, ततष्टञ्जियोः 
( ४.२.११७ ) अपवादः। यथा-गौष्टी, नैतकीति । गोमतीशब्दः पट्यते, ततो रोपधेतोः 
प्राचाम्‌" ( ४.२.१२३ ) इति वुजोऽपवादः। वाहीकशब्दः कोपधोऽपि पुनः पटूयते परं छ 
(४.२.११४ ) बाधितुम्‌ । अणूग्रहणं बाधकबाधनार्थम्‌॥ पलदी । परिषत्‌ । यकृल्लोमन्‌ । 
9 ~ ˆ बाहुरूप्यम्‌ ` इति मुद्ितेषु । २ - ' धानशब्द ` इति दै०। 

रोमक । कालकूट । पटच्चर । वाहीक । कलकीट । मलकीट । कमलकीट । कमलभिदा । 
गोष्टी । कमलकीर। बाहुकीट । नैतकी । परिखा । शूरसेन । गोमती । उदयान । 
पलद्यादिः॥ 


कण्वादिभ्यो गोत्रे ॥ १११ ॥ 


गोत्रमिह न प्रत्ययार्थो न च प्रकृतिविशेषणम्‌ । तर्येव संबध्यते-कण्वादिभ्यो 
गोत्रे यः प्रत्ययो विहितः, तदन्तेभ्य एवाण्‌ प्रत्ययो भवति शेषिकः। छस्यापवादः। 
काण्वाश्छात्राः। गौकक्षाः॥ 


इञश्च ॥ ११२ ॥ 


गोत्र इत्येव । गोत्रे य इञ विहितः, तदन्तात्‌ प्रातिपदिकादण्‌ प्रत्ययो भवति 
शेषिकः। छस्यापवादः। दाक्षाः। प्लाक्षाः। माहकाः। गोत्र इत्येव- सौतङ्गमेरिदं 
सौतङ्मीयम्‌॥ 


न दयचः प्राच्यभरतेषु ॥ ११३ ॥ 


दचचः प्रातिपदिकात्‌ प्राच्यभरतगोत्रादिजन्तादण्‌ प्रत्ययो न भवति। पूर्वेण 
प्राप्तः प्रतिषिध्यते । पैङ़्ीयाः। प्रौष्टीयाः। चैदीयाः। पौष्कीयाः। काशीयाः। पाशीयाः। 
द्यच इति किम्‌ ? पान्नागाराः। प्राच्यभरतेष्विति किम्‌ ? दाक्षाः। काशीया इति 
कथमुदाहतम्‌ , यावता काश्यादिभ्यष्टञ्जिटाभ्यां ( ४.२.११६ ) भवितव्यम्‌ ? नैतदस्ति। 
देशवाचिनः काशिशब्दस्य तत्र ग्रहणम्‌ , चेदिशब्देन साहचर्यात्‌। गोत्रात्‌ तु वृद्धाच्छः" 
( ४.२.११४ ) एव भवति। ज्ञापकाद्‌ ( २.४.६६ ) अन्यत्र प्राच्यग्रहणेन भरतग्रहणं न 
भवतीति स्वशब्देन भरतानामुपादानं कृतम्‌॥ 


वृद्धाच्छः ॥ ११४ ॥ 


गोत्र इति नानुवर्तते । सामान्येन विधानम्‌ । वृद्धात्‌ प्रातिपदिकाच्‌ छः प्रत्ययो 
भवति शेषिकः। अणोऽपवादः। गार्गीयः। वात्सीयः। शालीयः। मालीयः। 
अव्ययतीररूप्योत्तरपदोदीच्यग्रामकोपधविधीन्‌ ( ४.२.१०४, १०६, १०६, ११० ) तु 
परत्वाद्‌ बाधते॥ 


भवतष्ठक्छसौ ॥ ११५ ॥ 


9 - “ चैदिशब्देन ' इति मुद्रितपाटः। “ बेदि० › इति पाठान्तरम्‌ । 

वृद्धादित्येव । भवच्छब्दाद्‌ वृद्धात्‌ टक्छसित्येतौ प्रत्ययौ भवतः शैषिकौ । एस्या- 
पवादौ । सकारः पदसन्ञार्थः। भवतस्त्यदादित्वाद्‌ वृद्धसंज्ञा। भावत्कः। भवदीयः। 
अवृद्धात्‌ तु भवतः शतुरणेव भवति । भावतः॥ 


काश्यादिभ्यष्टज्जिटौ ॥ ११६ ॥ 


काशि इत्येवमादिभ्यष्टञ्‌ जिट इत्येतौ प्रत्ययौ भवतः शेषिकौ । इकार उच्चारणार्थः। 
जकार एवोभयत्र विपर्यस्तदेशोऽनुबन्धः। स््रीप्रत्यये विशेषः। काशिकी, काशिका । 
चैदिकी, चैदिका। वृद्धादित्यत्रानुवर्तते। ये त्ववृद्धाः पट्यन्ते वचनप्रामाण्यात्‌ तेभ्यः 
प्रत्ययविधिः। देवदत्तशब्दः पटूयते, तस्य एट्‌ प्राचां देशे" ( १.१.७५ ) इति वृद्धसनज्ञा 
देवदत्तिकः। वाहीकग्रामस्य तु नास्ति वृद्धसंज्ञा । दैवदत्तः। कथं भाष्य उदाहतम्‌-वा 
नामधेयस्य वृद्धसंज्ञा वेदितव्या-देवदत्तीयाः, दैवदत्ताः ( महाभाष्य १.१८६ ) इति, 
यावता वृद्धसज्ञापक्षे काश्यादित्वाट्‌ ठञ्जिटाभ्यां भवितव्यम्‌ ? तत्रैवं वर्णयन्ति-वा 
नामधेयस्येति व्यवस्थितविभाषेयम्‌, सा छे कर्तव्ये भवति, ठञ्जिटयोर्न भवतीति॥ काशि । 
चेदि। संज्ञा । संवाह । अच्युत । मोहमान । शकुलाद । हस्तिकर्षू । कुदामन्‌ । हिरण्य । 
करण । गोधाशन । भोरिकि। भौलिङ्कि। अरिन्दम । सर्वमित्र । देवदत्त। साधुमित्र। 
दासमित्र। दासग्राम। सौधावतान। युवराज । उपराज। सिन्धुमित्र । देवराज । 
आपदादिपूर्वपदात्‌ कालात्‌ ( ग० सू० ६४)। आपत्कालिकी, भापत्कालिका । ओैर्ध्वकालिकी, 
ओर्ध्वकालिका । तात्कालिकी, तात्कालिका॥ 


वाहीकग्रामेभ्यश्च ॥ ११७ ॥ 
वृद्धादित्येव । वाहीकग्रामवाचिभ्यो वृद्धेभ्यष्टञ्जिटौ प्रत्ययौ भवतः शेषिकौ । 
छस्यापवादौ । शाकलिकी, शाकलिका । मान्थविकी, मान्थविका॥ 


विभाषोशीनरेषु ॥ ११८ ॥ 


वृद्धादिति वर्तते, वाहीक ग्रामेभ्य इति च । उशीनरेषु ये वाहीकग्रामाः, तदाचिभ्यो 
वृद्धेभ्यः प्रातिपदिकेभ्यो विभाषा टञ्जिटौ प्रत्ययौ भवतः। आह्जालिकी, आह्जालिका, 
आहजालीया । सौदर्शनिकी, सौदर्शनिका, सोदर्शनीया॥ 


ओर्देशे ठञ्‌ ॥ ११६ ॥ 


वृद्धादिति नानुवर्तते, उत्तरसूत्रे पनरवृद्वग्रहणात्‌ । उवर्णान्ताद्‌ देशवाचिनः प्रातिपदिकाद्‌ 
ठञ्‌ प्रत्ययो भवति शेषिकः। नैषादकर्षुकः । शावरजम्बुकः। देश इति किम्‌ ? पटोश्छात्राः 


9 ~ (बैदिकी, बेदिका ` इति मुद्रितः पाटः। २ ~ ˆ बेदि ' इति पाठान्तरम्‌ । 

पाटवाः। टञ्जिटयोः प्रकरणे ठञः केवलस्यानुवृत्तिर्न लभ्यत इति ठञ्ग्रहणं कृतम्‌॥ 
वृद्धात्‌ प्राचाम्‌ ॥ १२० ॥ 


ओर्देश इत्येव । उवर्णान्ताद्‌ वृद्धात्‌ प्राग्देशवाचिनः प्रातिपदिकाद्‌ टञ्‌ प्रत्ययो 
भवति शेषिकः। आढकजम्बुकः। शाकजम्बुकः। नापितवास्तुकः । पूर्वेणैव ठजि सिद्धे 
नियमार्थं वचनम्‌-वृद्धादेव प्राचाम्‌ , अवृद्धाद्‌ न भवतीति । मल्लवास्तु-माल्लवास्तवः॥ 


धन्वयोपधाद्‌ वुञ्‌ ॥ १२१ ॥ 


वृद्धादिति वर्तते, देश इति च । धन्ववाचिनो यकारोपधात्‌ च देशाभिधायिनो 
वृद्धात्‌ प्रातिपदिकाद्‌ वुञ्‌ प्रत्ययो भवति शेषिकः। धन्वशब्दो मसुदेशवचनः। पारेधन्वकः। 
एेरावतकः। योपधात्‌-सांकाश्यकः। काम्पिल्यकः॥ 


प्रस्थपुरवहान्ताच्च ॥ १२२ ॥ 


वृद्धादित्येव, देश इति च। अन्तशब्दः प्रत्येकमभिसंबध्यते। प्रस्थ पुर वह 
इत्येवमन्ताद्‌ देशवाचिनः प्रातिपदिकाद्‌ वृद्धाद्‌ वुञ्‌ प्रत्ययो भवति शैषिकः । छस्यापवादः। 
मालाप्रस्थकः। नान्दीपुरकः। कान्तीपुरकः। पेलुवहकः। फाल्गुनीवहकः। पुरान्तो 
रोषधः, तत उत्तरसूत्रेणैव सिद्धम्‌ , अप्रागर्थमिह ग्रहणम्‌॥ 


रोपधेतोः प्राचाम्‌ ॥ १२३ ॥ 


वृद्धादित्येव, देश इति च। तदिशेषणं प्राग्ग्रहणम्‌ । रोपधादीकारान्तात्‌ च 
प्राग्देश- वाचिनो वृद्धाद्‌ वुञ्‌ प्रत्ययो भवति शेषिकः। छस्यापवादः। पाटलिपुत्रकाः। 
एेकचक्रकाः। ईतः खल्वपि-काकन्दी-काकन्दकः। माकन्दी-माकन्दकः। प्राचामिति 
किमू ? दात्तामित्रीयः। तपरकरणं विस्पष्टार्थम्‌॥ 


जनपदतदवध्योश्च ॥ १२४ ॥ 


वृद्धादित्येव, देश इति च । तदिशेषणं जनपदतदवधी । वृद्धात्‌ जनपदवाचिन- 
स्तदवधिवाचिनश्च प्रातिपदिकाद्‌ वुञ्‌ प्रत्ययो भवति शेषिकः। एस्यापवादः। आभिसारकः। 
आदर्शकः। जनपदावधेः खल्वपि-ओपुष्टकः। श्यामायनकः। तदवधिरपि जनपद एव 
गृह्यते न ग्रामः। किमर्थ तर्हिं अवधिग्रहणम्‌ ? बाधकबाधनार्थम्‌ । गर्तोत्तरपदाच्छं 
बाधित्वा वुञेव जनपदावधैर्भवति । तरैगर्तकः॥ 


अवृद्धादपि बहुवचनविषयात्‌ ॥ १२५ ॥ 

जनपदतदवध्योरित्येव। अवृद्धाद्‌ वृद्धात्‌ च जनपदात्‌ तदवधिवाचिनश्च 
बहुवचन विषयात्‌ प्रातिपदिकाद्‌ वुञ्‌ प्रत्ययो भवति शेषिकः। अण्छ्योरपवादः। 
अवृद्धाद्‌ जनपदात्‌ तावत्‌-अङ्गाः। वङ्गाः। कलिङ्गाः। आङ्गकः । वाङ्गकः । कालिङ्ककः। 
अवृद्धाज्जनपदावधेः-भजमीढाः। अजक्रन्दाः। आजमीटकः। आजक्रन्दकः। वृद्धात्‌ 
जनपदात्‌-दार्वाः। जाम्ब्वाः दार्वकः। जाम्ब्वकः। वृद्धाद्‌ जनपदावधेः-कालजञ्जराः। 
वैकुलिशाः। कालजञ्जरकः। वैकुलिशकः। विषयग्रहणमनन्यत्रभावार्थम्‌ । जनपदैकशेषबहूत्वे 
मा भूत्‌। वर्तन्यः-वार्तनः। अपिग्रहणं किम्‌, यावता वृद्धात्‌ पूर्वेणैव सिद्धम्‌ ? 
तक्रकौण्डिन्य- न्यायेन बाधा मा विज्ञायीति समुच्चीयते॥ 


कच्छाग्निवक्त्रगतोत्तिरपदात्‌ ॥ १२६ ॥ 


देश इत्येव । उत्तरपदशब्दः प्रत्येकमभिसंबध्यते। कच्छादयुत्तरपदाद्‌ देशवाचिनः 
प्रातिपदिकात्‌ चावृद्धाद्‌ वृद्धात्‌ च वुच्‌ प्रत्ययो भवति शेषिकः। छाणोरपवादः। दारुकच्छकः। 
पैप्पलीकच्छकः । काण्डाग्नकः । वैभुजाग्नकः । एेन्द्रवक्त्रकः। सैन्धुवक्त्रकः। बाहुगर्तकः । 
चाक्रगर्तकः॥ 


धूमादिभ्यश्च ॥ १२७ ॥ 


धूमादिभ्यो देशवाचिभ्यः प्रातिपदिकेभ्यो वुच्‌ प्रत्ययो भवति शेषिकः। भणादेरपवादः। 
धोमकः। खाण्डकः। पाथेयशब्दः पटूयते, तस्य योपधत्वादेव वुजि सिद्धे सामध्यदिदेशार्थ 
ग्रहणम्‌। तथा विदेहानर्तशब्दयोर्जनपदलक्षणे वुजि सिद्धेऽदेशार्थः पाटः। विदेहानां 
क्षत्रियाणां स्वं वैदेहकम्‌। आनर्तकम्‌ । समुद्रशब्दः पट्यते, तस्य नावि मनुष्ये च 
वुजिष्यते। सामुद्रिका नौः। सामुद्रको मनुष्यः। अन्यत्र न भवति-सामुद्रं जलमिति॥ 
धूम। खण्ड । शशादन । आर्जुनाद । दाण्डायनस्थली । माहकस्थली । घोषस्थली । 
माषस्थली । राजस्थली । राजगृह । सत्रासाह । भक्षास्थली । मद्रकूल। गर्तकूल । 
आञ्जीकूल । दुव्याहाव । व्रयाहाव। संहीय । वर्वर। वर्चगर्तं। विदेह । आनर्त । 
माटर। पाथेय । घोष । शिष्य । मित्र । वल । आराज्ञी । धार्तराज्ञी। अवयात । तीर्थ । 
कूलात्‌ सौवीरेषु ( ग० सू० €५ )। समुद्रान्नावि मनुष्ये च ( ग० सू० €६ )। कुक्षि। 
अन्तरीप। दीप। अरुण । उज्जयिनी । दक्षिणापथ । साकेत॥ 


नगरात्‌ कुत्सनप्रावीण्ययोः ॥ १२८ ॥ 


नगरशब्दाद्‌ वुञ्‌ प्रत्ययो भवति शैषिकः कुत्सने प्रावीण्ये च गम्यमाने । प्रत्ययार्थ- 
विशेषणं चैतत्‌, कुत्सने प्रावीण्ये च जातादौ प्रत्ययार्थ इति । कुत्सनं निन्दनम्‌ । प्रावीण्यं 
नैपुण्यम्‌ । 

केनायं मुषितः पन्था गात्रे पक्ष्मालिधूसरः। 
इह नगरे मनुष्येण संभाव्यत एतन्नागरकेण । चोरा हि नागरका भवन्ति । 
केनेदं लिखितं चित्रं मनोनेत्रविकाशि यत्‌। 
इह नगरे मनुष्येण संभाव्यत एतन्नागरकेण । प्रवीणा हि नागरका भवन्ति । 
कुत्सनप्रावीण्ययोरिति किम्‌ ? नागरा ब्राह्मणाः। कत्र्यादिषु तु संज्ञाशब्देन साहचर्यात्‌ 
संज्ञानगरं पट्यते, तस्मिन्‌ नागरेयकमिति प्रत्युदाहार्यम्‌॥ 


अरण्यान्‌ मनुष्ये ॥ १२६ ॥ 


अरण्यशब्दाद्‌ वुञ्‌ प्रत्ययो भवति शैषिको मनुष्येऽभिधेये। ओपसंख्यानिकस्य 
णस्यापवादः। आरण्यको मनुष्यः ॥ पथ्यध्यायन्यायविहारमनुष्यहस्तिष्विति वक्तव्यम्‌॥ 
आरण्यकः पन्थाः। आरण्यकोऽध्यायः। आरण्यको न्यायः। आरण्यको विहारः। 
आरण्यको मनुष्यः। आरण्यको हस्ती ॥ वा गोमयेषु ॥ आरण्याः, आरण्यका गोमयाः। 
एतेष्विति किम्‌ ? आरण्याः पशवः॥ 


विभाषा कुरुयुगन्धराभ्याम्‌ ॥ १३० ॥ 


कुरु युगन्धर इत्येताभ्यां विभाषा वुञ्‌ प्रत्ययो भवति शेषिकः। कौरवकः, 
कौरवः। यौगन्धरकः, यौगन्धरः। जनपदशब्दावेतौ, ताभ्याम्‌ अवृद्धादपि०' ( ४.२. 
१२५ ) इति नित्ये वुजि प्राप्ते विकल्प उच्यते । कुरुशब्दः कच्छादिषु ( ४.२.१३३ ) अपि 
पट्यते, तत्र वचनादणपि भविष्यति । सैषा युगन्धरार्था विभाषा । भमनुष्यतत्स्थयोः० 
( ४.२.१३४) तु कुरुशब्दाद्‌ नित्य एव वुन्‌ प्रत्ययो भवति । कौरवको मनुष्यः, कौरवकमस्य 
हसितमिति॥ 


मद्रवृज्योः कन्‌ ॥ १३१ ॥ 


मद्रवृजिशब्दाभ्यां कन्‌ प्रत्ययो भवति शेषिकः। जनपदवुजोऽपवादः। मद्रेषु 
जातो मद्रकः। वृजिकः॥ 


कोपधादण्‌ ॥ १३२ ॥ 


देश इत्येव । ककारोपधात्‌ प्रातिपदिकादण्‌ प्रत्ययो भवति शैषिकः। जनपदवुजोऽपवादः। 
अन्यत्र जनपदं मुक्त्वा पूर्वेण ( ४.२.११० ) एव कोपधादणि सिद्धम्‌ । ऋषिकेषु जातः, 
आर्षिकः। माहिषिकः। अण्ग्रहणमुवणन्तादपि यथा स्यात्‌ । इक्ष्वाकुषु जात एेक्ष्वाकः॥ 


१ - ^ पारिशेष्यात्‌ ` इति बाल०। 

कच्छादिभ्यश्च ॥ १३३ ॥ 


देश इत्येव । कच्छ इत्येवमादिभ्यो देशवाचिभ्योऽण्‌ प्रत्ययो भवति शेषिकः। 
वुजादेरपवादः। काच्छः। सैन्धवः। वार्णवः। कच्छशब्दो न बहुवचनविषयः, तस्य 
मनुष्यतत्स्थयोर्वुजर्थः ( ४.२.१३४ ) पाटः। विजापकशब्दः पटूयते। तस्य कोपधत्वाद्‌ 
( ४.२.१३२ ) एवाणि सिद्ध इह ग्रहणमुत्तरार्थम्‌॥ कच्छ । सिन्धु । वर्णु । गन्धार । 
मधुमत्‌। कम्बोज । कश्मीर । साल्व । कुरु । रङ्कु । अणु । खण्ड । दीप। अनूप । 
अजवाह । विजापक। कुलून । कच्छादिः॥ 


मनुष्यतत्स्थयोर्वुज्‌ ॥ १३४ ॥ 


कच्छादिभ्य इत्येव । मनुष्ये मनुष्यस्थे च जातादौ प्रत्ययार्थं कच्छादिभ्यो वुञ्‌ 
प्रत्ययो भवति। अणोऽपवादः। काच्छको मनुष्यः। काच्छकमस्य हसितम्‌ , जल्पितम्‌ । 
काच्छिका चूडा । सैन्धवको मनुष्यः। सैन्धवकमस्य हसितम्‌ , जल्पितम्‌। सैन्धविका 
चूडा । मनुष्यतत्स्थयोरिति किम्‌ ? काच्छो गौः। सैन्धवः। वार्णवः॥ 


अपदातौ साल्वात्‌ ॥ १३५ ॥ 


साल्वशब्दः कच्छादिषु पटूयते, ततः पूर्वेणैव मनुष्यतत्स्थयोर्वुजि सिद्धे नियमार्थ 
वचनम्‌। अपदातावेव मनुष्ये मनुष्यस्थे च साल्वशब्दाद्‌ वुञ्‌ प्रत्ययो भवति । साल्वको 
मनुष्यः। साल्वकमस्य हसितम्‌, जल्पितम्‌ । अपदाताविति किम्‌ ? साल्वः पदातिर्व्रनति॥ 


गोयवाग्वोश्च ॥ १३६ ॥ 


गवि यवाग्वां च जातादौ प्रत्ययार्थं साल्वशब्दाद्‌ वुञ्‌ प्रत्ययो भवति शैषिकः। 
कच्छाद्यणोऽपवादः। साल्वको गौः। साल्विका यवागूः। साल्वमन्यत्‌॥ 


गर्तोत्तरपदाच्छः ॥ १३७ ॥ 


देश इत्येव । गर्तोत्तिरपदाद्‌ देशवाचिनः प्रातिपदिकात्‌ छः प्रत्ययो भवति शेषिकः। 
अणोऽपवादः। वाहीकग्रामलक्षणं च प्रत्ययं परत्वाद्‌ बाधते । वृकगर्तीयम्‌ । शृगालगर्तीयम्‌ । 
श्वाविद्गर्तीयम्‌ । उत्तरपदग्रहणं बहुचपूर्वनिरासार्थम्‌। बाहूगर्तम्‌॥ 


गहादिभ्यश्च ॥ १३८ ॥ 


गह इत्येवमादिभ्यः प्रातिपदिकेभ्यश्छः प्रत्ययो भवति शेषिकः। अणादेरपवादः। 
गहीयः। अन्तःस्थीयः। देशाधिकारेऽपि संभवापक्षं विशेषणम्‌, न सर्वेषाम्‌। मध्य मध्यमं 

चाण्‌ चरण इति पट्यते, तस्यायमर्थः। मध्यशब्दः प्रत्ययसन्नियोगेन मध्यममापद्यते । 
मध्यमीयाः। चरणे तु प्रत्ययार्थेऽणू भवति, माध्यमा इति । तदेतद्‌ विशेष एव स्मर्यते- 
पृथिवीमध्यस्य मध्यमभावः, चरणसंबन्धेन निवासलक्षणोऽणिति च । मुखपारश्वतसोर्लोपश्च । 
मुखतीयम्‌ । पार्श्वतीयम्‌ । कुगू जनस्य परस्य च । जनकीयम्‌ । परकीयम्‌ । देवस्य 
चेति वक्तव्यम्‌ । देवकीयम्‌ । वेणुकादिभ्यश्छण्‌ वक्तव्यः। आकृतिगणोऽयम्‌ । वैणुकीयम्‌। 
वैत्रकीयम्‌ । ओत्तरपदकीयम्‌। प्रास्थकीयम्‌ । माध्यमकीयम्‌॥ गह । अन्तःस्थ । सम। 
विषम । मध्य मध्यमं चाणू चरणे ( ग० सू० €७ )। उत्तम । अङ । वङ्ग । मगध । 
पूर्वपक्ष । अपरपक्ष । अधमशाख । उत्तमशाख । समानशाख । एकग्राम । एकवृक्ष । 
एकपलाश । इष्वग्र। इष्वनी । अवस्यन्दी । कामप्रस्थ । खाडायनि । कावेरणि । 
शेशिरि। शौङ्कि। आसुरि। आहिसि। आमित्रि। व्याडि। वैदजि। भौनि। 
आढचश्चवि । आनृशंसि । सौवि । पारकि । अग्निशर्मन्‌ । देवशर्मन्‌ । श्रौति। आरटकि। 
वात्मीकि। क्षेमवृद्धिन्‌। उत्तर। अन्तर। मुखपा्वतसोर्लोपः ( ग० सू० €८ )। 
जनपरयोः कुक्‌ च ( ग० सू० ६६ )। देवस्य च ( ग० सू० १०० )। वेणुकादिभ्यश्छण्‌ 
( ग० सू० १०१)। गहादिः॥ 


प्राचां कटादेः ॥ १३६ ॥ 


देश इत्येव, तदिशेषणं प्राग्ग्रहणम्‌ । प्राग्देशवाचिनः कटादेः प्रातिपदिकाच्‌ छः 
प्रत्ययो भवति शेषिकः। अणोऽपवादः। कटनगरीयम्‌ । कटघोषीयम्‌ । कटपल्वलीयम्‌॥ 


राज्ञःक् च ॥ १४० ॥ 


संभवाद्‌ देशाधिकारो न विशेषणम्‌ । राज्ञः ककारश्चान्तादेशो भवति छश्च 
प्रत्ययः। राजकीयम्‌ । आदेशमात्रमिह विधेयम्‌ , प्रत्ययस्तु वृद्धाच्छः' ( ४.२. ११४ ) 
इत्येव सिद्धः॥ 


वृद्धादकेकान्तखोपधात्‌ ॥ १४१ ॥ 


देश इत्येव । वृद्धाद्‌ देशवाचिनोऽक इक इत्येवमन्तात्‌ खकारोपधात्‌ च 
प्रातिपदिकाच्‌ छः प्रत्ययो भवति शेषिकः। कोपधलक्षणस्याणोऽपवादः, वाहीकग्रामलक्षणस्य 
च प्रत्ययस्य, रोपधेतोः प्राचाम्‌" ( ४.२.१२३ ) इति च । अकान्तात्‌ तावत्‌-भारीहणकीयम्‌। 
दरोषणकीयम्‌। इकान्तात्‌-आश्वपथिकीयम्‌। शात्मलिकीयम्‌। खोपधात्‌-कौटिशिखीयम्‌। 
आयोमुखीयम्‌ ॥ अकेकान्तग्रहणे कोपधग्रहणं सौसुकादयर्थम्‌॥ सौसुकीयम्‌। मौसुकीयम्‌। 
एेन्द्रवेणुकीयम्‌॥ 

कन्थापलदनगरग्रामहदोत्तरषदात्‌ ॥ १४२ ॥ 


देश इत्येव, वृद्धादिति च । कन्धादत्तरपदाद्‌ देशवाचिनो वृद्धात्‌ प्रातिपदिकाच्‌ 
छः प्रत्ययो भवति शेषिकः। वाहीकग्रामादिलक्षणस्य प्रत्ययस्यापवादः। दाक्षिकन्थीयम्‌ । 
माहिकिकन्थीयम्‌ । दाक्षिपलदीयम्‌ । माहिकिपलदीयम्‌ । दाक्षिनगरीयम्‌। माहिकिनगरीयम्‌ । 
दाक्षिग्रामीयम्‌ । माहिकिग्रामीयम्‌। दाक्षिहदीयम्‌। माहिकिहदीयम्‌॥ 


पर्वताच्च ॥ १४३ ॥ 


पर्वतशब्दाच्‌ छः प्रत्ययो भवति शेषिकः। अणोऽपवादः। पर्वतीयो राजा । 
पर्वतीयः पुरुषः॥ 


विभाषामनुष्ये ॥ १४४ ॥ 


पर्वतशब्दाच्‌ छः प्रत्ययो भवति वामनुष्ये वाच्ये । पूर्वेण नित्ये प्राप्ते विकल्प 
उच्यते। पर्वतीयानि फलानि, पार्वतानि फलानि । पर्वतीयमुदकम्‌, पार्वतमुदकम्‌ । 
अमनुष्य इति किम्‌ ? पर्वतीयो मनुष्यः॥ 


कृकणपर्णाद्‌ भारदाजे ॥ १४५ ॥ 


देश इत्येव । भारदाज शब्दोऽपि देशवचन एव, न गोत्रशब्दः। प्रकृतिविशेषणं 
चेतत्‌, न प्रत्ययार्थः। कृकणपर्णशब्दाभ्यां भारदाजदेशवाचिभ्यां छः प्रत्ययो भवति 
शेषिकः। कृकणीयम्‌ । पर्णीयम्‌। भारद्ाज इति किम्‌ ? कार्कणम्‌ । पार्णम्‌॥ 


॥ इति श्रीजयादित्यविरयचितायां काशिकायां वृत्तौ चतुर्थाध्यायस्य दितीयः पादः॥ 


गो ® सि 

॥ चतुर्थाध्यायस्य तृतीयः पादः ॥ 


युष्मदस्मदोरन्यतरस्यां खज्‌ च ॥ १ ॥ 


देशाधिकारो निवृत्तः। युष्मदस्मदोः खञ्‌ प्रत्ययो भवति शेषिकः। चकाराच्‌ 
छश्च । अन्यतरस्याग्रहणाद्‌ यथाप्राप्तम्‌ । तदेते त्रयः प्रत्यया भवन्ति, तत्र वैषम्याद्‌ 
यथासंख्यं न भवति । त्यदादित्वाद्‌ वृद्धसंज्ञकयोरयुष्मदस्मदोशछे प्राप्ते प्रत्येक प्रत्ययत्रयं 
विधीयते । यौप्माकीणः। आस्माकीनः। युष्मदीयः। अस्मदीयः। यौष्माकः। आस्माकः॥ 


तस्मिनिणि च युष्माकास्माकौ ॥ २ ॥ 


तस्मिनिति साक्षाद्‌ विहितः खञ्‌ निर्दिश्यते, न चकारानुकृष्टश्छः। तस्मिन्‌ 
खनि अणि च युष्मदस्मदोर्यथासंख्यं युष्माक अस्माक इत्येतावादेशौ भवतः। निमित्तयोरादेशौ 
प्रति यथासंख्यं कस्माद्‌ न भवति ? योगविभागः करिष्यते, तस्मिन्‌ खञि युष्मद- 
स्मदोर्युष्माकास्माकौ भवतः। ततोऽणि चेति। यौष्माकीणः। आस्माकीनः। यौष्माकः। 
आस्माकः। तस्मिननणि चेति किम्‌ ? युष्मदीयः। अस्मदीयः॥ 


तवकममकावेकवचने ॥ ३ ॥ 


एकवचनपरयोर्युष्मदस्मदोस्तवक ममक इत्येतावादेशौ भवतो यथासंख्यं तस्मिन्‌ 
खनि अणि च परतः। निमित्तयोस्तु यथासंख्यं पूर्ववदेव न भवति। ननु च न 
लुमताङ्स्य' ( १.१.६३ ) इति प्रत्ययलक्षणप्रतिषेधादेकवचनपरता युष्मदस्मदोर्न संभवति? 
वचनात्‌ प्रत्ययलक्षणं भविष्यति । अथवा नैवेदं प्रत्ययग्रहणम्‌ । कि तर्हि ? अन्वर्थग्रहणम्‌ । 
एकवचने युष्मदस्मदी एकस्यार्थस्य वाचके तवकममकावादेशौ प्रतिपद्येते इति सूत्रार्थः। 
तावकीनः। मामकीनः। तावकः। मामकः। तस्मिननणि चेत्येव-त्वदीयः। मदीयः॥ 


अर्धाद्‌ यत्‌ ॥ ४ ॥ 


अर्धशब्दाद्‌ यत्‌ प्रत्ययो भवति शेषिकः। अणोऽपवादः। अर्ध्यम्‌ ॥ सपूर्वपदाट्‌ 
ठञ्‌ वक्तव्यः॥ बालेयार्धिकम्‌ । गौतमार्धिकम्‌॥ 


परावराधमोत्तमपूर्वाच्च ॥ ५ ॥ 


पर अवर अधम उत्तम इत्येवपूर्वाच्‌ चार्धाद्‌ यत्‌ प्रत्ययो भवति शेषिकः। परार्ध्यम्‌ । 


9 ~ "प्रत्ययलक्षणम्‌ › इति मुद्रितेष्वपपाटः । 

अवरार्ध्यम्‌। अधमार्ध्यम्‌। उत्तमार्ध्यम्‌। पूर्वग्रहणं किम्‌, परावराधमोत्तमेभ्य इत्ये- 
वोच्यते, अधदिति वर्तते । तस्य तदूर्वता विज्ञास्यते ? परावरशब्दावदिग्ग्रहणावपि स्तः, 
परं सुखम्‌ अवरं सुखमिति। तत्र कृतार्थत्वाद्‌ दिक्छब्दपक्षे परेण ठञ्यतौ स्याताम्‌ । 
अस्मात्‌ पूर्वग्रहणाद्‌ यत्‌ प्रत्ययो भवति- परार्ध्यम्‌, अवरार्ध्यमिति॥ 


दिकपूर्वपदाट्‌ ठञ्‌ च ॥ ६ ॥ 


दिक्पूर्वपदाद्धान्तात्‌ प्रातिपदिकात्‌ टञ्‌ प्रत्ययो भवति चकाराद्‌ यत्‌ च शेषिकः। 
अणोऽपवादः। पौर्वार्धिकम्‌, पू्वर्ध्यम्‌। दाक्षिणार्धिकम्‌, दक्षिणार्ध्यम्‌ । पदग्रहणं 
स्वरूपविधिनिवारणार्थम्‌॥ 


ग्रामजनपदैकदेशादञ्टजौ ॥ ७ ॥ 


दिक्पूर्वपदादित्येव । ग्रामैकदेशवाचिनो जनपदैकदेशवाचिनश्च प्रातिपदिकाद्‌ 
दिक्पूर्वपदाद्धन्तादञूठजो प्रत्ययो भवतः शेषिकौ यतोऽपवादौ । इमे खल्वस्माकं ग्रामस्य 
जनपदस्य वा पौर्वार्धः, पौरवार्धिकाः। दाक्षिणार्धाः, दाक्षिणार्धिकाः॥ 


मध्यान्‌ मः ॥ ८ ॥ 


मध्यशब्दाद्‌ मः प्रत्ययो भवति शेषिकः। अणोऽपवादः। मध्यमः ॥ आदेश्चेति 
वक्तव्यम्‌॥ आदिमः ॥ अवोऽधसोर्लोपश्च ॥ अवमम्‌। अधमम्‌॥ 


अ साम्प्रतिके ॥ ६ ॥ 


अकारः प्रत्ययो भवति मध्यशब्दात्‌ साप्रतिके जातादौ प्रत्ययार्थ । मस्यापवादः। 
साप्रतिक न्याय्यं युक्तमुचितं सममुच्यते । नातिदीर्धं नातिहस्वं मध्यं काष्टम्‌ । नात्युत्कृष्टो 
नात्यवकृष्टो मध्यो वैयाकरणः। मध्या स्री॥ 


दीपादनुसमुद्रं यञ्‌ ॥ १० ॥ 


समुद्रसमीपे यो दीपः, तस्माद्‌ य्‌ प्रत्ययो भवति शैषिकः। कच्छादिपाटाद्‌ (४. 
२.१३३ ) अणो मनुष्यवुजः ( ४.२.१३४ ) चापवादः। दैष्यम्‌ । दैप्यं भवन्तोऽनुचरन्ति 
चक्रम्‌। अनुसमुद्रमिति किम्‌ ? दैपकम्‌। देपमन्यत्‌॥ 


१ - ' दैप्याः " इति पाठान्तरम्‌ । 

कालाट्‌ ठञ्‌ ॥ ११ ॥ 


कालविशेषवाचिनः प्रातिपदिकाद्‌ टञ्‌ प्रत्ययो भवति शेषिकः। अणोऽपवादः। 
वृद्धात्‌ तु छ परत्वाद्‌ बाधते। मासिकः। आर्धमासिकः। सावत्सरिकः। यथाकथंचिद्‌ 
गुणवृत्त्यापि काले वर्तमानात्‌ प्रत्यय इष्यते । कादम्बपुष्पिकम्‌ । व्रैहिपलालिकम्‌ । तत्र 
जातः' ( ४.३.२५ ) इति प्रागतः कालाधिकारः॥ 


श्राद्धे शरदः ॥ १२ ॥ 


शरच्छब्दाट्‌ ठञ्‌ प्रत्ययो भवति श्राद्धेऽभिधेये शेषिकः। ऋत्वणः ( ४.३.१६ ) 
अपवादः। श्राद्ध इति च कर्म गृह्यते, न श्रद्धावान्‌ पुरुषः, अनभिधानात्‌। शारदिकं 
श्राद्धम्‌ । शारदमन्यत्‌॥ 


विभाषा रोगातपयोः ॥ १३ ॥ 


शरद इत्येव । रोग आतपे चाभिधेये शरच्छब्दाट्‌ ठञ्‌ प्रत्ययो वा भवति 
शेषिकः। ऋत्वणोऽपवादः। शारदिको रोगः। शारदिक आतपः। शारदो रोगः। शारद 
अआतपः। रोगातपयोरिति किम्‌ ? शारदं दधि॥ 


निशाप्रदोषाभ्यां च ॥ १४ ॥ 


निशाप्रदोषशब्दाभ्यां च विभाषा ठञ्‌ प्रत्ययो भवति शेषिकः। कालाट्‌ टञ्‌! 
( ४.३.११ ) इति नित्ये ठञि प्राप्ते विकल्प उच्यते। नैशिकम्‌, नैशम्‌ । प्रादोषिकम्‌, 
प्रादोषम्‌॥ 


श्वसस्तुट्‌ च ॥ १५ ॥ 


विभाषेत्येव । श्वःशब्दाद्‌ विभाषा ठञ्‌ प्रत्ययो भवति, तस्य च तुडागमो 
भवति । त्यप्‌ प्रत्ययोऽप्यतो विहित एषमोह्यःश्वसोऽन्यतरस्याम्‌' ( ४.२.१०५ ) इति। 
एताभ्यां मुक्तं ट्युट्युलावपि भवतः। शौवस्तिकः, श्वस्त्यः, श्वस्तनः॥ 


सधिवेलाद्यृतुनक्षत्रेभ्योऽण्‌ ॥ १६ ॥ 


कालादित्येव। सधिवेलादिभ्य ऋतुभ्यो नक्षत्रेभ्यश्च कालवृत्तिभ्योऽण्‌ प्रत्ययो 
भवति शेषिकः। ठजोऽपवादः। अण्ग्रहणं वृद्धाच्छस्य ( ४.२.११४ ) बाधनार्थम्‌ । 
संधिवेलादिभ्यस्तावत्‌-साधिवेलम्‌। साध्यम्‌। ऋतुभ्यः-गरष्मम्‌। शेशिरम्‌। नक्षत्रेभ्यः- 

तेषम्‌ । पौषम्‌॥ संधिवेला । संध्या । अमावास्या । त्रयोदशी । चतुर्दशी । पञ्चदशी । 
पोर्णमासी । प्रतिपत्‌। संवत्सरात्‌ फलपर्वणोः ( ग० सू० १०२ )। सांवत्सरं फलम्‌ । 
सांवत्सरं पर्व॥ 


प्रावृष एण्यः ॥ १७ ॥ 
परावृषशब्दादेण्यः प्रत्ययो भवति शेषिकः। ऋत्वणोऽपवादः । प्रावृषेण्यो बलाहकः॥ 
वर्षभ्यष्टक्‌ ॥ १८ ॥ 


वर्षाशब्दाट्‌ ठक्‌ प्रत्ययो भवति शेषिकः। ऋत्वणोऽपवादः। वार्षिक वासः। 
वार्षिकमनुलेषनम्‌॥ 


छन्दसि टञ्‌ ॥ १६ ॥ 


वर्षाशब्दाच्‌ छन्दसि विषये ठञ्‌ प्रत्ययो भवति शेषिकः। ठकोऽपवादः। स्वरे 
भेदः। नभ॑श्च नभ१स्य॑श्च१ वार्षिकावृतू ( तै० सं० ४.४.११.१ )॥ 


वसन्ताच्च ॥ २० ॥ 


छन्दसीत्येव । वसन्तशब्दाच्‌ छन्दसि विषये ठञ्‌ प्रत्ययो भवति शैषिकः। 
॥ 1 ॥ 1 वासन्तिकावृतू * 
ऋत्वणोऽ- पवादः। मधुश्च१ माधवश्च १ वासन्तिकावृतू ( तै० सं० ४.४.११.१ )॥ 


हेमन्ताच्च ॥ २१ ॥ 


छन्दसीत्येव । हेमन्तशब्दाच्‌ छन्दसि विषये ठच्‌ प्रत्ययो भवति शेषिकः। ऋत्वणोऽ- 
पवादः। सहश्च सहरस्य॑श्च हैमंन्तिकावृतू ( तै० सं० ४.४.११.१ )। योगविभाग 
उत्तरार्थः॥ 


सर्वत्राण्‌ च तलोपश्च ॥ २२ ॥ 


हेमन्तशब्दादण्‌ प्रत्ययो भवति, तत्सन्नियोगेन चास्य तकारलोपः। हैमनं वासः। 
हेमनमुपलेषनम्‌। सर्वत्रग्रहणं छन्दोऽधिकारनिवृत्तयर्थम्‌। छन्दसि भाषायां च सवत्रैतद्‌ 
भवति । ननु च छन्दसीति नानुवर्तिष्यते ? सैवाननुवृत्तिः शब्देनाख्यायते प्रयत्नाधिक्येन 
पूर्वसूत्रेऽपि संबन्धार्थम्‌। रैमन्तिकमिति हि भाषायामपि ठजं स्मरन्ति। अथाण्चेति 
चकारः किमर्थः ? अण्‌ , यथाप्राप्तं च ऋत्वणिति । कः पुनरनयोरणोर्विंशेषः ? ऋत्वणि 


9 - इतः पूर्वं ‹ सौवातम्‌ › इत्यधिकं पद० । 

हि तकारलोपो नास्ति हैमन्ती पडुक्तेरिति। तदेवं त्रीणि रूपाणि भवन्ति। टैम॑न्तिकम्‌ 
( तै० सं० ४.४.११.१ ), हैमन्तम्‌ ( पेऽ सं० १७.२६.११ ) हैमनम्‌ ( शो० सं० १५. 
४.१४) इति॥ 


सायंचिरप्राहप्रगेऽव्ययेभ्यष्ट्युट्युलौ तुट्‌ च ॥ २३ ॥ 


कालादित्येव । सायं चिरं प्राह प्रगे इत्येतेभ्योऽव्ययेभ्यश्च कालवाचिभ्यः ट्युट्युलौ 
प्रत्ययौ भवतः, तयोश्चादिष्टयोः तुडागमो भवति । सायंतनम्‌ । चिरंतनम्‌ । प्राहेतनम्‌। 
प्रगेतनम्‌ । अव्ययेभ्यः-दोषातनम्‌। दिवातनम्‌। सायमिति मकारान्तं पदमव्ययम्‌, 
ततोऽ व्ययत्वादेव सिद्धः प्रत्ययः। यस्तु स्यतेरन्तकर्मणो घञि सायशब्दस्तस्येदं मकारान्तत्वं 
प्रत्ययसन्नियोगेन निपात्यते । दिवसावसानं सायः। चिरशब्दस्यापि मकारान्तत्वं निपात्यते । 
प्राह प्रगे इत्येकारान्तत्वम्‌ ॥ चिरपरुत्परारिभ्यस्त्नो वक्तव्यः॥ चिरत्नम्‌। परुत्नम्‌। 
परारित्नम्‌ ॥ प्रगस्य छन्दसि गलोपश्च॥ प्रणम्‌ (ऋ० १,३६.४) ॥ अग्रपश्चादिडिमच्‌॥ 
अग्रिमम्‌। पश्चिमम्‌ ॥ अन्ताच्येति वक्तव्यम्‌॥ अन्तिमम्‌॥ 


विभाषा पूर्वाज्नापराह्ाभ्याम्‌ ॥ २४ ॥ 


पूर्वाह्नापराह्नशब्दाभ्यां विभाषा ट्युट्युलौ प्रत्ययौ भवतः, तुट्‌ च तयोरागमः। 
कालाट्‌ ठञ्‌" ( ४.३.११ ) इति ठञि प्राप्ते वचनम्‌, पक्षे सोऽपि भवति । पूर्वाहनितनम्‌। 
अपराह्ेतनम्‌। पोवल्लिकम्‌। आपरालिकम्‌। धकालतनेषु कालनाम्नः" ( ६.३.१७ ) 
इति सप्तम्या अलुक्‌। यदा तु न सप्तमी समर्थविभक्तिः पूर्वाह्णः सोढोऽस्येति तदा 
पूर्वाह्णतन इति भवितव्यम्‌॥ 


तत्र जातः ॥ २८ ॥ 


अणादयो घादयश्च प्रत्ययाः प्रकृताः, तेषामतः प्रभृत्यर्थाः समर्थविभक्तयश्च 
निर्दिश्यन्ते। तत्रेति सप्तमीसमर्थाद्‌ जात इत्येतस्मिनर्थे यथाविहितं प्रत्ययो भवति । 
सुघने जातः स्रौघ्नः। माथुरः। ओत्सः। ओदपानः। राष्टरियिः। अवारपारीणः। 
शाकलिकः। माकलिकः। ग्राम्यः। ग्रामीणः। कात्रेयकः। ओौम्भेयकः॥ 


प्रावृषष्ठप्‌ ॥ २६ ॥ 


परावृट्शब्दात्‌ सप्तमीसमर्थाद्‌ जात इत्येतस्मिन्नर्थे टप्‌ प्रत्ययो भवति । एण्यस्या- 
पवादः। पकारः स्वरार्थः। प्रावृषि जातः प्रावृषिकः॥ 


सज्ञायां शरदो वुञ्‌ ॥ २७ ॥ 

शरच्छब्दात्‌ सप्तमीसमर्थाद्‌ जात इत्येतस्मिन्नर्थे वुञ्‌ प्रत्ययो भवति, ऋत्वणोऽ- 
पवादः, समुदायेन चेत्‌ सज्ञा गम्यते। शारदका दर्भाः। शारदका मुदूगाः। दर्भविशेषस्य 
मुद्गविशेषस्य चेयं सज्ञा। संज्ञायामिति किम्‌ ? शारदं सस्यम्‌। संज्ञाधिकारं केचित्‌ 
कृतलब्धक्रीतकुशलाः' ( ४.३.३८ ) इति यावदनुवर्तयन्ति॥ 


पूर्वाह्णापराह्नाद्रामूलप्रदोषावस्कराद्‌ वुन्‌ ॥ २८ ॥ 


पूर्वाह्नादिभ्यः शब्देभ्यो वुन्‌ प्रत्ययो भवति तत्र जात इत्येतस्मिन्‌ विषये सज्ञायां 
गम्यमानायाम्‌ । पूर्वाह्निकः। अपराह्नकः। विभाषा पूर्वाह्नापरा्नाभ्याम्‌' ( ४.३.२४ ) 
इत्यस्यापवादः। आर्द्रकः । मूलकः। नक्षत्राणोऽपवादः। प्रदोषकः। निशाप्रदोषाभ्यां 
च" ( ४.३.१४ ) इत्यस्यापवादः। अवस्करकः। ओत्सर्गिकस्याणोऽपवादः। असंज्ञायां 
तु यथाप्राप्तं ठजादय एव भवन्ति॥ 


पथः पन्थ च ॥ २६ ॥ 


पथिशब्दाद्‌ वुन्‌ प्रत्ययो भवति तत्र जात इत्येतस्मिन्‌ विषये, अणोऽपवादः, 
प्रत्ययसन्नियोगेन च पथः पन्थ इत्ययमादेशो भवति । पथि जातः पन्थकः॥ 


अमावास्याया वा ॥ ३० ॥ 


अमावास्याशब्दाद्‌ वुन्‌ प्रत्ययो भवति वा तत्र जात इत्येतस्मिन्‌ विषये । संधिवेला- 
दिषु (४.३.१६ ) पाटादणोऽपवादः। अमावास्यकः, भामावास्यः। एकदेशविकृतस्यानन्य- 
त्वाद्‌ ( परि० ३७ ) अमावस्याशब्दाद्‌ अपि भवति । अमावस्यकः। आमावस्यः॥ 


जच ॥ ३१ ॥ 


अमावास्याशब्दादकारः प्रत्ययो भवति तत्र जात इत्येतस्मिन्‌ विषये । पूर्वेण 
वुनणोः प्राप्तयोरयं तृतीयः प्रत्ययो विधीयते । अमावास्यः, अमावास्यकः, आमावास्यः। 
अमावस्यः, अमावस्यकः, भआमावस्यः॥ 


सिन्ध्वपकराभ्यां कन्‌ ॥ ३२ ॥ 


सिन्धुशब्दादपकरशब्दात्‌ च कन्‌ प्रत्ययो भवति तत्र जात इत्येतस्मिन्‌ विषये । 
सिन्धुशब्दः कच्छादिः, ततोऽणि मनुष्यवुजि ( ४.२.१३३, १३४ ) च प्राप्ते विधानम्‌, 
अपकरशब्दादप्यौत्सर्गिकिऽणि । सिन्धुकः। अपकरकः॥ 


१ - { अमावस्यशब्दात्‌ ' इति मुद्रितपाटः। 

अणञौ च ॥ ३३ ॥ 


सिन्ध्वपकरशब्दाभ्यां यथासंख्यमणञौ प्रत्ययौ भवतस्तत्र जात इत्येतस्मिन्‌ विषये । 
पूर्वेण कनि प्राप्ते वचनम्‌। सैन्धवः। आपकरः॥ 


श्रविष्टाफल्गुन्यनुराधास्वातितिष्यपुनर्वसुहस्तविशाखाषागबहुलाल्लुक्‌ 
॥ ३४ ॥ 

श्रविष्ठादिभ्यः शब्देभ्यो नक्षत्रेभ्य आगतस्य जातार्थे लुग्‌ भवति । तस्मिन्‌ 
स्रीप्रत्ययस्यापि लुक्‌ तद्धितलुकि" ( १.२.४६ ) इति लुग्‌ भवति। श्रविष्ठासु जातः 
श्रविष्टः। फल्गुनः। अनुराधः। स्वातिः। तिष्यः। पुनर्वसुः। हस्तः। विशाखः। 
अषाटः। बहुलः ॥ लुक्प्रकरणे चित्रारेवतीरोहिणीभ्यः ल्ियामुपसख्यानम्‌॥ 
चित्रायां जाता, चित्रा । रेवती । रोहिणी । स्नीप्रत्ययस्य लुकि कृते गौरादित्वाद्‌ ( ४.१. 
४१ ) डीष्‌ ॥ फल्गुन्यषाढाभ्यां टानौ वक्तव्यौ॥ फल्गुनी । अषाढा ॥ श्रविष्ठाषाढाभ्यां 
छणपि वक्तव्यः॥ श्राविष्ठीयः। आषाठीयः॥ 


स्थानान्तगोशालखरशालाच्च ॥ ३५ ॥ 


स्थानान्तात्‌ प्रातिपदिकाद्‌ गोशालशब्दात्‌ खरशालशब्दात्‌ च जातार्थे प्रत्ययस्य 
लुग्‌ भवति । गोस्थाने जातो गोस्थानः। अश्वस्थानः। गोशालः। खरशालः॥ 


वत्सशालाभिजिदश्वयुक्छतभिषजो वा॥ ३६ ॥ 


वत्सशालादिभ्यः परस्य जातार्थे प्रत्ययस्य लुग्‌ वा भवति । वत्सशालायां जातो 
वत्सशालः, वात्सशालः। अभिजित्‌ , आभिजितः। अश्वयुक्‌ , आश्वयुजः । शतभिषक्‌, 
शातभिषजः। बहुलग्रहणस्यायं प्रपञ्चः॥ 


नक्षत्रेभ्यो बहुलम्‌॥ ३७ ॥ 


नक्षत्रेभ्य उत्तरस्य जातार्थे प्रत्ययस्य बहुलं लुग्‌ भवति । रोहिणः, रौहिणः। 
मृगशिरा, मार्गशीर्षः॥ 


कृतलब्धक्रीतकुशलाः ॥ ३८ ॥ 


तत्रेत्येव । सम्तमीसमर्थात्‌ कृतादिष्वर्थषु यथाविहितं प्रत्ययो भवति। सुघ्ने 
कृतो वा लब्धो वा क्रीतो वा कुशलो वा स्रौध्नः। माथुरः। राष््रियः। ननु च यद्‌ यत्र 

कृतं जातमपि तत्‌ तत्र भवति, यच्च यत्र क्रीतं लब्धमपि तत्‌ तत्रैव भवति, किमर्थ 
भेदेनो- पादानं क्रियते ? शब्दार्थस्य भिन्नत्वाद्‌ वस्तुमात्रेण क्रीतं लब्धं भवति, शब्दार्थस्तु 
भिद्यत एव॥ 


प्रायभवः ॥ ३६ ॥ 


तत्रेत्येव | सप्तमीसमर्थाद्‌ स्याप्प्रातिपदिकात्‌ प्रायभव इत्येतस्मिन्‌ विषये यथाविहितं 
प्रत्ययो भवति । प्रायशब्दः साकल्यस्य किचिन््यूनतामाह । सुघ्ने प्रायेण बाहुल्येन भवति 
स्रोघ्नः। माथुरः। राष्ट्ियः। प्रायभवग्रहणमनर्थकम्‌, तत्रभवेन कृतार्थत्वात्‌ । अनित्यभवः 
प्रायभव इति चेद्‌, मुक्तसंशयेन तुल्यम्‌॥ 


उपजानूपकर्णोपनीवेष्ठक्‌ ॥ ४० ॥ 


उपजान्वादिभ्यः शब्देभ्यः सप्तमीसमर्थभ्यः प्रायभव इत्येतस्मिन्‌ विषये ठकू 
प्रत्ययो भवति। अणोऽपवादः। ओपजानुकः। ओौपकर्णिकः। ओपनीविकः॥ 


संभूते ॥ ४१ ॥ 


तत्रेत्येव । सप्तमीसमर्थाद्‌ उचाप्प्रातिपदिकात्‌ संभूत इत्येतस्मिनर्थे यथाविहितं 
प्रत्ययो भवति। अवक्टप्तिः प्रमाणानतिरेकश्च संभवत्यर्थं इह गृह्यते, नोत्पत्तिः सत्ता वा, 
जातभवाभ्यां गतत्वात्‌ । सुध्ने संभवति सोघ्नः। माथुरः। राष्टरियः॥ 


कोशाड्‌ ठञ्‌ ॥ ४२ ॥ 


कोशशब्दाद्‌ ठञ्‌ प्रत्ययो भवति तत्र संभूत इत्यस्मिन्‌ विषये । अणोऽपवादः। 
कोशे संभूतं कौशेयं वल्रम्‌। रूढिरेषा, तेन क्रिमौ न भवति, खह्कोशात्‌ च॥ 


कालात्‌ साधुपुष्प्यत्यच्यमानेषु ॥ ४३ ॥ 


तत्रेत्येव । कालविशेषवाचिभ्यः सप्तमीसमर्थेभ्यः साध्वादिष्वर्थषु यथाविहितं 
प्रत्ययो भवति। हेमन्ते साधुरहेमनः प्राकारः। शैशिरमनुलेपनम्‌ । वसन्ते पुष्प्यन्ति 
वासन्त्यः कुन्दलताः। गैष््यः पाटलाः। शरदि पच्यन्ते शारदाः शालयः। गैष्मा यवाः॥ 


उप्तेच ॥ ४४॥ 


तत्रेत्येव, कालादिति च । सप्तमीसमर्थात्‌ कालवाचिनः प्रातिपदिकादुप्तेऽर्थे यथा- 


१ ~ ‹ शब्दार्थस्याभिननत्वात्‌ ` इति है०। 

विहितं प्रत्ययो भवति। हेमन्त उप्यन्ते हैमन्ता यवाः। गैष्मा ब्रीहयः। योगविभाग 
उत्तरार्थः॥ 

आश्वयुज्या वुञ्‌ ॥ ४५ ॥ 


आश्वयुजी शब्दाद्‌ वुञ्‌ प्रत्ययो भवत्युप्तेऽर्थे । ठजोऽपवादः। आश्वयुज्यामुप्ता 
आश्वयुजका माषाः। अश्विनीभ्यां युक्ता पौर्णमासी, आश्वयुजी । अश्विनीपर्यायोऽश्व- 
युक्‌शब्दः॥ 


म्रीष्मवसन्तादन्यतरस्याम्‌ ॥ ४६ ॥ 


ग्रीष्मवसन्तशब्दाभ्यामन्यतरस्यां वुञ्‌ प्रत्ययो भवत्युप्तेऽर्थे । ऋत्वणोऽपवादः। 
गरष्मकम्‌, ग्रैष्मं सस्यम्‌। वासन्तकम्‌, वासन्तम्‌॥ 


देयमूणे ॥ ४७॥ 


तत्रेत्येव, कालादिति च । सम्तमीसमर्थात्‌ कालवाचिनः प्रातिपदिकाद्‌ देयमित्येत- 
स्मिन्नर्थे यथाविहितं प्रत्ययो भवति, यद्‌ देयमृणं चेत्‌ तद्‌ भवति। मासे देयमृणं 
मासिकम्‌। आर्धमासिकम्‌। सांवत्सरिकम्‌। ऋण इति किम्‌ ? मासे देया भिक्षा॥ 


कलाप्यश्वत्थयववुसाद्‌ वुन्‌ ॥ ४८ ॥ 


कालादित्येव । कलापिन्‌ अश्वत्थ यवबुस इत्येतेभ्यः कालवाचिभ्यः सप्तमीसमर्थेभ्यो 
देयमृणमित्येतस्मिन्नर्थे वुन्‌ प्रत्ययो भवति। कलाप्यादयः शब्दाः साहचर्यात्‌ काले 
वर्तन्ते । यस्मिन्‌ काले मयूराः कलापिनो भवन्ति, स कलापी । यस्मिन्नश्वत्थाः फलन्ति 
सोऽश्वत्थः। यस्मिन्‌ यवबुसं संपद्यते स॒ यवबुसशब्देनोच्यते। कलापिनि काले 
देयमृणम्‌, कलापकम्‌ । अश्वत्थकम्‌ । यववुसकम्‌॥ 


ग्रीष्मावरसमाद्‌ वुञ्‌ ॥ ४६ ॥ 


ग्रीष्मावरसमशब्दाभ्यां वुन्‌ प्रत्ययो भवति देयमृणम्‌ इत्येतस्मिनर्थे । भणूटजोर- 
पवादः। ग्रीष्मे देयमृणं ग्रैष्मकम्‌ । आवरसमकम्‌ । प्रत्ययान्तरकरणं वृद्धचर्थम्‌। समाशब्दो 
वर्षपययः॥ 


सवत्सराग्रहायणीभ्यां ठञ्‌ च ॥ ५८० ॥ 


१ - ‹ मरीष्मम्‌ ' इति है° , बाल० पाटः। 

संवत्सराग्रहायणी शब्दाभ्यां टञ्‌ प्रत्ययो भवति, चकाराद्‌ वुञ्‌ च देयमृणमित्येत- 
स्मिन्नर्थे । संवत्सरे देयमृणं सांवत्सरिकम्‌, सावत्सरकम्‌। आग्रहायणिकम्‌, आग्रहायणकम्‌ । 
वेति वक्तव्ये ठञ्ग्रहणं संधिवेलादिषु ( ४.३.१६ ) संवत्सरात्‌ फलपर्वणोः' ( ग० सू 
१०२ ) इति पटूयते, तत्र फल ऋणत्वेन विवक्षितेऽणं बाधित्वा ठञेव यथा स्यादिति॥ 


व्याहरति मृगः ॥ ५१ ॥ 


तत्रेत्येव, कालादिति च। कालवाचिनः सप्तमीसमर्थात्‌ प्रातिपदिकाद्‌ व्याहरति 
मृग इत्येतस्मिन्‌ विषये यथाविहितं प्रत्ययो भवति। निशायां व्याहरति मृगो नैशः, 
नैशिकः। प्रादोषः, प्रादोषिकः। मृग इति किम्‌ ? निशायां व्याहरत्युलूकः॥ 


तदस्य सोढम्‌ ॥ ५२ ॥ 


कालादित्येव । तदिति प्रथमासमर्थात्‌ कालवाचिनः प्रातिपदिकादस्येति षष्टुयर्थं 
यथाविहितं प्रत्ययो भवति, यत्‌ प्रथमासमर्थ सोढ चेत्‌ तद्‌ भवति । सोढं जितमभ्यस्तमित्यर्थः। 
निशासहचरितमध्ययनं निशा, तत्‌ सोढमस्य छात्रस्य नैशः, नैशिकः। प्रादोषः, प्रादोषिकः॥ 


तत्र भवः ॥ ९५३ ॥ 


कालादिति निवृत्तम्‌ । तत्रेति सप्तमीसमर्थाद्‌ उचाप्प्रातिपदिकाद्‌ भव इत्येतस्मिनर्थे 
यथाविहितं प्रत्ययो भवति । सत्ता भवत्यर्थो गृह्यते न जन्म, "तत्र जातः' ( ४.३.२५ ) इति 
गतार्थत्वात्‌ । सुष्ने भवः स्रीष्नः। माथुरः। राष्ट्रियः। पुनस्तत्रग्रहणं तदस्येति निवृत््र्थम्‌॥ 


दिगादिभ्यो यत्‌ ॥ ५४ ॥ 


दिश्‌ इत्येवमादिभ्यः प्रातिपदिकेभ्यो यत्‌ प्रत्ययो भवति तत्र भव इत्येतस्मिन्‌ 
विषये । अणश्छस्य चापवादः । दिशि भवं दिश्यम्‌ । वर्ग्यम्‌ । मुखजघनशब्दयोरशरीरा- 
वयवार्थः पाठः, सेनामुख्यम्‌ , सेनाजघन्यमिति॥ दिश्‌। वर्ग । पूग। गण । पक्ष। 
धाय्या । मित्र । मेधा। अन्तर । पथिन्‌। रहस्‌। अलीक । उखा । साक्षिन्‌ । आदि । 
अन्त। मुख । जघन । मेघ । यूथ । उदकात्‌ सज्ञायाम्‌ ( ग० सू० १०३ )। न्याय । 
वंश। अनुवंश। विश। काल। अप्‌। आकाश । दिगादिः॥ 


शरीरावयवाच्च ॥ ५५ ॥ 


शरीरं प्राणिकायः। शरीरावयववाचिनः प्रातिपदिकाद्‌ यत्‌ प्रत्ययो भवति तत्र 
भव इत्येतस्मिन्‌ विषये । अणोऽपवादः। दन्तेषु भवं दन्त्यम्‌। कर्ण्यम्‌ । ओष्टूयम्‌॥ 

दृतिकुक्षिकलशिवस्त्यस्त्यहेर्दञ्‌ ॥ ८६ ॥ 


दृत्यादिभ्यः प्रातिपदिकेभ्यो ठञ्‌ प्रत्ययो भवति तत्र भव इत्येतस्मिन्‌ विषये । 
दृतौ भवं दार्तेयम्‌ । कौक्षेयम्‌ । कालशेयम्‌ । वास्तेयम्‌ । आस्तेयम्‌। आहेयमजरं विषम्‌ । 
अस्तिशब्दः प्रातिपदिकम्‌, न तिडन्तः॥ 


ग्रीवाभ्योऽण्‌ च ॥ ५७ ॥ 


ग्रीवाशब्दादण्‌ प्रत्ययो भवति, चकाराड्‌ ठञ्‌ च, तत्र भव इत्येतस्मिन्‌ विषये । 
शरीरावयवाद्‌ यतोऽपवादः। ग्रीवासु भवं गैवम्‌ , यैवेयम्‌। ग्रीवाशब्दो धमनीवचनः, 
तासां बहुत्वाद्‌ बहुवचनं कृतम्‌॥ 


गम्भीराञू ञ्यः ॥ ५८ ॥ 


गम्भीरशब्दाद्‌ ज्यः प्रत्ययो भवति तत्र भव इत्येतस्मिन्‌ विषये । अणोऽपवादः। 
गम्भीरे भवं गाम्भीर्यम्‌ ॥ बहिर्देवपञ्चजनेभ्यश्चेति वक्तव्यम्‌॥ बाह्यम्‌। दैव्यम्‌ । 
पाञ्चजन्यम्‌॥ 


अव्ययीभावाच्च ॥ ५८६ ॥ 


अव्ययीभावसंज्ञकात्‌ प्रातिपदिकात्‌ च ञ्यः प्रत्ययो भवति तत्र भव इत्येतस्मिन्‌ 
विषये । अणोऽपवादः। न च सर्वस्मादव्ययीभावाद्‌ भवति । कि तर्हिं ? परिमुखादेः। 
परिमुखादीनां च गणपाटस्यैतदेव प्रयोजनम्‌ । तेषां विशेषणमव्ययीभावग्रहणम्‌। परिमुखं 
भवं पारिमुख्यम्‌। पारिहनव्यम्‌। परिमुखादेरन्यत्र न भवति। ओौपकूलम्‌॥ परिमुख । 
परिहनु । पर्योष्ठ । पर्युलूखल । परिसीर । अनुसीर । उपसीर । उपस्थल । उपकलाप । 
अनुपथ । अनुखड़ । अनुतिल । अनुशीत। अनुमाष । अनुयव । अनुयूप । अनुवंश॥ 


अन्तःपूर्वपदाद्‌ ठञ्‌ ॥ ६० ॥ 


अव्ययीभावादित्येव । अन्तःशब्दो विभक्त्यर्थे समस्यते । तप्मूर्वपदादव्ययीभावाद्‌ 
ठञ्‌ प्रत्ययो भवति तत्र भव इत्येतस्मिन्‌ विषये। अणोऽपवादः। आन्तर्वेश्मिकम्‌। 
आन्तर्गेहिकम्‌ ॥ समानशब्दाट्‌ ठञ्‌ वक्तव्यः॥ समाने भवं सामानिकम्‌ ॥ तदादेश्च॥ 
सामानग्रामिकम्‌। सामानदेशिकम्‌ ॥ अध्यात्मादिभ्यश्च॥ आध्यात्मिकम्‌। आधिदेविकम्‌। 
आधिभौतिकम्‌ । अध्यात्मादिराक्रतिगणः ॥ रऊर्ध्वदमाच्च टञ्‌ वक्तव्यः॥ ओर्ध्वदमिकः। 
ऊर्ध्वशब्देन समानार्थ ऊर्ध्वं शब्दः ॥ ऊध्वदेहाच्च॥ ओौध्वदिहिकम्‌ ॥ लोकोत्तरपदाच्च॥ 

एहलौकिकम्‌। पारलौकिकम्‌ ॥ मुखपा्वशब्दाभ्यां तसन्ताभ्यामीयः प्रत्ययो वक्तव्यः॥ 
मुखतीयम्‌ । पार्वतीयम्‌ ॥ जनपरयोः कुक्‌ च ॥ जनकीयम्‌ । परकीयम्‌ ॥ मध्यशब्दादीयः॥ 
मध्यीयः ॥ मण्मीयौ च प्रत्ययौ वक्तव्यौ॥ माध्यमम्‌। मध्यमीयम्‌ ॥ मध्यो मध्यं 
दिनण्‌ चास्मात्‌॥ मध्ये भवं माध्यन्दिनम्‌ ॥ स्थाम्नो लुग्‌ वक्तव्यः॥ अश्वत्थामा ॥ 
अजिनान्ताच्च ॥ वृकाजिनः। सिंहाजिनः॥ 
समानस्य तदादेश्चाध्यात्मादिषु चेष्यते । 
ऊर्ध्वदमाच्च देहाच्च लोकोत्तरपदस्य च॥ 
मुखपार्श्वतसोरीयः कुग्‌ जनस्य परस्य च। 
ईयः कार्योऽथ मध्यस्य मण्मीयौ प्रत्ययौ तथा॥ 
मध्यो मध्यं दिनण्‌ चास्मात्‌ स्थाम्नो लुगजिनात्तथा॥ 


ग्रामात्‌ पर्यनुपूर्वात्‌ ॥ ६१ ॥ 


अव्ययीभावादित्येव । ग्रामशब्दान्तादव्ययीभावात्‌ परि अनु इत्येवपूर्वाट्‌ ठञ्‌ 
प्रत्ययो भवति तत्र भव इत्येतस्मिन्‌ विषये । अणोऽपवादः। पारिग्रामिकः। आनुग्रामिकः॥ 


जिह्ामूलाड्गुलेश्छः ॥ ६२ ॥ 


जिह्णामूलशब्दादङ्गुलिशब्दात्‌ च छः प्रत्ययो भवति तत्र भव इत्येतस्मिन्‌ विषये । 
यतोऽपवादः। जिह्वामूलीयम्‌। अड्गुलीयम्‌॥ 


वगन्ताच्च ॥ ६३ ॥ 


वर्गशब्दान्तात्‌ च प्रातिपदिकाच्‌ छः प्रत्ययो भवति तत्र भव इत्येतसिमन्‌ विषये । 
अणोऽपवादः। कवर्गीयम्‌ । चवर्गीयम्‌॥ 


अशब्दे यत्वावन्यतरस्याम्‌ ॥ ६४ ॥ 


वगन्तादित्येव । शब्दादन्यस्मिन्‌ प्रत्ययार्थं वगन्तात्‌ प्रातिपदिकादन्यतरस्यां 
यत्खौ प्रत्ययौ भवतः तत्र भव इत्येतस्मिन्‌ विषये । छे प्राप्ते वचनं पक्षे सोऽपि भवति । 
वासुदेववर्ग्यः, वासुदेववर्गीणः, वासुदेववर्गीयः। युधिष्टिरवर्ग्यः, युधिष्टिरवर्गाणः, 
युधिष्टिरवर्गीयः। अशब्द इति किम्‌ ? कवर्गीयो वर्णः॥ 


कर्णललाटात्‌ कनलंकारे ॥ ६५ ॥ 


कर्णललाटशब्दाभ्यां कन्‌ प्रत्ययो भवति तत्र भव इत्येतस्मिन्‌ विषयेऽलंकारेऽ- 

भिधेये। यतोऽपवादः। कर्णिका । ललाटिका। अलंकार इति किम्‌ ? कर्ण्यम्‌ । 
ललाट्यम्‌॥ 


तस्य व्याख्यान इति च व्याख्यातव्यनाम्नः ॥ ६६ ॥ 


व्याख्यायतेऽनेनेति व्याख्यानम्‌, व्याख्यातव्यस्य नाम व्याख्यातव्यनाम । तस्येति 
षष्ठीसमर्थाद्‌ व्याख्यातव्यनाम्नः प्रातिपदिकाद्‌ व्याख्यानेऽभिधेये यथाविहितं प्रत्ययो 
भवति, तत्र भवे च । वाक्यार्थसमीपे चकारः श्रूयमाणः पूर्ववाक्यार्थमेव समुच्चिनोति तत्र 
भवः (४.३.५३) इति । सुपां व्याख्यानः सौपो ग्रन्थः। तेडः। कार्तः। सुप्सु भवं सौपम्‌ । 
तेडम्‌। कार्तम्‌ । व्याख्यातव्यनाम्न इति किम्‌ ? पाटलिपुत्रस्य व्याख्यानी सुकोसला, 
पाटलिपुत्रं सुकोसलया व्याख्यायते, एवंसनिवेशं पाटलिपुत्रमिति, न तु पाटलिपुत्रं 
व्याख्यातव्यनाम । भवव्याख्यानयोर्युगपदधिकारोऽपवादविधानार्थः। कृतनिर्देशौ हि तौ॥ 


बह्चोऽन्तोदात्ताट्‌ ठञ्‌ ॥ ६७ ॥ 


बहयचो व्याख्यातव्यनाम्नः प्रातिपदिकादन्तोदात्ताद्‌ भवव्याख्यानयोष्टञ्‌ प्रत्ययो 
भवति। अणोऽपवादः। षात्वणत्विकम्‌। नातानतिकम्‌। समासस्वरेणान्तोदात्ताः 
प्रकृतयः। बह्च इति किम्‌ ? दूव्यचष्टकं ( ४.३.७२ ) वक्ष्यति । एकाच्‌ प्रत्युदाहियते । 
सौपम्‌ । तेडम्‌। कार्तम्‌। अन्तोदात्तादिति किम्‌ ? संहितायाः सांहितम्‌। संहिताशब्दो 
हि गतिस्वरेणाद्युदात्तः॥ 


क्रतुयज्ञेभ्यश्च ॥ ६८ ॥ 


क्रतुभ्यो यज्ञेभ्यश्च व्याख्यातव्यनामभ्यः प्रातिपदिकेभ्यो भवव्याख्यानयोरर्थयोष्ठञ्‌ 
प्रत्ययो भवति। अणोऽपवादः। क्रतुभ्यस्तावत्‌-अग्निष्टोमस्य व्याख्यानस्तत्र भवः, 
आग्निष्टोमिकः। वाजपेयिकः। राजसूयिकः। यज्ञेभ्यः-पाकयज्ञिकः। नावयज्ञिकः। 
अनन्तोदात्तार्थ आरम्भः। क्रतुभ्य इत्येव सिद्धे यज्ञग्रहणमसोमयागेभ्योऽपि यथा स्यात्‌ 
पाञ्चौदनिकः। दाशौदनिकः। बहुवचनं स्वरूपविधिनिरासार्थम्‌॥ 


अध्यायेष्वेवर्षेः ॥ ६६ ॥ 


ऋषिशब्दाः प्रवरनामधेयानि, तेभ्य ऋषिशब्देभ्यो भवव्याख्यानयोरर्थयोष्टञ्‌्‌ प्रत्ययो 
भवति। अणोऽपवादः। अध्यायेष्वेव प्रत्ययार्थविशेषणेषु । व्याख्यातव्यनाम्न इत्यनु- 
वर्तते, तत्साहचर्याद्षिशब्दै्न्थ उच्यते । वसिष्टस्य व्याख्यानस्तत्र भवो वा वासिष्टिकोऽ- 


9 ~ “प्रत्ययार्थे विशेषणेषु ' इति है०। 

ध्यायः। वैश्वामित्रिकः। अध्यायेष्विति किम्‌ ? वासिष्ठी ऋक्‌॥ 


पौरोडाशपुरोडाशात्‌ ष्टन्‌ ॥ ७० ॥ 


पौरोडाशशब्दात्‌ पुरोडाशशब्दात्‌ च भवव्याख्यानयोरर्थयोः ष्टन्‌ प्रत्ययो भवति । 
पुरोडाशाः पिष्टपिण्डाः, तेषां संस्कारको मन््रः पौरोडाशः, तस्य व्याख्यानस्तत्र भवो वा 
पौरोडाशिकः। पौरोडाशिकी । पुरोडाशसहचरितो ग्रन्थः पुरोडाशः, तस्य व्याख्यानस्तत्र 
भवो वा पुरोडाशिकः। पुरोडाशिकी । षकारो दीषर्थः॥ 


छन्दसो यदणौ ॥ ७१ ॥ 


छन्दःशब्दाद्‌ भवव्याख्यानयोरर्थयोर्यदणौ प्रत्ययौ भवतः। क्यच इति ठकि प्राप्ते 
॥ ॥ ॥ ५ 
वचनम्‌। छन्द१स्यः ( ते० सं० १.६.११.४ )। छान्दसः ( कौ० गृ° १४१.३४ ) ॥ 


दचजृदुव्राह्मणकप्रथमाध्वरपुरश्चरणनामाख्याताट्‌ ठक्‌ ॥७२॥ 


क्यजादिभ्यः प्रातिपदिकेभ्यो व्याख्यातव्यनामभ्यो भवव्याख्यानयोरर्थयोष्टक्‌ः प्रत्ययो 
भवति। अणादेरपवादः। क्यचस्तावत्‌-एेष्टिकः। पाशुकः। ऋकारान्तात्‌ ~ चातु्होतृकः। 
पाञ्चहोतृकः । ब्राह्मण-ब्राह्मणिकः। ऋक्‌- आर्चिकः । प्रथम-प्राथमिकः। अध्वर- 
आध्वरिकः। पुरश्चरण-पौरश्चरणिकः। नामाख्यातग्रहणं संघातविगृहीतार्थम्‌ । 
नामिकः। आख्यातिकः। नामाख्यातिकः॥ 


अणृगयनादिभ्यः ॥ ७३ ॥ 


ऋगयनादिभ्यः प्रातिपदिकेभ्यो भवव्याख्यानयोरर्थयोरण्‌ प्रत्ययो भवति । 
ठजादेरपवादः। आर्गयनः। पादव्याख्यानः। अण्ग्रहणं बाधकबाधनार्थम्‌ । वास्तुविद्यः॥ 
ऋगयन । पदव्याख्यान । छन्दोमान । छन्दोभाषा । छन्दोविचिति । न्याय । पुनरुक्त । 
निरुक्त । व्याकरण । निगम । वास्तुविद्या । अङ्गविद्या । क्षत्रविद्या । उत्पात । उत्पाद । 
संवत्सर । मुहूर्तं । निमित्त । उपनिषत्‌। शिक्षा । ऋगयनादिः॥ 


तत जागतः ॥ ७४ ॥ 


तत इति पञ्चमीसमर्थादागत इत्येतस्मिन्नर्थ यथाविहितं प्रत्ययो भवति । सुघ्नादागतः 
स्रौप्नः। माथुरः। राष्ट्ियः। तत इति मुख्यमपादानं विवक्षितं यत्‌ तदिह गृह्यते, न 
नान्तरीयकम्‌ । सुध्नादागच्छन्‌ वृक्षमूलादागत इति॥ 


१ - ( मन्रः ` इति न्यासपद० । 

ठगायस्थानेभ्यः ॥ ७८ ॥ 


अय इति स्वामिग्राह्यो भाग उच्यते, स यस्मिनुत्पद्यते तदायस्थानम्‌। आय- 
स्थानवाचिभ्यः प्रातिपदिकेभ्यष्टक्‌ प्रत्ययो भवति तत आगत इत्येतस्मिन्‌ विषये । अणोऽ- 
पवादः। छं तु परत्वाद्‌ बाधते । शुल्कशालाया आगतः शौल्कशालिकः। आकरिकम्‌ । 
बहुवचनं स्वरूपविधिनिरासार्थम्‌॥ 


शुण्डिकादिभ्योऽण्‌ ॥ ७६ ॥ 


शुण्डिक इत्येवमादिभ्यः प्रातिपदिकेभ्योऽण्‌ प्रत्ययो भवति तत भगत इत्येतस्मिन्‌ 
विषये। आयस्थानटकोऽपवादः। शुण्डिकादागतः शौण्डिकः। कार्कणः। अण्ग्रहणं 
बाधकवाधनार्थम्‌। ओदपानः॥ शुण्डिक । कृकण । स्थण्डिल । उदपान । उपल । 
तीर्थ। भूमि। तृण । पर्ण । शुण्डिकादिः॥ 


विद्यायोनिसंबन्धेभ्यो वुञ्‌ ॥ ७७ ॥ 


विद्यायोनिकृतः संबन्धो येषां ते विद्यायोनिसंबन्धाः। तदाचिभ्यः शब्देभ्यो वुञ्‌ 
प्रत्ययो भवति तत भगत इत्येतस्मिन्‌ विषये। अणोऽपवादः। छ तु परत्वाद्‌ बाधते । 
विद्यासंबन्धेभ्यस्तावत्‌-उपाध्यायादागतम्‌ ओपाध्यायकम्‌। शेष्यकम्‌। आचार्यकम्‌ । 
योनिसंबन्धेभ्यः-मातामहकः। पैतामहकः। मातुलकः॥ 


ऋतष्टञ्‌ ॥ ७८ ॥ 


विद्यायोनिसंबन्धेभ्य इत्येव । ऋकारान्तेभ्यः प्रातिपदिकेभ्यो विद्यायोनिसंबन्ध- 
वाचिभ्यष्टञ्‌ प्रत्ययो भवति तत आगत इत्येतस्मिन्‌ विषये । वुजोऽपवादः। विद्यासंबन्ध- 
वाचिभ्यस्तावत्‌-होतुरागतं हौतरकम्‌। पौतृकम्‌। योनिसंबन्धवाचिभ्यः-भ्रातुकम्‌। 
स्वासृकम्‌ । मातृकम्‌ । तपरकरणं मुखसुखार्थम्‌ । विद्यायोनिभ्यामन्यत्र सावित्रम्‌॥ 

पितुर्यच्च ॥ ७६ ॥ 

पित्ृशब्दाद्‌ यत्‌ प्रत्ययो भवति, चकाराट्‌ ठञ्‌ च तत आगत इत्येतस्मिन्‌ 

विषये। पितुरागतं पित्र्यम्‌ । पेतुकम्‌॥ 
गोत्रादडुवत्‌ ॥ ८० ॥ 


अपत्याधिकारादन्यत्र लौकिक गोत्रमपत्यमात्रं गृह्यते । गोत्रप्रत्ययान्तात्‌ प्राति- 
पदिकाददुवत्‌ प्रत्ययविधिर्भवति तत भगत इत्येतस्मिन्‌ विषये । अङुग्रहणेन तस्येदमर्थ- 

सामान्यं लक्ष्यते । तस्माद्‌ वुजप्यतिदिश्यते नाणेव सद्गाडुलक्षणेष्वञ्यजिजामण्‌" ( ४.३. 
१२७ ) इति । ओपगवानामडुः ओपगवकः। कापटवकः। नाडायनकः। चारायणकः। 
एवमौपगवेभ्य आगतम्‌ , ओपगवकम्‌। कापटवकम्‌ । नाडायनकम्‌ । चारायणकम्‌॥ 


हेतुमनुष्येभ्योऽन्यतरस्यां रूप्यः ॥ ८१ ॥ 


हेतुभ्यो मनुष्येभ्यश्चान्यतरस्यां रूप्यः प्रत्ययो भवति तत आगत इत्येतस्मिन्‌ 
विषये । मनुष्यग्रहणमहेत्वर्थम्‌ । हेतुः कारणम्‌ । हेतुभ्यस्तावत्‌-समादागतं समरूप्यम्‌, 
समीयम्‌ । विषमरूप्यम्‌, विषमीयम्‌। गहादित्वात्‌ ( ४.२.१३८ ) छः। मनुष्येभ्यः- 
देवदत्तरूप्यम्‌ । यज्ञदत्तरूप्यम्‌ । दैवदत्तम्‌ । याज्ञदत्तम्‌ । बहुवचनं स्वरूपविधिनिरासार्थम्‌॥ 


मयट्‌ च ॥ ८२ ॥ 


हेतुभ्यो मनुष्येभ्यश्च मयट्‌ प्रत्ययो भवति तत आगत इत्येतस्मिन्‌ विषये । 
सममयम्‌। विषममयम्‌। मनुष्येभ्यः-देवदत्तमयम्‌ । यज्ञदत्तमयम्‌। टकारो डीवर्थः। 
सममयी । योगविभागो यथासंख्यनिरासार्थः॥ 


प्रभवति ॥ ८३ ॥ 


तत इत्येव । पञ्चमीसमर्थाद्‌ उचाप्प्रातिपदिकात्‌ प्रभवतीत्येतस्मिन्‌ विषये यथाविहितं 
प्रत्ययो भवति। प्रभवति प्रकाशते, प्रथमत उपलभ्यत इत्यर्थः। हिमवतः प्रभवति 
हेमवती गङ्गा । दारदी सिन्धुः॥ 


विदूराञ्‌ ञ्यः ॥ ८४ ॥ 


विदूरशब्दाद्‌ ञ्यः प्रत्ययो भवति ततः प्रभवतीत्येतस्मिन्‌ विषये । भणोऽपवादः। 
विदूरात्‌ प्रभवति वैदूर्यो मणिः। ननु च वालवायादसौ प्रभवति, न विदूरात्‌, तत्र तु 
संर्क्रियते ? एवं तर्हिं - 
वालवायो विदूरं च प्रकृत्यन्तरमेव वा। 
न यै तत्रेति चेद्‌ ब्रूयाज्नित्वरीवदुपाचरेत्‌॥ 


तद्‌ गच्छति पथिदूतयोः ॥ ८५ ॥ 


तदिति दितीयासमर्थाद्‌ गच्छतीत्येतस्मिन्‌ विषये यथाविहितं प्रत्ययो भवति, योऽसौ 
गच्छति पन्थाश्चेत्‌ स भवति दूतो वा । सुघ्नं गच्छति स्रौघ्नः पन्था दूतो वा। माथुरः। 


9 ~ ° वुजतिदिश्यते नाण्‌  इत्यपपाटो है०। 

तत्स्थेषु गच्छत्सु पन्था गच्छतीत्युच्यते। अथ वा सुध्नप्राप्तिः पथो गमनम्‌। पथिदूतयोरिति 
किम्‌ ? सुघ्नं गच्छति सार्थः॥ 


अभिनिष्क्रामति दारम्‌ ॥ ८६ ॥ 


तदित्येव । तदिति दितीयासमर्थादभिनिष्करामतीत्येतस्मिनर्थं यथाविहितं प्रत्ययो 
भवति, यदभिनिष्क्रामति दारं चेत्‌ तद्‌ भवति । आभिमुख्येन निष्क्रामति, अभिनिष्क्रामति । 
सुष्नमभिनिष्क्रामति कान्यकुव्जदारं सौघ्नम्‌। माथुरम्‌ । राष्ट्रियम्‌। दारमभिनिष्करमण- 
क्रियायां करणं प्रसिद्धम्‌, तदिह स्वातन्व्येण विवक्ष्यते, यथा साध्वसिश्छिनत्तीति । दारमिति 
किम्‌? सुध्नमभिनिष्क्रामति पुरुषः॥ 


अधिकृत्य कृते ग्रन्थे ॥ ८७ ॥ 


तदित्येव । अधिकरृत्यैतदपेक्षया दितीया। अधिकृत्य, प्रस्तुत्य, आगूर्येत्यर्थः। 
तदिति दितीयासमर्थादधिकृत्य कृत इत्येतस्मिन्नर्थं यथाविहितं प्रत्ययो भवति, यत्‌ तत्‌ 
कृतं ग्रन्थश्चेत्‌ स भवति । सुभद्रामधिकरृत्य कृतो ग्रन्थः सौभद्रः। गरिमित्नरः। यायातः। 
ग्रन्थ इति किम्‌ ? सुभद्रामधिकृत्य कृतः प्रासादः ॥ लुबाख्यायिकाभ्यः प्रत्ययस्य 
बहुलम्‌॥ वासवदत्तामधिकरृत्य कृताख्यायिका वासवदत्ता। सुमनोत्तरा। उर्वशी। न 
च भवति-भेमरथी॥ 


शिशुक्रन्दयमसभदन्देन्द्रजननादिभ्यश्छः ॥ ८८ ॥ 


तदित्येव । अधिकृत्य कृते ग्रन्थ इति च । शिशुक्रन्दादिभ्यो दितीयासमर्थभ्यश्छः 
प्रत्ययो भवत्यधिकरृत्य कृते ग्रन्थे । अणोऽपवादः। शिशूनां क्रन्दनं शिशुक्रन्दः। तमधिकृत्य 
कृतो ग्रन्थः शिशुक्रन्दीयः। यमस्य सभा यमसभम्‌, यमसभीयः। दन्दात्‌-अग्निकाश्यपीयः। 
श्येनकपोतीयः। शब्दार्थसंबन्धीयं प्रकरणम्‌। वाक्यपदीयम्‌ । इन्द्रनननादिभ्यः-इन्द्र- 
जननीयम्‌। प्रदयुम्नागमनीयम्‌ । इन्द्रजननादिराकृतिगणः प्रयोगतोऽनुसर्तव्यः, प्रातिपदिकेषु 
न पट्यते ॥ दन्द देवासुरादिभ्यः प्रतिषेधः॥ दैवासुरम्‌। राक्षोऽसुरम्‌। गौणमुख्यम्‌ । 
इन्द्रजननादेराकृतिगणत्वात्‌ शिशुक्रन्दादयोऽपि तत्रैव द्रष्टव्याः । प्रपञ्चार्थमेषां ग्रहणम्‌ । 
एवं सति देवासुरादिप्रतिषेधोऽपि न वक्तव्यः, ततश्छप्रत्ययस्यादर्शनात्‌॥ 


सोऽस्य निवासः ॥ ८६ ॥ 


१ - ‹ तदिति › इति नास्ति बाल० । २ ~ ˆ ० तदपेक्ष इति मुद्रितेषु । 
३ ~ ˆ गौरिमित्रः ' इति बाल०, तारा०। ४ - ° लुबाख्यायिकार्थस्य › इति मुद्रितेषु । 


काशिका २.५५ 


स इति प्रथमासमर्थादस्येति षष्टयर्थ यथाविहितं प्रत्ययो भवति, यत्‌ प्रथमासमर्थ 
निवासश्चेत्‌ स भवति। निवसन्त्यस्मिननिवासो देश उच्यते। सुध्नो निवासोऽस्य 
सौघ्नः। माथुरः। राष्ट्रियः॥ 


अभिजनश्च ॥ ० ॥ 


सोऽस्येत्येव । स इति प्रथमासमर्थादस्येति षष्टयर्थं यथाविहितं प्रत्ययो भवति, 
यत्‌ प्रथमासमर्थमभिजनश्चेत्‌ स भवति। अभिजनः पूर्वबान्धवः। तत्संबन्धाद्‌ देशोऽ- 
प्यभिजन इत्युच्यते-यस्मिन्‌ पूर्वबान्धवैरुषितम्‌। तस्मादिह देशवाचिनः प्रत्ययः, न 
बन्धुभ्यः, निवासप्रत्यासत्तेः। सुघ्नोऽभिजनोऽस्य स्रौघ्नः। माथुरः। राष्ट्ियः। निवासा- 
भिजनयोः को विशेषः ? यत्र सप्रत्युष्यते स निवासः, यत्र पूर्वैरुषितं सोऽभिजनः। 
योगविभाग उत्तरार्थः॥ 


आयुधजीविभ्यश्छः पर्वते ॥ ६१ ॥ 


सोऽस्याभिजन इति वर्तते। आयुधजीविभ्य इति तादर्थ्ये चतुर्थी, पर्वत इति 
प्रकृतिविशेषणम्‌ । पर्वतवाचिनः प्रथमासमर्थादभिजनादस्येति षष्ट्यर्थे छः प्रत्ययो भवति । 
आयुधजीविभ्य आयुधजीव्यर्थम्‌, आआयुधजीविनोऽभिधातुं प्रत्ययो भवतीत्यर्थः । हृद्गोलः 
पर्वतोऽभिजन एषामायुधजीविनां हृद्गोलीयाः । अन्धकवर्तीयाः । रोहितगिरीयाः। आयुध- 
जीविभ्य इति किम्‌ ? ऋक्षोदः पर्वतोऽभिजन एषां ब्राह्मणानाम्‌, आरक्षोदा ब्राह्मणाः । पर्वत 
इति किम्‌ ? सांकाश्यका आयुधजीविनः॥ 


शण्डिकादिभ्यो ञ्यः ॥ ६२ ॥ 


शण्डिक इत्येवमादिभ्यः प्रातिपदिकेभ्यो ञ्यः प्रत्ययो भवति सोऽस्याभिजन इत्येतस्मिन्‌ 
विषये। अणादेरपवादः। शाण्डिक्यः। सार्वसेन्यः॥ शण्डिक । सर्वसेन । सर्वकेश। 
शक । सट । रक । शद्ग । बोध । शण्डिकादिः॥ 


सिन्धुतक्षशिलादिभ्योऽणजो ॥ ६३ ॥ 


आदिशब्दः प्रत्येकमभिसंबध्यते । सिन्ध्वादिभ्यः प्रातिपदिकेभ्यस्तक्षशिलादिभ्यश्च 
यथासंख्यमणजौ प्रत्ययौ भवतः सोऽस्याभिजन इत्येतस्मिन्‌ विषये । सैन्धवः। वार्णवः॥ 
सिन्धु । वर्णु । गन्धार । मधुमत्‌। कम्बोज । कश्मीर । साल्व । किष्किन्धा । गब्दिका । 
उरस । दरत्‌। ये तु कच्छादिषु ( ४.२.१३३ ) पट्यन्ते सिन्धुवर्णुप्रभृतयः, तेभ्यस्तत 


१ ~ "च › इत्यधिकं बाल०। २ ~ ‹ गदिका › इति है०। 


९ काशिका 


एवाणि सिद्धे मनुष्यवुजो ( ४.२.१३४ ) बाधनार्थं वचनम्‌ । तक्षशिलादिभ्यः खल्वपि- 
ताक्षशिलः। वात्सोद्धरणः॥ तक्षशिला । वत्सोद्धरण । कौमेदुर । काण्डवारण । ग्रामणी । 
सरालक । कस । किन्नर। संकुचित । सिंहकोष्ठ । कर्णकोष्ठ । बर्बर । भवसान॥ 


तूदीशलातुरवर्मतीकूचवाराड्‌ क्छण्ठञ्यकः ॥ € ॥ 


तूद्यादिभ्यश्चतुर्भ्यः शब्देभ्यो यथासंख्यं चत्वार एव ढक्‌ छण्‌ ठञ्‌ यक्‌ इत्येते 
प्रत्यया भवन्ति सोऽस्याभिजन इत्येतस्मिन्‌ विषये । अणोऽपवादः। तौदेयः। शालातुरीयः। 
वार्मतेयः। कौचवार्यः॥ 


भक्तिः ॥ ६५ ॥ 


समर्थविभक्तिः प्रत्ययार्थश्चानुवर्तते । अभिजन इति निवृत्तम्‌। स इति प्रथमा- 
समर्थादस्येति षष्ट्यर्थे यथाविहितं प्रत्ययो भवति, यत्‌ प्रथमासमर्थं भक्तिश्चेत्‌ तद्‌ 
भवति । भज्यते सेव्यत इति भक्तिः। सुष्नो भक्तिरस्य स्रौप्नः। माथुरः। राष्ट्ियः॥ 


अचित्ताददेशकालादट्‌ ठक्‌ ॥ ६६ ॥ 


देशकालव्यतिरिक्तादचित्तवाचिनः प्रातिपदिकाद्‌ ठक्‌ प्रत्ययो भवति सोऽस्य 
भक्तिरित्येतस्मिन्‌ विषये । अणोऽपवादः। वृद्धाच्‌ छ परत्वाद्‌ बाधते। अपूपो भक्तिरस्य 
आपूपिकः। शाष्कुलिकः। पायसिकः। अचित्तादिति किम्‌ ? देवदत्तः। अदेशादिति 
किमू? स्रौघ्नः। अकालादिति किम्‌ ? गष्मः॥ 


महाराजाट्‌ ठञ्‌ ॥ 5७ ॥ 


महाराजशब्दाट्‌ टञ्‌ प्रत्ययो भवति सोऽस्य भक्तिरित्येतस्मिन्‌ विषये । अणोऽपवादः। 
महाराजो भक्तिरस्य माहाराजिकः। प्रत्ययान्तरकरणं स्वरार्थम्‌॥ 


वासुदेवार्जुनाभ्या वुन्‌ ॥ ६८ ॥ 


वासुदेवार्जुनशब्दाभ्यां वुन्‌ प्रत्ययो भवति सोऽस्य भक्तिरित्येतस्मिन्‌ विषये । छाणोरप- 
वादः। वासुदेवो भक्तिरस्य वासुदेवकः। अर्जुूनकः। ननु च वासुदेवशब्दाद्‌ शोत्रक्षत्नियाख्येभ्यः० 
( ४.३.६६ ) इति वुञस्त्येव । न चात्र वुनूवुजोर्विशेषो विद्यते, किमर्थं वासुदेवग्रहणम्‌? 
संज्ञेषा देवताविशेषस्य न क्षत्रियाख्या । (अल्पाच्तरम्‌ ( २.२.२४ ) अजाद्यदन्तम्‌" ( २. 
२.३३ ) इति वा अर्जुनशब्दस्य पूर्वनिपातमकुर्वन्‌ ज्ञापयति- अभ्यर्हितं पूर्व निपततीति॥ 


१ - ˆ अपूपा ' इति बाल०। २- ‹च ` इति है०। 


काशिका ३७६ 


गोत्रक्षत्रियाख्येभ्यो बहुलं वुञ्‌ ॥ ६६ ॥ 


गोत्राख्येभ्यः क्षत्रियाख्येभ्यश्च प्रातिपदिकेभ्यो बहुलं वुञ्‌ प्रत्ययो भवति सोऽस्य 
भक्तेरित्येतस्मिन्‌ विषये । अणोऽपवादः। वृद्धाच्छ परत्वाद्‌ बाधते । ग्लुचुकायनिर्भक्तिरस्य 
ग्लौचुकायनकः। ओपगवकः। कापटवकः । क्षत्रियाख्येभ्यः-नाकुलकः। साहदेवकः। 
साम्बकः। आख्याग्रहणं प्रसिद्धक्षत्रियशब्दपरिग्रहार्थम्‌, यथाकथंचित्‌ क्षत्रियवृत्तिभ्यो मा 
भूत्‌। बहुलग्रहणात्‌ क्वचिदयप्रवृत्तिरेव । पाणिनो भक्तिरस्य पाणिनीयः। पौरवीयः॥ 


जनपदिनां जनपदवत्‌ सर्वं जनपदेन समानशब्दानां बहुवचने॥ १००॥ 


जनपदिनो ये बहुवचने जनपदेन समानशब्दा, तेषां जनपदवत्‌ सर्व भवति, 
प्रत्ययः प्रकृतिश्च, सोऽस्य भक्तिरित्येतस्मिन्‌ विषये । जनपदतदवध्योश्च ( ४.२.१२४) 
इत्यत्र प्रकरणे ये प्रत्यया विहिताः, ते जनपदिभ्योऽस्मिन्नर्थऽतिदिश्यन्ते। जनपदिनो 
जनपदस्वामिनः क्षत्रियाः। अहा जनपदो भक्तिरस्य आङ्गकः। वाङ्ककः। सौह्यकः। 
पोण्डूकः। तददङ्काः क्षत्रिया भक्तिरस्य आङ्कः। वाङ्ककः। सौह्यकः। पौण्डूकः। 
जनपदि- नामिति किम्‌ ? पञ्चाला ब्राह्मणा भक्तिरस्य पाञ्चालः। सर्वग्रहणं प्रकृत्यतिदेशार्थम्‌, 
स च दयेकयोः प्रयोजयति । वृद्धिनिमित्तेषु च वुञादिषु विशेषो नास्तीति । मद्रवृज्योः 
कनि ( ४.२.१३१ ) विशेषः। मद्रस्यापत्यम्‌, @यञ्मगधकलिङ्गसूरमसादण्‌' ( ४.१.१७० 
), माद्रः। वृजिशब्दादपि चृद्धेत्कोसलाजादाञ्ञ्यङ्‌' ( ४.१.१७१ ), वार्ज्यः । स भक्तिर- 
स्येति प्रकृतिनिहसि कृते मद्रकः। वृजिकः। जनपदेन समानशब्दानामिति किम्‌ ? 
अनुषण्डो जनपदः, पौरवो राजा, स भक्तिरस्य पौरवीयः । बहुवचनग्रहणं समानशब्दता- 
विषयलक्षणार्थम्‌। अन्यथा हि यत्रैव समानशब्दता तत्रैवातिदेशः स्याद्‌, एकवचन- 
दिवचनयोर्न स्यात्‌, वाङ्खो वारौ वा भक्तिरस्येति । बहुवचने तु बहुवचने समानशब्दानामेक- 
वचनदिवचनयोः सत्यपि शब्दभेदेऽतिदेशो भवति । वाद्गो वा्खौ वा भक्तिरस्य वाङ्कः॥ 


तेन प्रोक्तम्‌ ॥ १०१ ॥ 


तेनेति तृतीयासमर्थात्‌ प्रोक्तमित्यस्मिन्नर्थे यथाविहितं प्रत्ययो भवति । प्रकर्षणोक्त 
परोक्तमित्युच्यते, न तु कृतम्‌, कृते ग्रन्थे" ( ४.३.११६ ) इत्यनेन गतार्थत्वात्‌। अन्येन 
कृता, माथुरेण प्रोक्ता माथुरी वृत्तिः। पाणिनीयम्‌। आपिशलम्‌ । काशकृत्स्नम्‌॥ 


तित्तिरिवरतन्तुखण्डिकोखाच्‌ छण्‌ ॥ १०२ ॥ 
तित्तिर्यादिभ्यः शब्देभ्यश्छणू प्रत्ययो भवति तेन प्रोक्तमित्येतस्मिन्‌ विषये । 


१ ~ “ गतत्वात्‌ ' इति बाल०। 


२८० काशिका 


अणोऽपवादः। तित्तिरिणा प्रोक्तमधीयते तैत्तिरीयाः। वारतन्तवीयाः। खाण्डिकीयाः। 
ओखीयाः। छन्दसि चायमिष्यते, तित्तिरिणा प्रोक्तः श्लोक इत्यत्र न भवति, 'शोनकादिभ्यश- 
छन्दसि" ( ४.३.१०६ ) इत्यत्रास्यानुवृत्तेः। छन्दोऽधिकारविहितानां च तदिषयतेष्यते॥ 


काश्यपकोशिकाभ्यामृषिभ्यां णिनिः ॥ १०३ ॥ 


काश्यपकौशिकशब्दाभ्यामृषिवाचिभ्यां णिनिः प्रत्ययो भवति तेन प्रोक्तमित्येत- 
स्मिन्‌ विषये । छस्यापवादः। णकार उत्तरत्र वृद्धयर्थः। कल्पस्ताभ्यां प्रोक्त इति स्मर्यते । 
तस्यापि च तदिषयता भवत्येव, शौनकादिभ्यश्छन्दसि' ( ४.३.१०६ ) इत्यत्रानुवृत्तेः, 
छन्दोऽधिकारविहितानां च तत्र॒ तदिषयतेष्यते। काश्यपेन प्रोक्तं कल्पमधीयते 
काश्यपिनः। कोशिकिनः। ऋषिभ्यामिति किम्‌ ? इदानींतनेन गोत्रकाश्यपेन प्रोक्तं 
काश्यषीयम्‌॥ 


कलापिवैशम्पायनान्तेवासिभ्यश्च ॥ १०४ ॥ 


कलाप्यन्तेवासिनां वैशपायनान्तेवासिनां च ये वाचकाः शब्दास्तेभ्यो णिनिः 
प्रत्ययो भवति तेन प्रोक्तमित्येतस्मिन्‌ विषये । अणोऽपवादः। छ तु परत्वाद्‌ बाधते । तत्र 
कलाप्यन्तेवासिनश्चत्वारः-ह्रः, छगली, तुम्बुरुः, उलप इति । वैशम्पायनान्तेवासिनो 
नव-आलम्बिः, पलङ्कः, कमलः, ऋचाभः, आरुणिः, ताण्ड्यः, श्यामायनः, कटः, कलापी 
इति । प्रत्यक्षकारिणो गृह्यन्ते, न तु व्यवहिताः शिष्यशिष्याः। कुतः ? कलापिखाडायन- 
ग्रहणात्‌ । तथाहि, वैशपायनान्तेवासी कलापी, तदन्तेवासिनो वैशंपायनान्तेवासिन एव 
भवन्ति, कि कलापिग्रहणेन ? तथा वैशंपायनान्तेवासी कटः, तदन्तेवासी खाडायनः, 
तस्य कि शौनकादिषु पाठेन ? तदेतत्‌ प्रत्यक्षकारिग्रहणस्य लिङ्गम्‌ । कलाप्यन्तेवासिभ्य- 
स्तावत्‌-हदद्रिणा प्रोक्तमधीयते हारिद्रविणः। तौम्बुरविणः। ओलपिनः। छगलिनो 
ठिनुकं ( ४.३.१०६ ) वक्ष्यति। वैशम्पायनान्तेवासिभ्यः-आलम्बिनः। पालङ्िनिः। 
कामलिनः। आ्चाभिनः। आरुणिनः। ताण्डिनः। श्यामायनिनः। कटाल्‌ लुक वक्ष्यति 
( ४.३.१०७ ), कलापिनश्चाणम्‌ ( ४.३.१०८ ) । 
हरद्रिरेषां प्रथमस्ततश्छगलितुम्बुरू । 
उलपेन चतुर्थेन कालापकमिहोच्यते॥ 
आलम्बिश्चरकः प्राचां पलङ्कमलावुभौ । 
ऋचाभारुणिताण्ड्याश्च मध्यमीयास्रयो ऽपरे॥ 
श्यामायन उदीच्येषु उक्तः कटकलापिनोः। 


१ ~ ° शब्द ` वाचि ' इति न स्तो दै०। २ ~ "कौशिकिनः ` इति नास्ति बाल०। 
३ - “० खाण्डायन ० › इति न्यासपद० । 

चरक इति वैशंपायनस्याख्या, तत्संबन्धेन सर्वे तदन्तेवासिनश्चरका इत्युच्यन्ते॥ 


पुराणप्रोक्तेषु ब्राह्मणकल्पेषु ॥ १०५ ॥ 


प्रत्ययार्थविशेषणमेतत्‌। तृतीयासमर्थात्‌ प्रोक्तं णिनिः प्रत्ययो भवति यत्‌ प्रोक्त 
पुराणप्रोक्ताश्चेद्‌ ब्राह्मणकल्पास्ते भवन्ति । पुराणेन चिरन्तनेन मुनिना प्रोक्ताः । ब्राह्मणेषु 
तावत्‌-भाल्लविनः। शाट्यायनिनः। एेतरेयिणः। कल्पेषु-येड़ी कल्पः। आरुणपराजी । 
पुराणप्रोक्तष्विति किम्‌ ? याज्ञवल्कानि ब्राह्मणानि । आश्मरथः कल्पः। याज्ञवल्क्यादयोऽ- 
चिरकाला इत्याख्यानेषु वार्ता । तया व्यवहरति सूत्रकारः। तदिषयता कस्माद्‌ न 
भवति? प्रतिपदं ब्राह्मणेषु यः प्रत्ययः, तस्य तदिषयता विधीयते णिनेः। अयं तु 
याज्ञवल्क्य शब्दस्य कण्वादिषु (४.२.१११ ) पाटादण्‌। न चायं योगश्छन्दोऽधिकारमनुवर्तयति, 
तेन कल्पेष्वपि न भवति। पुराण इति निपातनात्‌ तुडभावः। न चात्यन्तबाधैव, तेन 
पुरातनमित्यपि भवति॥ 


शोनकादिभ्यश्छन्दसि ॥ १०६ ॥ 


शौनक इत्येवमादिभ्यो णिनिः प्रत्ययो भवति तेन प्रोक्तमित्येतस्मिन्‌ विषये 
छन्दस्यभिधेये । छाणोरपवादः। शौनकेन प्रोक्तमधीयते शौनकिनः ( कौ० सू० ८५.८ )। 
वाजसनेयिनः ( आप० श्रौ° १.८.१२ ) । छन्दसीति किम्‌ ? शौनकीया शिक्षा । 
कटशाठ इत्यत्र पट्यते। तत्‌ संघातार्थम्‌, केवलाद्धि लुकं वक्ष्यति ( ४.३.१०७ )। 
कटशाटाभ्यां प्रोक्तमधीयते काठशाटिनः॥ शोनक । वाजसनेय । साङ्गरव । शार्ुरव । 
सापेय। शाखेय । खाडायन । स्कन्ध । स्कन्द । देवदत्तशट । रज्जुकण्ट । रज्जुभार । 
कटशाट । कशाय । तलवकार। पुरुषांसक । अश्वपेय । शौनकादिः॥ 


कटचरकाल्‌ लुक्‌ ॥ १०७ ॥ 


कटचरकशब्दाभ्यां परस्य प्रोक्तप्रत्ययस्य लुग्‌ भवति । कटशब्दाद्‌ यैशंपायनान्ते- 
वासिभ्यः ( ४.३.१०४ ) इति णिनेः, चरकशब्दादप्यणः। कटेन प्रोक्तमधीयते कटाः। 
चरकाः। छन्दसीत्येव-काठाः। चारकाः॥ 


कलापिनोऽण्‌ ॥ १०८ ॥ 


कलापिशब्दादण्‌ प्रत्ययो भवति तेन प्रोक्तमित्येतस्मिन्‌ विषये । वैशंपायनान्ते- 
वासित्वाद्‌ णिनेरपवादः। कलापिना प्रोक्तमधीयते कालापाः। इनण्यनपत्ये" ( ६.४. 
१६४ ) इति प्रकृतिभावे प्राप्ते, नान्तस्य टिलोपे सब्रह्मचारिपीटसर्पिकलापिकुथुमितेत- 
लिजाजलिजाङ्गलिलाङ्लिशिलालिशिखण्डिसूकरसदसुपर्वणामुपसंख्यानम्‌' ( वा० ६.४. 

१४४ ) इति टिलोपः। अथाण्ग्रहणं किम्‌, यथाप्राप्तमित्येव सिद्धम्‌ ? अधिकविधानार्थम्‌, 
तेन माथुरी वृत्तिः, सौलभानि ब्राह्मणानीत्येवमादि सिद्धम्‌॥ 


छगलिनो टिनुक्‌ ॥ १०६ ॥ 


छगलिन्‌शब्दाद्‌ ठिनुक्‌ प्रत्ययो भवति तेन प्रोक्तमित्येतस्मिन्‌ विषये । कलाप्यन्ते- 
वासित्वाद्‌ णिनेरपवादः। छगलिना प्रोक्तमधीयते छागलेयिनः॥ 


पाराशर्यशिलालिभ्यां भिक्षुनटसूत्रयोः ॥ ११० ॥ 


णिनिरिहानुवर्तते, न टिनुक्‌। पाराशर्यशिलालिभ्यां णिनिः प्रत्ययो भवति तेन 
प्रोक्तमित्येतस्मिन्‌ विषये । भिक्षुनटसूत्रयोरिति यथासंख्यं प्रत्ययार्थविशेषणम्‌ । सूत्रशब्दः 
प्रत्येकमभिसंबध्यते। तदिषयता चात्रेष्यते, तदर्थं छन्दोग्रहणमनुवर्त्यम्‌, गुणकल्पनया च 
भिक्ुनटसूत्रयोश्छन्दस्त्वम्‌। पाराशर्येण प्रोक्तमधीयते पाराशरिणो भिक्षवः। शेलालिनो 
नटाः। भिक्षुनटसूत्रयोरिति किम्‌ ? पाराशरम्‌। शेलालम्‌॥ 


कर्मन्दकृशाश्वादिनिः ॥ १११ ॥ 


भिक्षुनटसूत्रयोरित्येव । कर्मन्दकृशाश्वशब्दाभ्यामिनिः प्रत्ययो भवति तेन प्रोक्त- 
मित्येतस्मिन्‌ विषये यथासंख्यं भिक्षुनटसूत्रयोरभिधेययोः। अणोऽपवादः। अत्रापि 
तदिषयतार्थं छन्दोग्रहणमनुवर्त्यम्‌ । कर्मन्देन प्रोक्तमधीयते कर्मन्दिनो भिक्षवः । कृशाश्विनो 
नटाः। भिक्षुनटसूत्रयोरित्येव-कार्मन्दम्‌। कारशाश्वम्‌॥ 


तेनैकदिक्‌ ॥ ११२ ॥ 


तेनेति तृतीयासमथदिकदिगित्येतस्मिन्नर्थे यथाविहितं प्रत्ययो भवति । एकदिक्‌ 
तुल्यदिक्‌, समानदिगित्यर्थः। सुदाम्ना एकदिक्‌ सौदामनी विद्युत्‌ । हैमवती । तैककुदी । 
पेलुमूली । तेनेति प्रकृते पुनः समर्थविभक्तिग्रहणं छन्दोऽधिकारनिवृत्त्यर्थम्‌। पूर्वत्र हि 
छन्दोऽधिकारात्‌ तद्विषयता साध्यते॥ 


तसिश्च ॥ ११३ ॥ 


तसिश्च प्रत्ययो भवति तेनैकदिगित्येतस्मिन्‌ विषये । पूर्वेण धादिष्वणादिषु च 
प्ाप्तेष्वयमपरः प्रत्ययो विधीयते। स्वरादिपाटादव्ययत्वम्‌। सुदामतः। हिमवत्तः। 
पिलुमूलतः॥ 


उरसो यच्च ॥ ११४ ॥ 


काशिका इ 


उरःशब्दाद्‌ यत्‌ प्रत्ययो भवति, चकारात्‌ तसिश्च, तेनैकदिगित्येतसिमिन्‌ विषये । 
अणोऽपवादः। उरसैकदिग्‌ उरस्यः। उरस्तः॥ 


उपज्ञाते ॥ ११५ ॥ 


तेनेत्येव । तृतीयासमर्थादुपज्ञात इत्येतस्मिन्‌ विषये यथाविहितं प्रत्ययो भवति । 
विनोपदेशेन ज्ञातमुपज्ञातम्‌, स्वयमभिसंबुद्धमित्यर्थः। पाणिनिनोपज्ञातं पाणिनीयम- 
कालक व्याकरणम्‌ । काशकृत्स्नं गुरुलाघवम्‌। आपिशलं दुष्करणम्‌॥ 


कृते ग्रन्थे ॥ ११६ ॥ 


तेनेत्येव । तृतीयासमर्थात्‌ कृत इत्येतस्मिन्नर्थे यथाविहितं प्रत्ययो भवति, यत्‌ 
तत्‌ कृतं ग्रन्थश्चेत्‌ स भवति। वररुचिना कृता वाररुचाः श्लोकाः। हैकुपादो ग्रन्थः। 
भेकुराटो ग्रन्थः। जालूकः। ग्रन्थ इति किम्‌ ? तक्षकृतः प्रासादः। उत्पादितं कृतम्‌, 
विद्यमानमेव ज्ञातमुपज्ञातमित्ययमनयोर्विंशेषः॥ 


सज्ञायाम्‌ ॥ ११७ ॥ 


तृतीयासमर्थात्‌ कृत इत्येतस्मिन्नर्थे यथाविहितं प्रत्ययो भवति समुदायेन चेत्‌ 
सज्ञा ज्ञायते । मक्षिकाभिः कृतं माक्षिकम्‌ । कार्मुकम्‌ । सारघम्‌। पौत्तिकम्‌| मधुनः सज्ञा 
एताः॥ 


कुलालादिभ्यो वुञ्‌ ॥ ११८ ॥ 


तेन, कृते, सज्ञायामिति चैतत्‌ सर्वमनुवर्तते । कुलालादिभ्यो वुन्‌ प्रत्ययो भवति 
तेन कृतमित्येतस्मिन्नर्थ सज्ञायां गम्यमानायाम्‌। कौलालकम्‌ । वारुडकम्‌॥ कुलाल । 
वरुड । चण्डाल । निषाद । कर्मरि। सेना। सिरिध। सेद्िय। देवराज । परिषत्‌ 
वधू। सरु । धुव । सुद्र। अनडुह्‌ । ब्रह्मन्‌। कुम्भकार । श्वपाक । कुलालादिः॥ 


लुद्राभ्रमरवटरपादपादञ्‌ ॥ ११६ ॥ 


तेन, कृते, संज्ञायामिति सर्वमनुवर्तते । क्ुद्रादिभ्योऽञ्‌ प्रत्ययो भवति तेन कृत 
इत्येतस्मिन्‌ विषये संज्ञायां गम्यमानायाम्‌ । अणोऽपवादः। स्वरे विशेषः। क्षद्रादिभिः 
कृतं क्षौद्रम्‌ । भ्रामरम्‌। वाटरम्‌ । पादपम्‌॥ 


9 ~ ˆ ०संबद्भ० " इति मुद्ितेषु । २ - ° पुष्करणम्‌ › इति बाल० । 

तस्येदम्‌ ॥ १२० ॥ 


तस्येति षष्टीसमथदिदमित्येतस्मिन्‌ विषये यथाविहितं प्रत्ययो भवति । अणादयः 
पञ्च महोत्सर्गाः, घादयश्च प्रत्यया यथाविहितं विधीयन्ते । प्रकृतिप्रत्ययार्थयोः षष्ट्यर्थमात्र 
तत्संबन्धिमाच्रं च विवक्षितम्‌, यदपरं लिङ्संख्याप्रत्यक्षपरोक्षादिक तत्‌ सर्वमविवक्षितम्‌। 
उपगोरिदमौपगवम्‌ । कापटवम्‌ । राष्टरियम्‌। अवारपारीणम्‌। अनन्तरादिष्वनभिधानाद्‌ 
न भवति, देवदत्तस्यानन्तरमिति ॥ सवहेस्तुरणिट्‌ च॥ संवोदुः स्वं सांवहित्रम्‌ । सिद्ध 
एवात्राण्‌, इडर्थमुपसंख्यानम्‌ ॥ अग्नीधः शरणे रञ्‌ भं च॥ आग्नीध्रम्‌ ॥ समिधा- 
माधाने षेण्यणु॥ सामिधेन्यो मन्त्रः। सामिधेनी ऋक्‌॥ 


रथाद्‌ यत्‌ ॥ १२१ ॥ 


रथशब्दाद्‌ यतु प्रत्ययो भवति तस्येदमित्येतस्मिन्‌ विषये। अणोऽपवादः। 
रथस्येदं रथ्यम्‌, चक्र वा युगं वा । रथाङ्ग एवेष्यते नान्यत्र, अनभिधानात्‌ । शथसीताहलेभ्यो 
यद्िधौ' ( १.१.७२ महाभाष्यवा० ) इति तदन्तविधिरुपसंख्यायते। परमरथ्यम्‌ । 
उत्तमरथ्यम्‌॥ 


पत्रपूर्वादञ्‌ ॥ १२२ ॥ 


पतन्ति तेनेति पत्रमश्वादिकं वाहनमुच्यते। तत्यर्वाद्‌ रथशब्दादञ्‌ प्रत्ययो 
भवति तस्येदमित्येतसिमिन्‌ विषये । पूर्वस्य यतोऽपवादः। आश्वरथं चक्रम्‌ । ओैष्टररथम्‌। 
गार्दभरथम्‌ 


पत्राध्वर्युपरिषदश्च ॥ १२३ ॥ 


पत्रं वाहनम्‌, तद्वाचिनः प्रातिपदिकादध्वर्युपरिषच्छब्दाभ्यां चाञ्‌ प्रत्ययो भवति 
तस्येदमित्येतरिमिन्‌ विषये । अणोऽपवादः ॥ पत्राद्‌ वाघ्ये॥ अश्वस्येदं वहनीयमाश्वम्‌ । 
ओष्टम्‌ । गार्दभम्‌। आध्वर्यवम्‌ । पारिषदम्‌॥ 


हलसीराट्‌ ठक्‌ ॥ १२४ ॥ 


हलसीरशब्दाभ्यां ठक्‌ प्रत्ययो भवति तस्येदमित्येतस्मिन्‌ विषये । अणोऽपवादः। 
हलस्येदं हालिकम्‌। रसैरिकम्‌॥ 


दन्दाद्‌ वुन्‌ वैरमैथुनिकयोः ॥ १२५ ॥ 


१ ~ ‹ आग्नीधः ' इति रै०। २ - ‹रण्‌ ' इति मुद्रितेषु । 

दन्दसंज्ञकाद्‌ वुन्‌ प्रत्ययो भवति तस्येदमित्येतस्मिन्‌ विषये, वैरमेथुनिकयोः 
प्रत्ययार्थ- विशेषणयोः। अणोऽपवादः। छ तु परत्वाद्‌ बाधते । वैरे तावत्‌-वाभ्रव्यशालङयनिका । 
काकोलूकिका । मैथुनिकायाम्‌-अत्रिभरदाजिका । कुत्सकुशिकिका । विवहनं मैथुनिका । 
वैरस्य नपुंसकत्वेऽप्यमी स्वभावतः स्रीलिङ्गाः ॥ वैरे देवासुरादिभ्यः प्रतिषेधो वक्तव्यः॥ 
देवासुरम्‌। राक्षोऽसुरं वैरम्‌॥ 


गोत्रचरणाद्‌ वुञू ॥ १२६ ॥ 


गोत्रवाचिभ्यश्चरणवाचिभ्यश्च प्रातिपदिकेभ्यो वुञ्‌ प्रत्ययो भवति तस्येदमित्येतस्मिन्‌ 
विषये। अणोऽपवादः। छं तु परत्वाद्‌ बाधते। गोत्रात्‌ तावत्‌-ग्लौचुकायनकम्‌। 
ओौपगवकम्‌ ॥ चरणाद्‌ धमम्नाययोरिष्यते॥ काटकम्‌। कालापकम्‌ । मौदकम्‌ । 
पेप्पलादकम्‌॥ 


सद्वाडुलक्षणेष्वञ्यजिजामणु ॥ १२७ ॥ 


संघादिषु प्रत्ययार्थविशेषणेष्वञन्ताद्‌, यञन्ताद्‌, इञन्तात्‌ च प्रातिपदिकादण्‌ 
प्रत्ययो भवति तस्येदमित्येतस्मिन्‌ विषये। पूर्वस्य वुञोऽपवादः ॥ घोषग्रहणमत्र 
कर्तव्यम्‌॥ तेन वैषम्याद्‌ यथासंख्यं न भवति। अजन्तात्‌-वैदः संघः। वैदोऽडुः। बैदं 
लक्षणम्‌। बेदो घोषः। यञन्तात्‌- गार्गः संघः। गार्गोऽडुः। गार्गं लक्षणम्‌। गार्गो 
घोषः। इञन्तात्‌-दाक्षः सघः। दाक्षोऽदुः। दाक्षं लक्षणम्‌ । दाक्षो घोषः। अडलक्षणयोः 
को विशेषः ? लक्षणं लक्ष्यस्यैव चिह्भूतं स्वं यथा विद्या बिदानाम्‌, अडुस्तु गवादिस्थोऽपि 
गवादीनां स्वं न भवति। णित्करणं डीवर्थं पुवदूभावप्रतिषेधार्थ च । बेदी विद्यास्य 
बेदीविद्यः॥ 


शाकलादा ॥ १२८ ॥ 


शाकलशब्दात्‌ सधादिषु प्रत्ययार्थविशेषणेषु वाण्‌ प्रत्ययो भवति तस्येदमित्येतस्मिन्‌ 
विषये। वुजोऽपवादः। शाकल्येन प्रोक्तमधीयते, शाकलाः। तेषां संघः शाकलः, 
शाकलकः। शाकलोऽदुः, शाकलकोऽदः। शाकलं लक्षणम्‌, शाकलक लक्षणम्‌ । शाकलो 
घोषः, शाकलको घोषः॥ 


9 ~ (विवहनमैथुनिका › इत्यपपाटो मुद्रितेषु। २ ~ यथान्यासपद० । 
३ - * शाकलेन ' इति मुद्रितेषु पाटः। 

छन्दोगौविथकया्िकबहूवचनटाञ्‌ ञ्यः ॥ १२६ ॥ 


संघादयो निवृत्ताः, सामान्येन विधानम्‌। छन्दोगादिभ्यः शब्देभ्यो ञ्यः प्रत्ययो 
भवति तस्येदमित्येतस्मिन्‌ विषये । वुजणोरपवादः। चरणाद्‌ ध्मम्नाययोः, तत्साहचर्याद्‌ 
नटशब्दादपि धर्माम्नाययोरेव भवति । छन्दोगानां धर्मो वाम्नायो वा छान्दोग्यम्‌। ओविथ- 
क्यम्‌ । याज्ञिक्यम्‌। बाहूवृच्यम्‌। नाट्यम्‌। अन्यत्र छन्दोगं कुलमित्यादि॥ 


न दण्डमाणवान्तेवासिषु ॥ १३० ॥ 


दण्डप्रधाना माणवा दण्डमाणवाः, अन्तेवासिनः शिष्याः। तेष्वभिधेयेषु वुञ्‌ 
प्रत्ययो न भवति। गोत्रग्रहणमिहानुवर्तते, तेन वुजुप्रतिषेधो विज्ञायते। गौकक्षाः 
दण्डमाणवा अन्तेवासिनो वा। दाक्षाः। माहकाः॥ 


रेवतिकादिभ्यश्छः ॥ १३१ ॥ 


रेवतिकादिभ्यश्छः प्रत्ययो भवति तस्येदमित्येतस्मिन्‌ विषये । गोत्रप्रत्ययान्ता 
एते, ततः पूर्वेण वुजि प्राप्ते छविधानार्थं वचनम्‌ । रेवतिकीयः। स्वापिशीयः॥ रैवतिक । 
स्वापिशि । क्षैमवृद्धि । गौरग्रीवि। ओदमेयि। ओदवाहि । बैजवापि॥ 


कोपिञ्जलहास्तिपदादण्‌ ॥ १३२ ॥ 


कोपिञ्जलहास्तिपदशब्दाभ्यामण्‌ प्रत्ययो भवति तस्येदमित्येतस्मिन्‌ विषये । 
गोत्रवुजोऽपवादः, गोत्राधिकारात्‌। कौपिञ्जलः। हास्तिपदः॥ 


आथर्वणिकस्येकलोपश्च ॥ १३३ ॥ 


अणित्येव । आथर्वणिकशब्दादण्‌ प्रत्ययो भवति, तत्सन्नियोगेन चेकलोपः, 
तस्येदमित्येतस्मिन्‌ विषये। चरणवुजोऽपवादः। आथर्वणिकस्यायम्‌ आथर्वणो धर्म 
आम्नायो वा। चरणाद्‌ धमम्नाययोः' ( वा० ४.३.१२६ )॥ 


तस्य विकारः ॥ १३४ ॥ 


तस्येति षष्टीसमर्थाद्‌ विकार इत्येतस्मिन्‌ विषये यथाविहितं प्रत्ययो भवति । 
प्रकृतेरवस्थान्तरं विकारः। किमिहोदाहरणम्‌ ? अप्राण्याद्युदात्तमवृद्धम्‌ , यस्य च नान्यत्‌ 
प्रतिपदं विधानम्‌ । अश्मनो विकार आश्मनः। आश्मः। अश्मनो विकारे" ( वा० ६.४. 
१४४ ) इति टिलोपः पाक्षिकः। भास्मनः। मार्तिकः। नित्स्वरेणाद्युदात्ता एते । तस्यप्रकरणे 
तस्येति पुनर्वचनं शेषिकनिवृत्त्र्थम्‌ । विकारावयवयोर्घादयो न भवन्ति। हालः। सैरः॥ 

अवयवे च प्राण्योषधिवृक्षेभ्यः ॥ १३५ ॥ 


प्राण्योषधिवृक्षवाचिभ्यः शब्देभ्यः षष्टीसमर्थभ्योऽवयवे यथाविहितं प्रत्ययो भवति, 
चकाराद्‌ विकारे च । तत्र प्राणिभ्योऽजं वक्ष्यति ( ४.३.१५४ )। कपोतस्य विकारोऽवयवो 
वा कापोतः। मायूरः। तैत्तिरः। जषधिभ्यः- मौर्वं काण्डम्‌ । मौर्वं भस्म वृक्षेभ्यः- 
कारीरं काण्डम्‌। कारीरं भस्म। इत उत्तरे प्रत्ययाः प्राण्योषधिवृक्षेभ्यो विकारावय- 
वयोर्भवन्ति। अन्येभ्यस्तु विकारमात्रे । कथं दयमप्यधिक्रियते तस्य विकारः, अवयवे च 
प्राण्योषधिवृक्षेभ्य इति ? विकारावयवयोर्युगपदधिकारोऽपवादविधानार्थः। कृतनिर्देशौ 
( ४.३.१२० ) हि तौ॥ 


बिल्वादिभ्योऽण्‌ ॥ १३६ ॥ 


विल्व इत्येवमादिभ्यो ऽण्‌ प्रत्ययो भवति विकारावयवयोरर्थयोः। यथायोगमञ्‌- 
मयटोरपवादः। बिल्वस्य विकारोऽवयवो वा बेल्वः। गवेधुकाशब्दोऽत्र पट्यते, ततः 
कोपधादेव सिद्धे मयड्बाधनार्थं ग्रहणम्‌॥ बिल्व । व्रीहि। काण्ड । मुद्ग । मसूर । 
गोधूम । इक्षु। वेणु । गवेधुका । कर्पासी । पाटली । ककन्धू। कुटीर । बिल्वादिः॥ 


कोपधाच्च ॥ १३७ ॥ 


ककारोपधात्‌ प्रातिपदिकादण्‌ प्रत्ययो भवति यथायोगं विकारावयवयोरर्थयोः। 
अजोऽपवादः। तरकु-ताकवम्‌। तित्तिडीक-तैत्तिडीकम्‌। माण्डूकम्‌। दार्दुरूकम्‌। 
माधूकम्‌॥ 


त्रपुजतुनोः षुक्‌ ॥ १३८ ॥ 


त्रपुजतुशब्दाभ्यामण्‌ प्रत्ययो भवति विकारे, तत्सन्नियोगेन तयोः षुगागमो 
भवति । ओरजोऽपवादः। त्रपुणो विकारः त्रापुषम्‌ । जातुषम्‌ । अप्राण्यादित्वाद्‌ नावयवे॥ 


ओरञ्‌ ॥ १३६ ॥ 


उवर्णान्तात्‌ प्रातिपदिकादच्‌ प्रत्ययो भवति विकारावयवयोरर्थयोः। अणोऽप- 
वादः। अनुदात्तादेरन्यदिहोदाहरणम्‌। दैवदारवम्‌। भाद्रदारवम्‌॥ 


अनुदात्तादेश्च ॥ १४० ॥ 


अनुदात्तादेः प्रातिपदिकादच्‌ प्रत्ययो भवति विकारावयवयोरर्थयोः। अणोऽप- 
वादः। दाधित्थम्‌। कापित्थम्‌। माहित्थम्‌॥ 

पलाशादिभ्यो वा ॥ १४१ ॥ 


पलाशादिभ्यः प्रातिपदिकेभ्यो वाय प्रत्ययो भवति विकारावयवयोरर्थयोः। पालाशम्‌ । 
खादिरम्‌। यावासम्‌। उभयत्र विभाषेयम्‌ । पलाशखदिरशिंशपास्पन्दनानामनुदात्तादित्वात्‌ 
प्राप्ते, अन्येषामप्राप्ते॥ पलाश । खदिर । शिंशपा । स्पन्दन । करीर । शिरीष । यवास । 
विकडुत। पलाशादिः॥ 


शम्याष्ट्लञ्‌ ॥ १४२ ॥ 


शमीशब्दाट्‌ टूलञ्‌्‌ प्रत्ययो भवति विकारावयवयोरर्थयोः। अजोऽपवादः। शामीलं 
भस्म। शामीली सुर्‌॥ 


मयड्‌ वैतयोभषिायामभध्ष्याच्छादनयोः ॥ १४३ ॥ 


प्रकृतिमात्राद्‌ वा मयट्‌ प्रत्ययो भवति भक्ष्याच्छादनवर्जितयोर्विकारावयवयोरर्थ- 
योभषायां विषये यथायथं प्रत्ययेषु प्राप्तेषु । अश्ममयम्‌, आश्मनम्‌ । मूर्वामयम्‌, मौर्वम्‌। 
भाषायामिति किम्‌ ? बेल्वः खादिरो वा यूपः ( आप० श्रौ० १८.१.८ ) स्यात्‌ 
अभक्ष्याच्छादनयोरिति किम्‌ ? मौद्गः सूपः। का्पसिमाच्छादनम्‌। एतयोरित्यनेन किम्‌, 
यावता विकारावयवौ प्रकृतावेव ? ये विशेषप्रत्ययाः भ्राणिरजतादिभ्योऽञ्‌' ( ४.३. 
१५४) इत्येवमादयस्तदिषयेऽपि यथा स्यात्‌-कपोतमयम्‌, कापोतम्‌। लोहमयम्‌ , 
लौहमिति॥ 


नित्यं वृद्धशरादिभ्यः ॥ १४४ ॥ 


भाषायामभक्ष्याच्छादनयोरित्येव । वृद्धेभ्यः प्रातिपदिकेभ्यः शरादिभ्यश्चाभक्ष्या- 
च्छादनयोर्विकारावयवयोभाषायां विषये नित्यं मयट्‌ प्रत्ययो भवति । वृद्धेभ्यस्तावत्‌- 
आम्रमयम्‌। शालमयम्‌। शाकमयम्‌। शरादिभ्यः--शरमयम्‌। दर्भमयम्‌ । मृन्मयम्‌ । 
नित्यग्रहणं किमू, यावतारम्भसामथ्यदिव नित्यं भविष्यति ? एकाचो नित्यं मयटमिच्छन्ति, 
तदनेन क्रियते-त्वड्मयम्‌, स्रङ्मयम्‌, वाड्मयमिति॥ शर । दर्भ। मृत्‌। कुटी । तृण । 
सोम। बल्वज । शरादिः॥ 


गोश्च पुरीषे ॥ १४५ ॥ 


गोशब्दात्‌ पुरीषेऽभिधेये मयट्‌ प्रत्ययो भवति । गोमयम्‌। पुरीष इति किम्‌ ? 
गव्यं पयः। पुरीषं न विकारो नाप्यवयवः, तस्येदविषये विधानम्‌ । विकारावयवयोस्तु 
गोपयसोर्यतं ( ४.३.१६० ) वक्ष्यति॥ 


१ - ' आश्मम्‌ › इत्यपि स्यात्‌ । जयादित्यो विकारे टिलोपं पाक्षिक मन्यते ( ४.३.१३४ ), वामनस्तु नित्यम्‌ । 

पिष्टाच्च ॥ १४६ ॥ 


पिष्टशब्दाद्‌ नित्यं मयट्‌ प्रत्ययो भवति तस्य विकार इत्येतस्मिन्‌ विषये । अणोऽपवादः। 
पिष्टमयं भस्म॥ 


सज्ञायां कन्‌ ॥ १४७ ॥ 
पिष्टशब्दात्‌ कन्‌ प्रत्ययो भवति विकारे सज्ञायां विषये । मयटोऽपवादः । पिष्टकः॥ 
व्रीहेः पुरोडाशे ॥ १४८ ॥ 


व्रीहिशब्दाद्‌ मयट्‌ प्रत्ययो भवति पुरोडाशे विकारे । विल्वाद्यणोऽपवादः। व्रीहिमयः 
पुरोडाशः। व्ैहमन्यत्‌॥ 


सज्ञायां तिलयवाभ्याम्‌ ॥ १४६ ॥ 


तिलयवशब्दाभ्यामसंज्ञाविषये मयट्‌ प्रत्ययो भवति विकारावयवयोरर्थयोः। तिलमयम्‌ । 
यवमयम्‌। असंज्ञायामिति किम्‌ ? तलम्‌ । यावकः। यावादिभ्यः कन्‌" ( ८.४.२६ )॥ 


दयचश्छन्दसि ॥ १५० ॥ 


क्यचः प्रातिपदिकाचू छन्दसि विषये मयट्‌ प्रत्ययो भवति विकारावयवयोरर्थयोः। 
भाषायां मयडुक्तः, छन्दस्यप्राप्तो विधीयते। यस्यं पर्ण१मयीं जुहूर्भवति ( तै० सं० ३.५. 
७.१ )। दर्भमयं वांसो भवति (मै० सं० १,११.८ )। शरमयं बर्हिर्भवति ( आ० श्रौ° 
६.७.५ )॥ 


नोत्वदर्धविल्वात्‌ ॥ १५१ ॥ 


उत्वतः प्रातिपदिकाद्‌ वर्धविल्वशब्दाभ्यां च मयट्‌ प्रत्ययो न भवति। ्वच- 
श्छन्दसि' ( ४.३.१५० ) इति प्राप्तः प्रतिषिध्यते। मौञ्जं शि9क्य॑म्‌ ( तै० सं० ५.१.१०. 
८ )। गार्मुतं चसम्‌ ( तै० सं० २.४.४.१ )। वार्ध बालप्रग्रथिता ( आप० श्रौ० १८. 
१०.२३ ) भवति। बेणल्वो ब्रह्मवर्चभसंकामेन कार्यः ( मै० सं० ३.६.२३ )। तपरकरणं 
तत्कालार्थम्‌ । धूममयान्यभ्राणि। मतुबूनिर्देशस्तदन्तविधिनिरासार्थः। इहैव स्यात्‌- 
वेणवी यष्टिरिति॥ 


तालादिभ्योऽण्‌ ॥ १५२ ॥ 
तालादिभ्यः प्रातिपदिकेभ्योऽण्‌ प्रत्ययो भवति विकारावयवयोरर्थयोः। मयडादी- 

नामपवादः। तालं धनुः। बार्हिणम्‌ । एेन्द्रालिशम्‌॥ तालाद्‌ धनुषि ( ग० सू० १०४)। 
बार्हिण । इन्द्रालिश। इन्द्रादृश । इन्द्रायुध । चाप। श्यामाक । पीयृक्षा। तालादिः॥ 


जातरूपेभ्यः परिमाणे ॥ १५३ ॥ 


जातरूपं सुवर्णम्‌ । बहुवचननिर्देशात्‌ तदाचिनः सर्वे गृह्यन्ते । जातरूपवाचिभ्यः 
प्रातिपदिकेभ्योऽण्‌ प्रत्ययो भवति परिमाणे विकारे । मयडादीनामपवादः। हाटको निष्कः। 
हाटकं कारषपिणम्‌। जातरूपम्‌ । तापनीयम्‌ । परिमाण इति किम्‌ ? यष्टिरियं हाटकमयी ॥ 


प्राणिरजतादिभ्योऽञ्‌ ॥ १५४ ॥ 


प्राणिवाचिभ्यः प्रातिपदिकेभ्यो रजतादिभ्यश्चाय्‌ प्रत्ययो भवति विकारावयवयोरर्थयोः। 
अणादीनामपवादः। अनुदात्तादेरञ्‌ ( ४.३.१४० ) विहित एव, परिशिष्टमिहोदाहरणम्‌ । 
प्राणिभ्यस्तावत्‌-कापोतम्‌। मायूरम्‌। तेत्तिरम्‌। रजतादिभ्यः-राजतम्‌। सैसम्‌। 
लौहम्‌। रजतादिषु येऽनुदात्तादयः पट्यन्ते रजतकण्टकारप्रभृतयः, तेभ्योऽजि सिद्धे 
पुनर्वचनं मयड्बाधनार्थम्‌॥ रजत । सीस । लोह । उदुम्बर । नीलदारु। रोहितक । 
बिभीतक । पीतदारु । तीव्रदारु । त्रिकण्टक । कण्टकार । रजतादिः॥ 


जितश्च तत्प्रत्ययात्‌ ॥ १५५ ॥ 


अजित्येव । तदिति विकारावयवयोरर्थयोः प्रत्यवमर्शः। जिद्‌ यो विकारावयव- 
प्रत्ययः, तदन्तात्‌ प्रातिपदिकादञ्‌ प्रत्ययो भवति विकारावयवयोरेव । मयटोऽपवादः। 
'भरञ्‌' ( ४.३.१३६ ), शम्याष्ट्लञ्‌" ( ४.३.१४२ ), श्राणिरजतादिभ्योऽज्‌" ( ४.३. 
१५४ ), “उष्टराद्‌ वुञ्‌" ( ४.३.१५७ ), एण्या ठञ्‌" ( ४.३.१५६ ), कसीयपरशव्ययोर्य- 
जजौ०' ( ४.३.१६८ ) इत्येते प्रत्यया गृह्यन्ते । दैवदारवस्य विकारोऽवयवो वा दैवदारवम्‌। 
दाधित्थस्य दाधित्थम्‌ । पालाशस्य पालाशम्‌ । शामीलस्य शामीलम्‌ । कापोतस्य कापो- 
तम्‌। ओष्ट्रकस्य ओष्टरकम्‌। एेणेयस्य एेणेयम्‌। कांस्यस्य कास्यम्‌। पारशवस्य 
पारशवम्‌। जित इति किम्‌ ? बेल्वमयम्‌। तत्प्रत्ययादिति किम्‌ ? बेदमयम्‌॥ 


क्रीतवत्‌ परिमाणात्‌ ॥ १५६ ॥ 


श्राग्वतेष्ठञ्‌ू" ( ८.१.१८ ) इत्यत आरभ्य क्रीतार्थे ये प्रत्ययाः परिमाणाद्‌ 
विहिताः, ते विकारेऽतिदिश्यन्ते। परिमाणात्‌ क्रीत इव प्रत्यया भवन्ति तस्य विकार 
इत्येतस्मिन्‌ विषये । अणादीनामपवादः। संख्यापि परिमाणग्रहणेन गृह्यते, न रूढिपरिमाणमेव । 

१ ~ ˆ नीचदारु › इति बाल०। २ - † कपीत दारु ` इति बाल०। ‹“ पीतदास › इति है०। 

३ - ˆ संख्या च ' इति पाठान्तरम्‌ । 

निष्केण क्रीतं नैष्किकम्‌। एवं निष्कस्य विकारो नैष्किकः। शतेन क्रीतं शत्यम्‌, 
शतिकम्‌ । शतस्य विकारः शत्यः, शतिकः। साहस्रः। वतिः सर्वसादृश्यार्थः । *अध्यर्धपूर्वाद्‌ 
दिगोर्लुगसज्ञायाम्‌" ( ५.१.२८ ) इत्येवमादिकमप्यतिदिश्यते। दिसहस्रः, दिसाहस्रः। 
दिनिष्कः, दिनैष्किकः॥ 


उष्टराद्‌ वुञ्‌ ॥ १५७ ॥ 


उष्टरशब्दाद्‌ वुञ्‌ प्रत्ययो भवति विकारावयवयोरर्थयोः। प्राण्यजोऽपवादः। 
उष्ट्रस्य विकारोऽवयवो वा ओष्ट्रकः॥ 


उमोर्णयोर्वा ॥ १५८ ॥ 


उमाशब्दादूर्णाशब्दात्‌ च वा वुञ्‌ प्रत्ययो भवति विकारावयवयोरर्थयोः। भौमकम्‌, 
ओमम्‌। ओर्णकम्‌, ओर्णम्‌॥ 


एण्या ठञ्‌ ॥ १९८६ ॥ 


एणी शब्दाद्‌ उच्‌ प्रत्ययो भवति विकारावयवयोरर्थयोः। प्राण्यजोऽपवादः। 
एेणेयं मांसम्‌ । पुंसस्त्वजेव भवति । एणस्य मांसमेणम्‌॥ 


गोपयसोर्यत्‌ ॥ १६० ॥ 


गोपयःशब्दाभ्यां यत्‌ प्रत्ययो भवति विकारावयवयोरर्थयोः। गव्यम्‌ । पयस्यम्‌ । 
(सर्वत्र गोरजादिग्रसङ्के यत्‌” ( वा० ४.१.८९ ) अस्त्येव, मयड्विषये तु विधीयते॥ 


द्रोश्च ॥ १६१ ॥ 
द्रुशब्दाद्‌ यत्‌ प्रत्ययो भवति विकारावयवयोरर्थयोः। ओरञोऽपवादः । द्रव्यम्‌॥ 
माने वयः ॥ १६२ ॥ 
दरुशब्दाद्‌ माने विकारविशेषे वयः प्रत्ययो भवति । यतोऽपवादः । द्रुवयम्‌॥ 
फले लुक्‌ ॥ १६३ ॥ 


विकारावयवयोरुत्पननस्य फले तदिशेषे विवक्षिते लुग्‌ भवति। आमलक्याः 
फलम्‌ आमलकम्‌ । कुवलम्‌ । बदरम्‌ । फलितस्य वृक्षस्य फलमवयवो भवति विकारश्च, 
पल्लवितस्येव पल्लवः॥ 


9 ~ ‹ अध्यरधपूर्वदिगोर्लुगसंज्ञायाम्‌ इति मूले । 

प्लक्षादिभ्योऽण्‌ ॥ १६४ ॥ 


फल इत्येव । प्लक्षादिभ्यः प्रातिपदिकेभ्यः फले विकारावयवत्वेन विवक्षितेऽणु 
प्रत्ययो भवति। अजोऽपवादः। विधानसामर्थ्यात्‌ तस्य न लुग्‌ भवति। प्लाक्षम्‌ । 
नेयग्रोधम्‌॥ प्लक्ष। न्यग्रोध। अश्वत्थ । इङ्गुदी। शिगर। ककन्धु । बृहती । 
प्लक्षादिः॥ 


जम्ब्वा वा ॥ १६९ ॥ 


फल इत्येव । जम्बृशब्दात्‌ फलेऽभिधेये वाण्‌ प्रत्ययो भवति। अजोऽपवादः। 
अत्राणो विधानसामर्थ्याल्‌ लुग्‌ न भवति, अजस्तु भवत्येव । जाम्बवानि फलानि, 
जम्बूनि वा॥ 


लुप्‌ च ॥ १६६ ॥ 


वेत्येव । जम्ब्वाः फलेऽभिधेये प्रत्ययस्य वा लुब्‌ भवति । युक्तवद्भावे विशेषः। 
जम्ब्वाः फलं जम्बूः फलम्‌ , जम्बु फलम्‌ , जाम्बवमिति वा ॥ लुप्प्रकरणे फलपाकशुषामुप- 
सख्यानम्‌॥ व्रीहयः। यवाः। माषाः। मुदूगाः। तिलाः ॥ पुष्पमूलेषु बहुलम्‌॥ 
मल्लिकायाः पुष्पं मल्लिका । नवमल्लिका जातिः। विदार्या मूलं बिदारी। अंशुमती । 
बृहती । न च भवति-पाटलानि पुष्पाणि । शाल्वानि मूलानि । बहुलवचनात्‌ क्वचिदन्यदपि 
भवति। कदम्बं पुष्पम्‌। अशोकम्‌। करवीरम्‌ । बेल्वानि फलानीति॥ 


हरीतक्यादिभ्यश्च ॥ १६७ ॥ 


हरीतकी इत्येवमादिभ्यः शब्देभ्यः फले प्रत्ययस्य लुब्‌ भवति । लुकि प्राप्ते लुपो 
विधाने युक्तवद्भावे स््रीप्रत्ययश्रवणे च विशेषः। हरीतक्याः फलं हरीतकी । कोशातकी । 
नखरजनी । अत्र च व्यक्तिर्यक्तवद्‌भावेनेष्यते, वचनं त्वभिधेयवदेव भवति । हरीतक्याः 
फलानि हरीतक्यः॥ हरीतकी । कोशातकी । नखरजनी । शष्कण्डी । दाडी । दोडी । 
दीडी । श्वेतपाकी । अर्जुनपाकी । काला । द्राक्षा । ध्वाइक्षा। गर्गरिका । कण्टकारिका । 
शेफालिका । येषां च फलपाकनिमित्तः शोषः ( ग० सू० १०८५ )। पुष्पमूलेषु बहुलम्‌ 
( ग० सू १०६ )। हरीतक्यादिः॥ 


कसीयपरशव्ययोर्यजजौ लुक्‌ च ॥ १६८ ॥ 


१. “यवो बहुलम्‌ ' इति पाटः क्वाचित्कः। 

प्राक्क्रीताच्छः ( ५.१.१ )-कसीयः। उगवादिभ्यो यत्‌” ( ५.१.२ }- 
परशव्यः। कसीयपरशव्यशब्दाभ्यां यथासंख्यं यञजजौ प्रत्ययौ भवतस्तस्य विकार इत्येतस्मिन्‌ 
विषये, तत्सनियोगेन च कसीयपरशव्ययोर्लुग्‌ भवति। कसीयस्य विकारः कास्यः। 
परशव्यस्य विकारः पारशवः। प्रातिपदिकाधिकाराद्‌ धातुप्रत्ययस्य न लुग्‌ भवति । 
परशव्यशब्दादनुदात्तादित्वादेवामि सिद्धे लुगर्थं वचनम्‌। ननु च चस्येति०' ( ६.४. 
१४८) इति लोपे कृते हलस्तद्धितस्य ( ६.४.१५० ) इति यलोपो भविष्यति ? नैतदस्ति । 
ईतीति तत्र वर्तते॥ 


॥ इति श्रीजयादित्यविरचितायां काशिकायां वृत्तौ चतुर्थाध्यायस्य तृतीयः पादः॥ 


गो ® सि 


॥ चतुर्थाध्यायस्य चतुर्थः पादः ॥ 


प्राग्वहतेष्ठक्‌ ॥ १॥ 


'तदहति रथयुगप्रासद्गम्‌" ( ४.४.७६ ) इति वक्ष्यति । प्रागेतस्माद्‌ वहतिसंशब्दनाद्‌ 
यान्थननुक्रमिष्यामः, टक्‌ प्रत्ययस्तेष्वधिकरृतो वेदितव्यः। वक्ष्यति- तिन दीव्यति खनति 
जयति जितम्‌" ( ४.४.२ ) इति। अक्षर्दीव्यति आक्षिकः ॥ ठक्प्रकरणे तदाहेति 
माशब्दादिभ्य उपसंख्यानम्‌॥ माशब्द इत्याह माशब्दिकः । नैत्यशब्दिकः। कार्यशब्दिकः। 
वाक्यादेतत्‌ प्रत्ययविधानम्‌ ॥ आहौ प्रभूतादिभ्यः॥ प्रभूतमाह प्राभूतिकः । पार्याप्तिकः । 
क्रियाविशेषणात्‌ प्रत्ययः ॥ पृच्छतौ सुस्नातादिभ्यः॥ सुस्नातं पृच्छति सौस्नातिकः। 
सौखरात्रिकः। सौखशायनिकः ॥ गच्छतौ परदारादिभ्यः॥ परदारान्‌ गच्छति पारदारिकः। 
गौरुतल्पिकः॥ 

तेन दीव्यति खनति जयति जितम्‌ ॥ २ ॥ 


तेनेति तृतीयासमर्थाद्‌ दीव्यति खनति जयति जितमित्येतेष्वर्थेषु टक्‌ प्रत्ययो 
भवति । अक्षैर्दीव्यति आक्षिकः। शालाकिकः। अशभ्रया खनति आभििकः। कौहालिकः। 
अक्षैर्जयति आक्षिकः। अर्जितम्‌ आक्षिकम्‌। शालाकिकम्‌। सर्वत्र करणे तृतीया 
समर्थविभक्तिः। देवदत्तेन जितमिति प्रत्ययो न भवति, अनभिधानात्‌। अङ्गुल्या 
खनतीति च । प्रत्ययार्थं संख्याकालयोरविवक्षा । क्रियाप्रधानत्वेऽपि चाख्यातस्य तितः 
स्वभावात्‌ साधनप्रधानः॥ 


सस्कृतम्‌ ॥ ३ ॥ 
तेनेति तृतीयासमर्थात्‌ संस्कृतमित्येतस्मिननर्थे टक्‌ प्रत्ययो भवति । सत उत्कर्षाधानं 
संस्कारः। दध्ना संस्कृतं दाधिकम्‌ । शार्वेरिकम्‌। मारिचिकम्‌ । योगविभाग उत्तरार्थः॥ 


कुलत्थकोपधादण्‌ ॥ ४ ॥ 


कुलत्थशब्दात्‌ ककारोपधाच्‌ छव्दाय्‌ च प्रातिपदिकादण्‌ प्रत्ययो भवति सस्कृतमित्ये- 
तस्मिन्‌ विषये । ठकोऽपवादः। कुलत्थैः संस्कृतं कोलत्थम्‌। ककारोपधात्‌-तैत्तिडीकम्‌। 
दार्दभकम्‌॥ 


तरति ॥ ५ ॥ 


तेनेति तृतीयासमर्थात्‌ तरतीत्येतस्मिन्नर्थ टक्‌ प्रत्ययो भवति । तरति प्लवत 
इत्यर्थः। काण्डप्लवेन तरति काण्डप्लविकः। ओडपिकः॥ 


गोपुच्छाट्‌ ठञ्‌ ॥ ६ ॥ 
गोपुच्छशब्दाट्‌ ठञ्‌ प्रत्ययो भवति तरतीत्येतस्मिन्नर्थे। ठकोऽपवादः। स्वरे 
विशेषः। गौपुंच्छिकः॥ 
नोद्यचष्टन्‌ ॥ ७ ॥ 


नोशब्दाद्‌ क्यचश्च प्रातिपदिकाद्‌ टन्‌ प्रत्ययो भवति तरतीत्येतस्मिन्नर्थे। ठकोऽप- 
वादः। नावा तरति नाविकः। द्यचः खल्वपि-घटिकः। प्लविकः । बाहुकः । षकारः 
साहितिको नानुबन्धः। बाहुका स्री । 


9 ~ “ मारीचिकम्‌ › इत्यपपाटो है । 

आकर्षात्‌ पपदिर्भघ्रादिभ्यः कुसीदसूत्राच्च । 
आवसथात्‌ किशरादेः पितः षडेते ठगधिकारे॥ 
विधिवाक्यापेक्षं च षटूत्वम्‌, प्रत्ययास्तु सप्त॥ 


चरति ॥ ८ ॥ 


तेनेति तृतीयासमर्थात्‌ चरतीत्येतस्मिननर्थे टक्‌ प्रत्ययो भवति। चरतिर्भक्षणे 
गतौ च ( भ्वा० ३७६ ) वर्तते। दध्ना चरति दाधिकः। हास्तिकः। शाकटिकः॥ 


आकर्षात्‌ ष्टलू ॥ £ ॥ 


आकर्षशब्दात्‌ ष्ठल्‌ प्रत्ययो भवति चरतीत्येतस्मिन्नर्थ । ठकोऽपवादः। लकारः 
स्वरार्थः। षकारो डीषर्थः। आकर्षेण चरति आकर्षिकः। आकर्षिकी । आकर्ष इति 
सुवर्णपरीक्षार्थो निकषोपल उच्यते॥ 


पर्पादिभ्यः ष्टन्‌ ॥ १० ॥ 


पर्प इत्येवमादिभ्यः ष्टन्‌ प्रत्ययो भवति चरतीत्येतस्मिन्नर्थं । ठकोऽपवादः। 
नकारः स्वरार्थः। षकारो डीषर्थः। पर्पिकः। पर्पिकी । अश्विकः। अश्विकी॥ पर्प। 
अश्व । अश्वत्थ । रथ । जाल । न्यास। व्याल। पादः पच्च ( ग० सू० १०७ )। 
पदिकः। प्पदिः॥ 


श्वगणाट्‌ ठञ्‌ च ॥ ११ ॥ 


श्वगणशब्दात्‌ ठञ्‌ प्रत्ययो भवति, चकारात्‌ ष्टन्‌, चरतीत्येतस्मिन्नर्थे । ठकोऽपवादः। 
श्वगणेन चरति श्वागणिकः। श्वागणिकी । ष्टन्‌--श्वगणिकः। श्वगणिकी । श्वादेरिञि 
( ७.३.८ ) इत्यत्र वक््यति- इकारादिग्रहणं च कर्तव्यं श्वागणिकादयर्थम्‌' ( वा० ७.३.८) 
इति । तेन ठि दारादिकार्य न भवति॥ 


वेतनादिभ्यो जीवति ॥ १२ ॥ 


तेनेति तृतीयासमर्थभ्यो वेतनादिभ्यः शब्देभ्यो जीवतीत्येतस्मिन्नर्थे टक्‌ प्रत्ययो 
भवति। वेतनेन जीवति वैतनिकः कर्मकरः। धनुर्दण्डग्रहणमत्र संघातविगृहीतार्थम्‌। 
धानुर्दण्डिकः। धानुष्कः। दाण्डिकः॥ वेतन । वाह । अर्धवाह । धनुर्दण्ड । जाल । 
वेस । उपवेस । प्रेषण । उपस्ति। सुख । शय्या । शक्ति । उपनिषत्‌। उपवेष । स्रक्‌ । 
पाद। उपस्थान । वेतनादिः॥ 


१ ~ ° पाद। पञ्च । पदिक । ' इति है०। 

वस्नक्रयविक्रयाट्‌ टन्‌ ॥ १३ ॥ 


वस्नक्रयविक्रयशब्दाभ्यां तृतीयासम्थभ्यां टन्‌ प्रत्ययो भवति, जीवतीत्येतस्मिन्‌ 
विषये । ठकोऽपवादः। वस्नेन जीवति वस्निकः। क्रयविक्रयग्रहणं सघातविगृहीतार्थम्‌। 
क्रयविक्रयिकः। क्रयिकः। विक्रयिकः॥ 


आयुधाच्छ च ॥ १४ ॥ 


आयुधशब्दाच्‌ छप्रत्ययो भवति, चकारात्‌ ठंश्च, जीवतीत्येतस्मिन्‌ विषये । 
आयुधेन जीवति आयुधीयः। आयुधिकः॥ 
हरत्युत्सङ्ादिभ्यः ॥ १५ ॥ 


तेनेत्येव । उत्सङ्गादिभ्यस्तृतीयासमर्थेभ्यो हरतीत्येतस्मिन्नर्थे टक्‌ प्रत्ययो भवति । 
हरतिर्देशान्तरप्रापणे वर्तते। उत्सङ्गुन हरति ओौत्सङ्गिकः। ओडुपिकः॥ उत्स । उडुप । 
उत्पत । पिटक । उत्सङ्गादिः॥ 


भल्रादिभ्यः ष्ठन्‌ ॥ १६ ॥ 


भस्रेत्येवमादिभ्यस्तृतीयासमर्थभ्यो हरतीत्येतस्मिननर्थ ष्टन्‌ प्रत्ययो भवति । भस्रया 
हरति भस्िकः। भल्िकी । भरटिकः। भरटिकी॥ भ्रा । भरट । भरण । शीर्षभार । 
शीर्षेभार । असभार। असेभार। भस्नादिः॥ 


विभाषा विवधवीवधात्‌ ॥ १७ ॥ 


हरतीत्येव । विवधवीवधशब्दाभ्यां तृतीयासमथभ्यां विभाषा ष्टन्‌ प्रत्ययो भवति । 
तेन मुक्तं प्रकृतष्टग्‌ भवति। विवधेन हरति विवधिकः। विवधिकी । वीवधिकः। 
वीवधिकी । ठक्‌ खल्वपि-वैवधिकः। वैवधिकी । विवधवीवधशब्दौ समानार्थौ पथि 
पर्याहारे च वर्तेते॥ 


अण्‌ कुटिलिकायाः ॥ १८ ॥ 


हरतीत्येव । कुटिलिकाशब्दात्‌ तृतीयासमर्थादण्‌ प्रत्ययो भवति हरतीत्येतस्मिननर्थे । 
कुटिलिकया हरति मृगो व्याधं कोटिलिको मृगः। कुटिलिकया हरत्यङ्खारान्‌ कौटिलिकः 
कर्मारिः। कुटिलिका वक्रगतिः, कर्माराणामायुधकर्षणी लोहमयी यष्टिश्चोच्यते॥ 


निरवत्तिऽक्षदूतादिभ्यः ॥ १६ ॥ 

तेनेत्येव । अशक्षद्यूतादिभ्यस्तृतीयासमर्थभ्यो निर्वृत्त इत्येतस्मिनर्थे टक्‌ प्रत्ययो 
भवति । अक्षद्यूतेन निर्वृत्तम्‌ आक्षदयूतिक वैरम्‌ । जानुप्रहतिकम्‌॥ अक्षद्यूत । जानुप्रहत । 
जङ्ाप्रहत । पादस्वेदन । कण्टकमर्दन । गतागत । यातोपयात । अनुगत । अशक्षदयूतादिः॥ 


्रर्मम्‌ नित्यम्‌ ॥ २० ॥ 


निर्वृत्त इत्येव । डिवतः वित्र" ( ३.३.८८ ) इत्ययं त्रिशब्दो गृह्यते । व्यन्ताद्‌ 
नित्यं मप्‌ प्रत्ययो भवति तेन निर्वृत्त इत्येतस्मिन्नर्थे । इपचष्‌ पाके" ( भ्वा० ७२२ }- 
पक्त्रिमम्‌। इवप्‌ ( भ्वा० ७२६ }--उष्तिमम्‌। इकरञ्‌ ( तना० १० }-करत्रिमम्‌। 
नित्यग्रहणं स्वात्यनिवृत्त्यर्थम्‌। तेन त्यन्तं नित्यं मप्परत्ययान्तमेव भवति, विषयान्तरे 
न प्रयोक्तव्यमिति ॥ भावप्रत्ययान्तादिमव्‌ वक्तव्यः॥ पाकेन निर्वृत्तं पाकिमम्‌। 
त्यागिमम्‌ । सेकिमम्‌। कुडिमम्‌॥ 


अपमित्ययाचिताभ्यां ककनो ॥ २१ ॥ 


निर्वृत्त इत्येव । अपमित्ययाचितशब्दाभ्यां यथासंख्यं कक्‌ कन्‌ इत्येतौ प्रत्ययौ 
भवतो निर्वृत्त इत्येतस्मिनर्थे । आपमित्यकम्‌। याचितकम्‌॥ 


संसृष्टे ॥ २२ ॥ 


तेनेत्येव । तृतीयासमर्थात्‌ संसृष्ट इत्येतस्मिन्नर्थे ठक्‌ प्रत्ययो भवति । संसूष्टमेकीभूतम- 
भिन्नमित्यर्थः। दध्ना संसृष्टं दाधिकम्‌। मारिचिकम्‌। शार्ुवेरिकम्‌। पेप्पलिकम्‌॥ 


चूर्णादिनिः ॥ २३ ॥ 


चूर्णशब्दादिनिः प्रत्ययो भवति संसृष्टे । ठकोऽपवादः। चूर्णैः ससृष्टाश्चूर्णिनोऽपूपाः। 
चूणिनो धानाः॥ 


लवणाल्लुक्‌ ॥ २४ ॥ 


संसृष्ट इत्यनेनोत्पननस्य ठको लवणशब्दाद्‌ लुग्‌ भवति । लवणः सूपः। लवणं 
शाकम्‌। लवणा यवागूः । द्रव्यवाची लवणशब्दो लुक प्रयोजयति, न गुणवाची॥ 


मुद्गादण्‌ ॥ २५ ॥ 


मुदूगशब्दादण्‌ प्रत्ययो भवति संसुष्ट इत्येतस्मिन्‌ विषये । ठकोऽपवादः। मौदूग 
आओदनः। मौदूगी यवागूः॥ 

व्यञ्जनैरुपसिक्ते ॥ २६ ॥ 


तेनेत्येव । व्यञ्जनवाचिभ्यः प्रातिपदिकेभ्यस्तृतीयासमर्थेभ्य उपसिक्त इत्येतस्मिन्नर्थ 
ठक्‌ प्रत्ययो भवति । दध्ना उपसिक्तं दाधिकम्‌। सौपिकम्‌। खारिकम्‌। व्यञ्जनैरिति 
किम्‌ ? उदकेनोपसिक्त ओदनः॥ 


ओजःसहोऽम्भसा वर्तते ॥ २७ ॥ 


ओजस्‌ सहस्‌ अम्भस्‌ इत्येतेभ्यस्तृतीयासमर्थभ्यो वर्तत इत्यर्थे टक्‌ प्रत्ययो 
भवति। ओजसा वर्तत ओजसिकः शूरः। साहसिकश्चौरः। आम्भसिको मत्स्यः॥ 


तत्प्रत्यनुपूर्वमीपलोमकूलम्‌ ॥ २८ ॥ 


तदिति दितीयासमर्थविभक्तिः। प्रति अनु इत्येवपूर्वेभ्य ईपलोमकूलशब्देभ्यो 
दितीया- समर्थभ्यो वर्तत इत्येतस्मिननर्थ ठक्‌ प्रत्ययो भवति। ननु च वृतिरकर्मकः, तस्य 
कथं कर्मणा संबन्धः ? क्रियाविशेषणमकर्मकाणामपि कर्म भवति। प्रतीपं वर्तते 
प्रातीपिकः। आन्वीपिकः । प्रातिलोमिकः। आनुलोमिकः । प्रातिकूलिकः। आनुकूलिकः॥ 


परिमुखं च ॥ २६ ॥ 


परिमुखशब्दाद्‌ दितीयासमर्थाद्‌ वर्तत इत्यस्मिन्नर्थे ठक्‌ प्रत्ययो भवति । परिमुखं 
वर्तते पारिमुखिकः। चकारोऽनुक्तसमुच्चयार्थः। पारिपार्श्वकः॥ 


प्रयच्छति गर्हम्‌ ॥ ३० ॥ 


तदिति दितीयासमर्थात्‌ प्रयच्छतीत्येतसि्मिन्नर्थे ठक्‌ प्रत्ययो भवति, यत्‌ तद्‌ 
दितीया- समर्थ ग्य चेत्‌ तद्‌ भवति। दिगुणार्थं दिगुणम्‌, तादर्थ्यात्‌ ताच्छब्यम्‌। 
दिगुणं प्रयच्छति दैगुणिकः। तरैगुणिकः ॥ वृदधर्वृधुषिभावो वक्तव्यः॥ वार्धुषिकः। 
प्रकृत्यन्तरं वा वृद्धिपर्यायो वृधुषिशब्दः। गर्यमिति किम्‌ ? दिगुणं प्रयच्छत्यधमर्णः॥ 


कुसीददशेकादशात्‌ ष्टन्ष्टचौ ॥ ३१ ॥ 


प्रयच्छति गर्मित्येव । कुसीदं वृद्धिः, तदर्थ द्रव्यं कुसीदम्‌। एकादशार्था दश 
दशेकादशशब्देनोच्यन्ते। कुसीददशेकादशशब्दाभ्यां यथासंख्यं ष्टन्‌ ष्टच्‌ इत्येतौ प्रत्ययौ 
भवतः प्रयच्छति गर्हमित्येतस्मिन्‌ विषये । ठकोऽपवादौ । कुसीदं प्रयच्छति कुसीदिकः। 
कुसीदिकी । दशैकादशिकः। दशैकादशिकी॥ 

उञ्छति ॥ ३२ ॥ 


तदिति दितीयासमर्थादुज्छतीत्येतस्मिन्नर्थ टक्‌ प्रत्ययो भवति । बदराण्युञ्छति 
बादरिकः। श्यामाकिकः। भूमौ पतितस्यैकेकस्य कणस्योपादानमुञ्छः। कणानुञ्छति 
काणिकः॥ 


रक्षति ॥ ३३ ॥ 


तदिति दितीयासमर्थाद रक्षतीत्येतस्मिन्नर्थे ठक्‌ प्रत्ययो भवति । समाजं रक्षति 
सामाजिकः। सानिवेशिकः॥ 


शब्ददर्दुरं करोति ॥ ३४ ॥ 


तदिति दितीयासमर्थाभ्यां शब्ददर्ुरशब्दाभ्यां करोतीत्येतस्मिनर्थं ठक्‌ प्रत्ययो 
भवति। शब्दं करोति शाब्दिको वैयाकरणः। दार्दुरिकः कुम्भकारः॥ 


पक्षिमत्स्यमृगान्‌ हन्ति ॥ ३५ ॥ 


तदित्येव । पक्ष्यादिभ्यो दितीयासमर्थेभ्यो हन्तीत्येतस्मिननर्थ ठक्‌ प्रत्ययो भवति । 
स्वरूपस्य पर्यायाणां तदिशेषाणां च ग्रहणमिहेष्यते। पक्षिणो हन्ति पाक्षिकः। शाकुनिकः। 
मायूरिकः। तैत्तिरिकः। मत्स्य-मास्स्यिकः। मैनिकः। शाफरिकः। शाकुलिकः। 
मृग-मार्गिकः। हारिणिकः। सौकरिकः। सारङ्गिकः॥ 


परिपन्थं च तिष्ठति ॥ ३६ ॥ 


परिपन्थशब्दात्‌ तदिति दितीयासमर्थात्‌ तिष्ठतीत्येतस्मिन्नर्थे ठक्‌ प्रत्ययो भवति । 
परिपन्थं तिष्टति पारिपन्थिकश्चौरः। चकारो भिन्नक्रमः प्रत्ययार्थं समुच्चिनोति । परिपन्थं 
हन्ति पारिपन्थिकः। समर्थविभक्तिप्रकरणे पुनर्दितीयोच्चारणं लौकिकवाक्यप्रदरशनार्थम्‌ । 
परिपथशब्दपर्यायः परिपन्थशब्दो ऽस्तीति ज्ञापयति । स विषयान्तरेऽपि प्रयोक्तव्यः॥ 


माथोत्तरपदपदव्यनुपदं धावति ॥ ३७ ॥ 


माथशब्दोत्तरपदात्‌ प्रातिपदिकात्‌ पदवी अनुपद इत्येताभ्यां च धावतीत्येतस्मिन्नर्थे 
ठक्‌ प्रत्ययो भवति। दण्डमाथं धावति दाण्डमाधिकः। शौल्कमाधिकः। पादविकः। 
आनुपदिकः। माथशब्दः पथिपर्यायः॥ 

आक्रन्दाद्‌ ठञ्‌ च ॥ ३८ ॥ 


आक्रन्दन्त्येतस्मिनित्याक्रन्दो देशः। अथवाक्रन्यत इत्याक्रन्द आतयनमुच्यते । 
विशेषाभावाद्‌ दयोरपि ग्रहणम्‌ । आक्रन्दशब्दात्‌ तदिति दितीयासमर्थाद्‌ धावतीत्येतस्मिन्नर्थे 
ठञ्‌ प्रत्ययो भवति, चकारात्‌ ठक्‌ च । स्वरे विशेषः। आक्रन्दं धावति आक्रन्दिकः। 
आक्रन्दिकी ॥ 


पदोत्तरपदं गृह्णाति ॥ ३६ ॥ 


पदशब्द उत्तरपदं यस्य तस्मात्‌ पदोत्तरपदशब्दात्‌ तदिति दितीयासमर्थाद्‌ गृह्णातीत्ये- 
तस्मिन्नर्थ टक्‌ प्रत्ययो भवति । पूर्वपदं गृह्णाति पौर्वपदिकः। ओौत्तरपदिकः। पदान्तादिति 
नोक्तम्‌-बहुचपूर्वान्‌ मा भूदिति॥ 


प्रतिकण्टार्थललामं च ॥ ४० ॥ 


प्रतिकण्टार्थललामशब्देभ्यस्तदिति दितीयासमर्थेभ्यो गृह्णातीत्येतस्मिननर्थे ठक्‌ 
प्रत्ययो भवति । प्रतिकण्टं गृह्णाति प्रातिकण्टिकः। आर्थिकः। लालामिकः॥ 


धर्मं चरति ॥ ४१ ॥ 


धर्मशब्दात्‌ तदिति दितीयासमर्थात्‌ चरतीत्येतस्मिन्नर्थं ठक्‌ प्रत्ययो भवति। 
चरतिरासेवायां नानुष्ठानमात्रे । धर्म चरति धार्मिकः॥ अधमच्विति वक्तव्यम्‌॥ आधर्मिकः॥ 


प्रतिपथमेति टश्च ॥ ४२ ॥ 


प्रतिपथशब्दाद्‌ दितीयासमर्थाद्‌ एतीत्यस्मिन्नर्थ ठन्‌ प्रत्ययो भवति, चकारात्‌ 
ठक्‌ च । प्रतिपथमेति प्रतिपथिकः। प्रातिपथिकः॥ 


समवायान्‌ समवैति ॥ ४३ ॥ 


समवायवाचिभ्यः शब्देभ्यस्तदिति दितीयासमर्थभ्यः समवैतीत्येतस्मिनर्थे ठक्‌ 
प्रत्ययो भवति। समवायः समूह उच्यते, न सप्रधारणा। समवायानिति बहुवचनं 
स्वरूपविधि- निरासार्थम्‌। समवैति आगत्य तदेकदेशीभवतीत्यर्थः। समवायान्‌ समवैति 
सामवायिकः। सामाजिकः। सामूहिकः। सान्निवेशिकः॥ 


परिषदो ण्यः ॥ ४४ ॥ 

परिषदो ण्यः प्रत्ययो भवति समवायान्‌ समवैतीत्येतस्मिन्‌ विषये । ठकोऽपवादः । 
परिषदं समयैति पारिषद्यः॥ 


सेनाया वा ॥ ४५ ॥ 


सेनाशब्दाद्‌ वा ण्यः प्रत्ययो भवति समवायान्‌ समवैतीत्येतस्मिन्नर्थे । ठकोऽपवादः। 
पक्षे सोऽपि भवति। सेनां समवैति सैन्यः। सैनिकः॥ 


संज्ञायां ललादकुक्कुस्यौ पश्यति ॥ ४६ ॥ 


ललाटकुक्कुटीशब्दाभ्यां तदिति दितीयासम्थभ्यां पश्यतीत्येतस्मिननर्थ टक्‌ प्रत्ययो 
भवति सज्ञायां विषये । संज्ञाग्रहणमभिधेयनियमार्थम्‌ , न तु रूठचर्थम्‌। ललाटं पश्यति 
लालाटिकः सेवकः। कौक्कुटिको भिक्षुः। सर्वावयवेभ्यो ललाटं दूरे दृश्यते। तदनेन 
ललाटदश्निन सेवकस्य स्वामिनं प्रत्यनुपश्लेषः कार्येष्वनुपस्थायित्वं लक्षयते । लालाटिकः 
सेवकः। स्वामिनः कार्येषु नोपतिष्ठत इत्यर्थः। कुक्कुटीशब्देनापि कुक्कुटीपातो लक्ष्यते । 
देशस्याल्पतया हि भिश्चुरविक्षिप्तदृष्टिः पादविक्षेपदेशे चक्षुः संयम्य गच्छति, स उच्यते 
कौक्कुटिक इति॥ 


तस्य धर्म्यम्‌ ॥ ४७ ॥ 


तस्येति षष्टीसमर्थाद्‌ धर्म्यमित्येतस्मिन्नर्थ टक्‌ प्रत्ययो भवति । धर्म्य न्याय्यम्‌, 
आचारयुक्तमित्यर्थः। शुल्कशालाया धर्म्य शौल्कशालिकम्‌। आकरिकम्‌। आपणिकम्‌ । 
गौल्मिकम्‌॥ 


अणू महिष्यादिभ्यः ॥ ४८ ॥ 


महिषीत्येवमादिभ्योऽण्‌ प्रत्ययो भवति तस्य धर्म्यमित्येतस्मिन्‌ विषये । ठकोऽपवादः। 
महिष्या धर्म्य माहिषम्‌ । प्राजावतम्‌॥ महिषी । प्रजावती । प्रलेपिका । विलेपिका । 
अनुलेपिका । पुरोहित । मणिपाली । अनुचारक । होतु । यजमान । महिष्यादिः॥ 


ऋतोऽञ्‌ ॥ ४६ ॥ 


ऋकारान्तात्‌ प्रातिपदिकाद्‌ प्रत्ययो भवति तस्य धर्म्यमित्येतस्मिन्‌ विषये । 
ठकोऽपवादः। पोतुर्धर्म्य पौत्रम्‌। ओद्गात्रम्‌ ॥ नराच्चेति वक्तव्यम्‌॥ नरस्य धर्म्या 
नारी ॥ विशसितुरिइलोपश्च॥ विशसितरधर्म्य वैशस््रम्‌ ॥ विभाजयितुर्णिलोपश्च॥ 
विभाजयितुर्धरम्य वैभाजित्रम्‌॥ 

अवक्रयः ॥ ५० ॥ 


तस्येत्येव । षष्ठीसमर्थादवक्रय इत्येतस्मिननर्थं टक्‌ प्रत्ययो भवति । अवक्रीणीतेऽ- 
नेनेत्यवक्रयः, पिण्डक उच्यते। शुल्कशालाया अवक्रयः शौल्कशालिकः। आकरिकः। 
आपणिकः। गौल्मिकः। नन्ववक्रयोऽपि धर्म्यमेव ? नैतदस्ति। लोकपीडया ध्मति- 
क्रमेणाप्यवक्रयो भवति॥ 


तदस्य पण्यम्‌ ॥ ९८१ ॥ 


तदिति प्रथमासम्थदिस्येति षष्ट्यर्थे ठक्‌ प्रत्ययो भवति, यत्‌ तत्‌ प्रथमासमर्थ 
पण्यं चेत्‌ तद्‌ भवति। अपूपाः पण्यमस्य आपूपिकः। शाष्कुलिकः। मौदकिकः। 
पण्यमिति विशेषणं तद्धितवृत्तावन्तर्भूतम्‌ , अतः पण्यशब्दो न प्रयुज्यते॥ 


लवणादट्‌ ठञ्‌ ॥ ५२ ॥ 


लवणशब्दाट्‌ ठञ्‌ प्रत्ययो भवति तदस्य पण्यमित्येतस्मिन्‌ विषये । ठकोऽपवादः। 
स्वरे विशेषः। लवणं पण्यमस्य लावणिकः॥ 


किशरादिभ्यः ष्ठन्‌ ॥ ५३ ॥ 


किशर इत्येवमादिभ्यः ष्टनू प्रत्ययो भवति तदस्य पण्यमित्येतस्मिन्‌ विषये । 
ठकोऽपवादः। किशरादयो गन्धविशेषवचनाः किशराः पण्यमस्य किशरिकः। किशरिकी । 
नरदिकः। नरदिकी॥ किशर । नरद । नलद । सुमङ्ल । तगर। गुग्गुलु । उशीर । 
हरिद्रा । हरिद्रायणी । किशरादिः॥ 


शलालुनोऽन्यतरस्याम्‌ ॥ ५४ ॥ 


शलालुशब्दादन्यतरस्यां ष्टन्‌ प्रत्ययो भवति तदस्य पण्यमित्येतस्मिन्‌ विषये । 
ठकोऽपवादः, पक्षे सोऽपि भवति। शलालुशब्दो गन्धविशेषवचनः। शलालु पण्यमस्य 
शलालुकः। शलालुकी । शालालुकः। शालालुकी ॥ 


शिल्पम्‌ ॥ ५८५ ॥ 


तदिति प्रथमासम्थदिस्येति षष्टृयर्थं ठक्‌ प्रत्ययो भवति, यत्‌ तत्‌ प्रथमासमर्थ 
शिल्पं चेत्‌ तद्‌ भवति । शिल्पं कौशलम्‌ । मृदङ्गवादनं शिल्पमस्य मार्दङ्किकः। पाणविकः। 
वेणिकः। मृदङ्वादने वर्तमानो मृदङ्शब्दः प्रत्ययमुत्पादयति । शिल्पं तद्धितवत्तावन्तर्भवति॥ 

मड्डुकञ्ञररादणन्यतरस्याम्‌ ॥ ८६ ॥ 


मडड़कञर्रशब्दाभ्यामन्यतरस्यामण्‌ प्रत्ययो भवति तदस्य शिल्पमित्येतस्मिन्‌ 
विषये। टठकोऽपवादः। पक्षे सोऽपि भवति। मड्डुकवादनं शिल्पमस्य माइडुकः, 
माइडुकिकः। ्ार््रः, ्ा्सरिकः॥ 


प्रहरणम्‌ ॥ ५७ ॥ 


तदस्येत्येव । तदिति प्रथमासमर्थादस्येति षष्टयर्थं ठक्‌ प्रत्ययो भवति, यत्‌ तत्‌ 
प्रथमासमर्थं प्रहरणं चेत्‌ तद्‌ भवति । असिः प्रहरणमस्य आसिकः । प्रासिकः । चाक्रिकः। 
धानुष्कः॥ 


परश्वधाट्‌ ठञ्‌ च ॥ ५८ ॥ 


परश्वधशब्दाट्‌ ठञ्‌ प्रत्ययो भवति, चकाराद्‌ टक्‌। स्वरे विशेषः। परश्वधः 
प्रहरणमस्य पारश्वधिकः॥ 


शक्तियष्ट्योरीकक्‌ ॥ ५६ ॥ 


शक्तियष्टिशब्दाभ्यामीकक्‌ प्रत्ययो भवति तदस्य प्रहरणमित्येतस्मिन्‌ विषये । 
टकोऽपवादः। शक्तिः प्रहरणमस्य शाक्तीकः। याष्टीकः॥ 


अस्तिनास्तिदिष्टं मतिः ॥ ६० ॥ 


तदस्येत्येव । तदिति प्रथमासमर्थभ्योऽस्ति नास्ति दिष्ट इत्येतेभ्यः शब्देभ्योऽस्येति 
षष्ट्यर्थं ठक्‌ प्रत्ययो भवति, यत्‌ तत्‌ प्रथमासमर्थं मतिश्चेत्‌ तद्‌ भवति। अस्ति 
मतिरस्य आस्तिकः। नास्ति मतिरस्य नास्तिकः। दैष्टिकः। न च मतिसत्तामात्रे प्रत्यय 
इष्यते। कि तर्हिं ? परलोकोऽस्तीति यस्य मतिरस्ति, स आस्तिकः। तदिपरीतो 
नास्तिकः। प्रमाणानुपातिनी यस्य मतिः स दैष्टिकः। तदेतदभिधानशक्तिस्वभावाल्‌ 
लभ्यते। अस्तिनास्तिशब्दौ निपातौ, वचनसामर्थ्याद्‌ वा आख्याताद्‌ वाक्याच्‌ च प्रत्ययः॥ 


शीलम्‌ ॥ ६१ ॥ 


तदस्येत्येव । तदिति प्रथमासमर्थादस्येति षष्टयर्थं ठक्‌ प्रत्ययो भवति, यत्‌ तत्‌ 
प्रथमासमर्थं शीलं चेत्‌ तद्‌ भवति । शीलं स्वभावः। अपूपभक्षणं शीलमस्य भपूपिकः। 
शाष्कुलिकः। मौदकिकः। भक्षणक्रिया तदिशेषणं च शीलं तद्धितवृत्तावन्तर्भवति॥ 
9 ~ ° अस्ति ' इति नास्ति दै०। 


४०४ काशिका 


छत्रादिभ्यो णः ॥ ६२ ॥ 


छत्र इत्येवमादिभ्यः प्रातिपदिकेभ्यो णः प्रत्ययो भवति तदस्य शीलमित्येतस्मिन्‌ 
विषये । ठकोऽपवादः छत्रं शीलमस्य छात्रः। छादनादावरणाच्छत्रम्‌। गुरुकार्येष्व- 
वहितस्तच्छिद्रावरणप्रवृत्तश्छत्रशीलः शिष्यश्छात्रः। स्थाशब्दोऽत्र पट्यते, स चोपसर्गपूर्वोऽत्र 
गृह्यते-आस्था संस्था अवस्थेति॥ छत्र । बुभुक्षा। शिक्षा। पुरोह । स्था। चुरा। 
उपस्थान । ऋषि । कर्मन्‌। विश्वधा । तपस्‌। सत्य । अनृत । शिविका । छत्रादिः॥ 


कर्माध्ययने वृत्तम्‌ ॥ ६३ ॥ 


तदस्येत्येव । तदिति प्रथमासम्थदिस्येति षष्ट्यर्थे ठक्‌ प्रत्ययो भवति, यत्‌ तत्‌ 
प्रथमासमर्थं कर्म॒चेद्‌ तदृत्तमध्ययनविषयं भवति। एकमन्यदध्ययने कर्म वृत्तमस्य 
एेकान्यिकः। दैयन्यिकः। त्रैयन्यिकः। एकमन्यदिति विगृह्य तद्धितार्थो० ( २.१.९५१ 
) इति समासः। ततश्च टक्‌ प्रत्ययः। अध्ययने कर्म वृत्तमित्येतत्‌ सर्व तद्धितवृत्तावन्तर्भवति । 
यस्या- ध्ययनप्रयुक्तस्य परीक्षाकाले पठतः स्खलितमपपाटरूपमेकं जातम्‌, स उच्यत 
एेकान्यिक इति। एवं देयन्यिकः, तरैयन्यिक इति॥ 


बहचूर्वपदादट्‌ ठच्‌ ॥ ६४ ॥ 


बह्च्‌ पूर्वपदं यस्य तस्माद्‌ बह्चूपूर्वपदात्‌ प्रातिपदिकात्‌ ठच्‌ प्रत्ययो भवति 
तदस्य कमध्यियने वृत्तमित्येतस्मिन्नर्थे। ठकोऽपवादः। दादशान्यानि कर्माण्यध्ययने 
वृत्तान्यस्य दादशान्यिकः। त्रयोदशान्यिकः। चतुर्दशान्यिक इति । चतुर्दशापपाटा अस्य 
जाता इत्यर्थः। उदात्ते कर्तव्ये योऽनुदात्तं करोति, स उच्यतेऽन्यत्‌ त्वं करोषीति॥ 


हितं भक्षाः ॥ ६५ ॥ 


तदस्येत्येव । तदिति प्रथमासमर्थादस्येति षष्ट्यर्थे ठक्‌ प्रत्ययो भवति, यत्‌ तत्‌ 
प्रथमासमर्थं हितं चेत्‌ तद्‌ भवति, तच्च भक्षाः। ननु च हितयोगे चतुर्थ्या भवितव्यम्‌, 
तत्र कथं षष्ट्यर्थे प्रत्ययो विधीयते ? एवं तर्हि सामर्थ्याद्‌ विभक्तिविपरिणामो भविष्यति । 
अपूपभक्षणं हितमस्मै आपूपिकः। शाष्कुलिकः। मौदकिकः। हितार्थक्रिया च तद्धित- 
वृत्तावन्तर्भवति॥ 


तदस्मे दीयते नियुक्तम्‌ ॥ ६६ ॥ 


9 ~ “ यस्याध्ययने नियुक्तस्य ` इति बाल०। 

तदिति प्रथमासमर्थाद्‌ अस्मा इति चतुर्ध्यर्थे ठक्‌ प्रत्ययो भवति, यत्‌ तत्‌ 
प्रथमासमर्थ तच्चेद्‌ दीयते नियुक्तम्‌ । नियोगेनाव्यभिचारेण दीयत इत्यर्थः। अव्यभिचारो 
नियोगः। अग्रे भोजनमस्मे नियुक्तं दीयत आग्रभोजनिकः। आपूपिकः। शाष्कुलिकः। 
केचित्‌ तु नियुक्तं नित्यमाहुः। अपूपा नित्यमस्मै दीयन्त आपूपिकः॥ 


श्राणामासोदनादट्‌ टिठन्‌ ॥ ६७ ॥ 


श्राणामासोदनशब्दाभ्यां टिठन्‌ प्रत्ययो भवति तदस्मे दीयते नियुक्तमित्येतस्मिननर्थे । 
ठकोऽपवादः। इकार उच्चारणार्थः। टकारो डीवर्थः। श्राणा नियुक्तमस्मै दीयते 
श्राणिकः। श्राणिकी । मांसौदनिकः। मांसौदनिकी । अथ ठजेव कस्माद्‌ नोक्तः, न ह्यत्र 
ठजष्टिटनो वा विशेषोऽस्ति ? मांसौदनग्रहणं संघातविगृहीतार्थं केचिदिच्छन्ति। तत्र 
वृद्ध्यभावो विशेषः। ओदनिकः। ओदनिकी ॥ 


भक्तादणन्यतरस्याम्‌ ॥ ६८ ॥ 


भक्तशब्दादण्‌ प्रत्ययो भवत्यन्यतरस्यां तदस्मे दीयते नियुक्तमित्येतस्मिन्‌ विषये । 
ठकोऽपवादः। पक्षे सोऽपि भवति । भक्तमस्मै दीयते नियुक्तं भाक्तः, भाक्तिकः॥ 


तत्र नियुक्तः ॥ ६६ ॥ 


तत्रेति सप्तमीसमर्थाद्‌ नियुक्त इत्येतस्मिनर्थे टक्‌ प्रत्ययो भवति । नियुक्तोऽधिकृतो 
व्यापारित इत्यर्थः। शुल्कशालाया नियुक्तः शौल्कशालिकः। आकरिकः। आपणिकः। 
गौल्मिकः। दौवारिकः॥ 


अगारान्ताट्‌ ठन्‌ ॥ ७० ॥ 
अगारशब्दान्तात्‌ प्रातिपदिकात्‌ ठन्‌ प्रत्ययो भवति तत्र नियुक्त इत्येतस्मिन्‌ 
विषये । ठकोऽपवादः। देवागारे नियुक्तो देवागारिकः। कोष्ठागारिकः। भाण्डागारिकः॥ 
अध्यायिन्यदेशकालात्‌ ॥ ७१ ॥ 


तत्रेतयेव । सप्तमीसमर्थाददेशवाचिनः प्रातिपदिकादकालवाचिनश्चाध्यायिन्यभिधेये 
ठक्‌ प्रत्ययो भवति । अध्ययनस्य यौ देशकालो शास्रेण प्रतिषिद्धौ तावदेशकालशब्देनोच्येते, 
तत इद प्रत्ययविधानम्‌। श्मशानेऽधीते श्माशानिकः। चातुष्पथिकः। अकालात्‌- 
चतुर्दश्यामधीते चातुर्दशिकः। आमावास्यिकः। अदेशकालादिति किम्‌ ? सुष्नेऽधीते। 
पूर्वहि ऽधीते॥ 


9 ~ “ननु च ' इति बाल०। 

कटिनान्तप्रस्तारसस्थानेषु व्यवहरति ॥ ७२ ॥ 


तत्रेत्येव । कठिनशब्दान्तात्‌ सप्तमीसमर्थात्‌ प्रस्तारसस्थानशब्दाभ्यां च ठक्‌ 
प्रत्ययो भवति व्यवहरतीत्येतस्मिननर्थे । व्यवहारः क्रियातत्तवम्‌, यथा लोकिकव्यवहार इति । 
वंशकठिने व्यवहरति वांशकठिनिकः चक्रचरः । वार््रकटिनिकः। प्रास्तारिकः। सास्थानिकः॥ 


निकटे वसति ॥ ७३ ॥ 


निकटशब्दात्‌ सप्तमीसमर्थाद्‌ वसतीत्येतस्मिन्नर्थे ठक्‌ प्रत्ययो भवति। यस्य 
शासनतो निकटवासस्तत्रायं विधिः। आरण्यकेन भिश्चुणा ग्रामात्‌ क्रोशे वस्तव्यमिति 
शाल्नम्‌। निकटे वसति नैकटिको भिक्षुः॥ 


आवसथात्‌ ष्ठल्‌ ॥ ७४ ॥ 


तत्रेत्येव । आवसथशब्दात्‌ सप्तमीसमर्थाद्‌ वसतीत्येतसिमिन्नर्थे ष्ठल्‌ प्रत्ययो 
भवति। लकारः स्वरार्थः। षकारो डीषर्थः। आवसथे वसति आवसथिकः। आवसथिकी । 
ठकः पूर्णोऽवधिः, अतः परमन्यः प्रत्ययो विधीयते॥ 


प्राण्पिताद्‌ यत्‌ ॥ ७८ ॥ 


न्तस्मै हितम्‌" ( ५.१.५८ ) इति वक्ष्यति। प्रागेतस्माद्‌ हितसंशब्दनाद्‌ यानित 
ऊर्ध्वमनुक्रमिष्यामो यत्प्रत्ययस्तेष्वधिकरतो वेदितव्यः। वक्ष्यति- तदहति रथयुगप्रासङ्गम्‌" 
( ४.४.७६ }-रथ्यः। युग्यः। प्रासङ्खयः॥ 


तद्‌ वहति रथयुगप्रासङ्म्‌ ॥ ७६ ॥ 


तदिति दितीयासमर्थभ्यो रथयुगप्रासङकेभ्यो वहतीत्येतस्मिन्नर्थे यत्‌ प्रत्ययो भवति । 
रथं वहति रथ्यः। युग्यः। प्रासङ्ग्यः। रथसीताहलेभ्यो यदिधो' ( १.१.७२ महाभाष्यवा०) 
इति तदन्तविध्युपसंख्यानात्‌ परमरथ्य इत्यपि भवति॥ 


धुरो यडूढकौ ॥ ७७ ॥ 


तद्‌ वहतीत्येव । धुर्‌ इत्येतस्माद्‌ दितीयासमर्थाद्‌ वहतीत्येतस्मिननर्थे यत्‌ ठक्‌ 
इत्येतौ प्रत्ययौ भवतः। धुरं वहतीति धुर्यः। धौरेयः॥ 


खः सर्वधुरात्‌ ॥ ७८ ॥ 


काशिका ४०७ 


तद्‌ वहतीत्येव । सर्वधुराशब्दाद्‌ दितीयासमर्थाद्‌ वहतीत्येतस्मिननर्थं खः प्रत्ययो 
भवति । सर्वधुरां वहति सर्वधुरीणः। स्रीलिङ्कं न्याय्ये सर्वधुरादिति प्रातिपदिकमात्रापेक्षो 
निर्देशः। ख इति योगविभागः कर्तव्य इष्टसंग्रहार्थः। उत्तरधुरीणः। दक्षिणधुरीणः॥ 


एकधुराल्लुक्‌ च ॥ ७६ ॥ 


तद्‌ वहतीत्येव । एकधुराशब्दाद्‌ दितीयासमर्थाद्‌ वहतीत्येतस्मिन्नर्थे खः प्रत्ययो 
भवति, तस्य च लुग्‌ भवति। वचनसामर्थ्यात्‌ पक्षे लुग्‌ विधीयते। एकधुरां वहति 
एकधुरीणः। एकधुरः॥ 


शकटादण्‌ ॥ ८० ॥ 


तद्‌ वहतीत्येव। शकटशब्दाद्‌ दितीयासमर्थाद्‌ वहतीत्येतस्मिन्नर्थऽण्‌ प्रत्ययो 
भवति। शकटं वहति शाकटो गौः॥ 


हलसीराट्‌ टक्‌ ॥ ८१ ॥ 


तद्‌ वहतीत्येव । हलसीरशब्दाभ्यां दितीयासमर्थाभ्यां वहतीत्येतस्मिननर्थं ठक्‌ 
प्रत्ययो भवति । हलं वहति हालिकः। सैरिकः॥ 


सज्ञायां जन्याः ॥ ८२ ॥ 


तद्‌ वहतीत्येव । जनीशब्दाद्‌ दितीयासमर्थाद्‌ वहतीत्येतस्मिन्नर्थ यत्‌ प्रत्ययो 
भवति, समुदायेन चेत्‌ सज्ञा गम्यते। जनीं वहति जन्या, जामातुर्वयस्या । सा हि 
विहारादिषु जामातुसमीपं प्रापयति । जनी वधूरुच्यते॥ 


विध्यत्यधनुषा ॥ ८३ ॥ 


तदिति दितीयासमर्थाद्‌ विध्यतीत्येतस्मिननर्थे यत्‌ प्रत्ययो भवति, न चेद्‌ धनुष्‌ 
करणं भवति। पादौ विध्यन्ति पद्याः शकंराः। ऊरव्याः कण्टकाः। अधनुषेति किम्‌ ? 
पादौ विध्यति धनुषा । नन्वसमर्थत्वादनभिधानात्‌ च प्रत्ययो न भवति, नहि धनुषा पद्य 
इत्युक्तं विवक्षितो ऽर्थः प्रतीयते ? एवं तर्हि धनुष्प्रतिषेधेन व्यधनक्रिया विशेष्यते-यस्यां 
धनुष्करणं न संभाव्यत इति। तेनेह न भवति-चौरं विध्यति, शत्रुं विध्यति देवदत्त 
इति॥ 


१ - (सा... प्रापयति › इति बहुत्र नास्ति । 


४०८ काशिका 


धनगणं लब्धा ॥ ८४ ॥ 
तदित्येव । धनगणशब्दाभ्यां दितीयासमथभ्यां लब्धेत्येतस्मिन्नर्थे यत्‌ प्रत्ययो 
भवति। धन्यः। गण्यः। लब्धेति तुनन्तम्‌ , तेन दितीया समर्था विभक्तिर्युज्यते॥ 
अन्नाण्‌ णः ॥ ८५ ॥ 
अन्नशब्दात्‌ तदिति दितीयासमर्थात्‌ लब्धेत्येतस्मिनर्थे णः प्रत्ययो भवति। 
अन्नं लब्धा आन्नः॥ 
वशं गतः ॥ ८६ ॥ 


वशशब्दात्‌ तदिति दितीयासमर्थाद्‌ गत इत्येतस्मिन्नर्थं यत्‌ प्रत्ययो भवति। 
वशं गतो वश्यः। कामप्राप्तो विधेय इत्यर्थः॥ 


पदमस्मिन्‌ दृश्यम्‌ ॥ ८७ ॥ 


निर्देशादेव प्रथमा समर्थविभक्तिः। पदशब्दात्‌ प्रथमासमर्थीद्‌ दृश्यार्थोपाधिकाद- 
स्मिनिति सप्तम्यर्थे यत्‌ प्रत्ययो भवति । पदं दृश्यमस्मिन्‌ पद्यः कर्दमः। पद्याः पांसवः। 
शक्यार्थे कृत्यप्रत्ययः। शक्यते यस्मिन्‌ पदं द्रष्टुं प्रतिमुद्रोत्पादनेन, स पद्यः कर्दमः। 
कर्दमस्यावस्थोच्यते नातिद्रवो नातिशुष्क इति॥ 


मूलमस्याबर्हि ॥ ८८ ॥ 


मूलशब्दात्‌ प्रथमासमर्थादावर्हत्यिवमुपाधिकादस्येति षष्ट्यर्थ यत्‌ प्रत्ययो भवति । 
मूलमेषामावर्हि मूल्या माषाः। मूल्या मुद्राः। वृहू उद्यमने" ( तुदा० ८८ ), येषां 
मूलमावृह्यत उत्पाट्यते, ते मूल्याः, सुष्टु निष्पनाः। मूलोत्पाटनेन विना ग्रहीतुं न 
शक्यन्त इत्यर्थः॥ 


संज्ञायां धेनुष्या ॥ ८६ ॥ 


धेनुष्येति निपात्यते संज्ञायां विषये। सज्ञाग्रहणमभिधेयनियमार्थम्‌। धेनोः 
षुगा- गमो यश्च प्रत्ययो निपात्यते। अन्तोदात्तोऽपि ह्ययमिष्यते। या धेनुरुत्तम्णय 
ऋण- प्रदानाद्‌ दोहनार्थं दीयते सा धेनुष्या । पीतदुग्धेति यस्याः प्रसिद्धिः। धेनुष्यां 
भवते ददामि॥ 


गृहपतिना संयुक्तं ञ्यः ॥ ६० ॥ 


काशिका ४०६ 


निर्देशादेव तृतीयासमर्थविभक्तिः। गृहपतिशब्दात्‌ तृतीयासमर्थात्‌ संयुक्त इत्ये- 
तस्मिन्नर्थे ञ्यः प्रत्ययो भवति। गृहपतिना संयुक्तो गार्हपत्योऽग्निः। अन्यस्यापि 
गृहपतिना संयोगोऽस्ति, तत्र सज्ञाधिकारादतिप्रसङनिवृत्तिः॥ 


नौ वयो धर्मविषमू्‌लमूलसीतातुलाभ्यस्तार्यतुल्यप्राप्यवध्यानाम्य- 
समसमितसमितेषु॥ ६१ ॥ 


नावादिभ्योऽष्टभ्यः शब्देभ्योऽष्टस्वेव तार्यादिष्वर्थषु यथासंख्यं यत्‌ प्रत्ययो भवति । 
प्रत्ययार्थदारेण तृतीयासमर्थविभक्तिर्लभ्यते। नावा तार्य नाव्यमुदकम्‌। नाव्या नदी । 
शक्यार्थे कृत्यः। वयसा तुल्यो वयस्यः सखा । सज्ञाधिकारोऽभिधेयनियमार्थः। तेन 
वयसा तुल्ये शत्रौ न भवति। धर्मेण प्राप्यं धर्म्यम्‌। ननु च धर्मादनपेते" ( ४.४.६२ ) 
इति वक्ष्यमाणेनैव सिद्धम्‌ ? नैतदस्ति । धर्म यदनुवर्तते तद्‌ धर्मादनपेतमित्युच्यते । फलं 
तु धर्मदपेत्यैव, कार्यविरोधित्वाद्‌ धर्मस्य। विषेण वध्यो विष्यः। विषेण वधमर्ह- 
तीत्यर्थः। मूलेनानाम्यं मूल्यम्‌। आनाम्यमभिभवनीयम्‌ । पटादीनामुत्पत्तिकारणं मूलम्‌, 
तेन तदभिभूयते शेषीक्रियते । मूल्यं हि सगुणं मूलं करोति। "पोरदुपधात्‌ ( ३.१.६८ ) 
इति यति प्राप्त भानाम्यमिति निपातनाद्‌ ण्यत्‌। मूलेन समो मूल्यः पटः। उपादानेन 
समानफल इत्यर्थः। सीतया समितं सीत्यं ॒कषेत्रम्‌। समितं संगतमित्यर्थः। 
श्थसीताहलेभ्यो यदिधो' ( महाभाष्यवा० १.१.७२ ) इति तदन्तविधिरपीष्यते । परमसीत्यम्‌ । 
उत्तमसीत्यम्‌। दिसीत्यम्‌। त्रिसीत्यम्‌। तुलया संमितं तुल्यम्‌ । संमितं समानं सदृशमित्यर्थः। 
यथा तुला परिच्छिनत्ति परम्‌, एवं तदपीति॥ 


धर्मपथ्यर्थन्यायादनपेते ॥ ६२ ॥ 


निर्देशादेव पञ्चमी समर्थविभक्तिः। धर्मादिभ्यः पञ्चमीसमर्थभ्योऽनपेत इत्ये- 
तस्मिन्नर्थे यत्‌ प्रत्ययो भवति। धर्मादनपेतं धर्म्यम्‌। पथ्यम्‌। अर्थ्यम्‌ । न्याय्यम्‌ । 
सज्ञाधिकारादभिधेयनियमः॥ 


छन्दसो निर्मिति ॥ ६३ ॥ 


प्रत्ययार्थसामर्ध्यलभ्या समर्थविभक्तिः। छन्दःशब्दात्‌ तृतीयासमर्थाद्‌ निर्मित 
इत्ये- तस्मिन्नर्थे यत्‌ प्रत्ययो भवति। निर्मित उत्पादितः। छन्दसा निर्मितश्छन्दस्यः। 
इच्छया करत इत्यर्थः। इच्छापययश्छन्दःशब्द इह गृह्यते॥ 


१ ~ मूल्यमूलशब्दयोर्विप्यासि मुद्रितेषु । २ ~ ^ छन्दसा ` इत्यधिक है०। 

उरसोऽण्‌ च ॥ 5४ ॥ 


उरःशब्दात्‌ तृतीयासमर्थाद्‌ निर्मित इत्येतस्मिननर्थेऽण्‌ प्रत्ययो भवति, चकाराद्‌ 
यत्‌ च । उरसा निर्मित ओरसः पुत्रः। उरस्यः पुत्रः। संज्ञाधिकारादभिधेयनियमः॥ 


हृदयस्य प्रियः ॥ ६५ ॥ 


निर्देशादेव समर्थविभक्तिः। हदयशब्दात्‌ षष्ठीसमर्थात्‌ प्रिय इत्येतस्मिनर्थे यत्‌ 
प्रत्ययो भवति। हदयस्य प्रियो हद्यो देशः। हद्यं वनम्‌। संज्ञाधिकारादभिधेयनियमः। 
इह न भवति-हदयस्य प्रियः पुत्र इति॥ 


बन्धने चर्षौ ॥ &€६ ॥ 


हृदयस्येत्येव । बन्धन इति प्रत्ययार्थः । तदिशेषणमृषिग्रहणम्‌। बध्यते येन तद्‌ 
बन्धनम्‌ । हदयशब्दात्‌ षष्टीसमर्थाद्‌ बन्धन ऋषावभिधेये यत्‌ प्रत्ययो भवति । ऋषिर्वेदो 
गृह्यते । हदयस्य बन्धनमृषिर्हद्यः। परहदयं येन बध्यते वशीक्रियते, स वशीकरणमन््रो 
हृद्य इत्युच्यते॥ 


मतजनहलात्‌ करणजल्पकर्षेषु ॥ ६७ ॥ 


मतादिभ्यस्निभ्यः शब्देभ्यन्लिष्वेव करणादिष्वर्थेषु यथासंख्यं यत्‌ प्रत्ययो भवति । 
प्रत्ययार्थसामर्थ्याद्‌ लब्धा षष्ठी समर्थविभक्तिः। मतं ज्ञानं तस्य करणं मत्यम्‌। भावसाधनं 
वा। जनस्य जल्पो जन्यः। हलस्य कर्षो हल्यः। दिहल्यः। त्रिहल्यः। कर्षणं कर्षः। 
भावसाधनं वा॥ 


तत्र साधुः ॥ 55 ॥ 


तत्रेति सप्तमीसमर्थात्‌ साधुरित्येतस्मिन्नर्थे यत्‌ प्रत्ययो भवति। सामसु साधुः 
सामन्यः। वेमन्यः। कर्मण्यः। शरण्यः। साधुरिह प्रवीणो योग्यो वा गृह्यते, नोपकारकः। 
तत्र हि परत्वात्‌ तस्मै हितम्‌ ( ५.१.५ ) इत्यनेन विधिना भवितव्यम्‌॥ 


प्रतिजनादिभ्यः खञ्‌ ॥ 5६ ॥ 


प्रतिजनादिभ्यः शब्देभ्यः खञ्‌ प्रत्ययो भवति तत्र साधुरित्येतस्मिननर्थ। यतोऽपवादः। 
प्रतिजने साधुः प्रातिजनीनः। जनेजने साधुरित्यर्थः। एेदयुगीनः। सायुगीनः॥ प्रतिजन । 
इदयुग। संयुग । समयुग। परयुग । परकुल । परस्यकुल । अमुष्यकुल । सर्वजन । 
विश्वजन । पञ्चजन । महाजन । प्रतिजनादिः। यत्र हितार्थ एव साध्वर्थस्तत्र वचनात्‌ 
प्राकूक्रीतीया बाध्यन्ते॥ 

भक्ताणू णः ॥ १०० ॥ 
भक्त शब्दाद्‌ णः प्रत्ययो भवति तत्र साधुरित्येतस्मिन्‌ विषये। यतोऽपवादः। 
भक्तं साधुभाक्तः शालिः। भाक्तास्तण्डलाः॥ 
परिषदो ण्यः ॥ १०१ ॥ 


परिषच्छब्दाद्‌ ण्यः प्रत्ययो भवति तत्र साधुरित्येतस्मिन्‌ विषये । यतोऽपवादः। 
परिषदि साधुः पारिषद्यः। णप्रत्ययोऽप्यत्रेष्यते । तदर्थ योगविभागः क्रियते । परिषदो णो 
भवति। परिषदि साधुः पारिषदः। ततो ण्यः। परिषद इत्येव॥ 
कथादिभ्यष्ठक्‌ ॥ १०२ ॥ 


कथादिभ्यः शब्देभ्यष्टक्‌ प्रत्ययो भवति तत्र साधुरित्येतस्मिन्‌ विषये । यतोऽपवादः। 
कथायां साधुः काथिकः। वैकथिकः॥ कथा। विकथा। वितण्डा। कुष्टचित्‌। 
जनवाद । जनेवाद । वृत्ति। सदृगृह। गुण। गण । आयुर्वेद । कथादिः॥ 
गुडादिभ्यष्ठञ्‌ ॥ १०३ ॥ 


गुडादिभ्यः शब्देभ्यष्टञ्‌ प्रत्ययो भवति तत्र साधुरित्येतस्मिन्‌ विषये । यतोऽपवादः। 
गुडे साधुर्गोडिक इक्षुः। कौल्माषिको मुद्गः। साक्तुको यवः॥ गुड । कुल्माष । सक्तु । 
अपूप। मांसौदन । इक्षु। वेणु । संग्राम। संघात । प्रवास । निवास । उपवास । 
गुडादिः॥ 


पथ्यतिथिवसतिस्वपतेर्दञ्‌ ॥ १०४ ॥ 


पथ्यादिभ्यः शब्देभ्यो ठ्‌ प्रत्ययो भवति तत्र साधुरित्येतस्मिन्‌ विषये । यतोऽपवादः। 
पथि साधु पाथेयम्‌। आतिथेयम्‌। वासतेयम्‌ । स्वापतेयम्‌॥ 


सभाया यः ॥ १०९८ ॥ 


सभाशब्दाद्‌ यः प्रत्ययो भवति तत्र साधुरित्येतस्मिन्‌ विषये। यतोऽपवादः। 
स्वरे विशेषः। सभायां साधुः सभ्यः॥ 


ठदश्छन्दसि ॥ १०६ ॥ 


सभाशब्दाद्‌ ढः प्रत्ययो भवति तत्र साधुरित्येतस्मिन्‌ विषये छन्दसि । यस्या- 
॥ ॥ ॥ ॥ 4 
पवादः। सभेयो युवास्य9 यजमानस्य वीरो जायताम्‌ ( मा० सं० २२.२२ )॥ 

समानतीर्थे वासी ॥ १०७ ॥ 


साधुरिति निवृत्तम्‌। वासीति प्रत्ययार्थः। समानतीर्थशब्दात्‌ तत्रेति सप्तमी- 
समर्थाद्‌ वासीत्येतस्मिन्नर्थ यत्‌ प्रत्ययो भवति । समाने तीर्थ वासीति सतीर्थ्यः। समानोपा- 
ध्याय इत्यर्थः। तीर्थशब्देनेह गुरुरुच्यते॥ 


समानोदरे शयित ओ चोदात्तः ॥ १०८ ॥ 


समानोदरशब्दात्‌ सप्तमीसमर्थात्‌ शयित इत्येतस्मिन्नर्थ यत्‌ प्रत्ययो भवति, 
ओकारश्चोदात्तः। शयितः स्थित इत्यर्थः। समानोदरे शयितः समानोदर्यो भ्राता॥ 


सोदराद्‌ यः ॥ १०६ ॥ 


सोदरशब्दात्‌ सम्तमीसमर्थात्‌ शयित इत्येतस्मिनर्थे यः प्रत्ययो भवति । विभाषोदरे" 
( ६.३.८८ ) इति सूत्रेण यकारादौ प्रत्यये विवक्षिते प्रागेव समानस्य सभावः। समानोदरे 
शयितः सोदर्यो भ्राता। ओ चोदात्तः ( ४.४.१०८ ) इति नानुवर्तते। यकारे स्वरः॥ 


भवे छन्दसि ॥ ११० ॥ 


तत्रेत्येव । सप्तमीसमर्थाद्‌ भव इत्येतस्मिननर्थ छन्दसि विषये यत्‌ प्रत्ययो भवति । 
अणादीनां घादीनां चापवादः। सति दश्नि तेऽपि भवन्ति सर्वविधीनां छन्दसि व्यभिचारात्‌ । 
नमो मेघ्याय च विद्युत्याय च नम॑ः ( तै० सं० ४.५.७.२ )। आ पादपरिसमाप्तेश्छन्दोऽ- 
धिकारः, भवाधिकारश्च समुद्राभराद्‌ घः' ( ४.४.११८ ) इति यावत्‌॥ 


पाथोनदीभ्यां डण्‌ ॥ १११ ॥ 


पाथःशब्दाद्‌ नदीशब्दात्‌ च इयण्‌ प्रत्ययो भवति तत्र भव इत्येतसिमिन्नर्थे । 
यतोऽपवादः। पाथसि भवः पाथ्यो वृषा ( ऋ० ६.१६.१९ )। चनो दधीत नाद्यो गिरो 
मे ( ऋ० २.३५.१ )। पाथोऽन्तरिक्षम्‌॥ 


वेशन्तहिमवद्भ्यामण्‌ ॥ ११२ ॥ 


वेशन्तशब्दाद्‌ हिमवच्छब्दात्‌ चाण्‌ प्रत्ययो भवति तत्र भव इत्येतस्मिन्‌ विषये । 
यतोऽपवादः। वैशरेन्तीभ्य9ः स्वाहां ( तै० सं० ७.४.१३.६ )। हैमवतीभ्यः स्वाहां ( तु०-- 
शौ० सं० १६.२.१ )॥ 


१ - ‹ समानस्य सभावस्तीर्थं यः ' इत्यपि क्वचित्‌। 

स्रोतसो विभाषा उचड्ूडौ ॥ ११३ ॥ 


स्रोतसुशब्दाद्‌ विभाषा इयत्‌ इय इत्येतौ प्रत्ययौ भवतस्तत्र भव इत्येतस्मिन्‌ 
विषये । यतोऽपवादः। पक्षे सोऽपि भवति । स्रोतसि भवः स्रोत्यः ( ऋ० १०.१०४.८)। 
सरत स्यः ( शौ० सं० १६.२.४ )। इयडूडययोः स्वरे विशेषः॥ 


सगर्भसयूथसनुताद्‌ यन्‌ ॥ ११४ ॥ 


सगर्भसयूथसनुतशब्देभ्यो यनू प्रत्ययो भवति तत्र भव इत्येतस्मिन्‌ विषये । 
यतोऽपवादः। स्वरे विशेषः। अनु भ्राता सगर्भ्यः ( मा० सं० ४.२० )। अनु सखा 
सयुंथ्यः ( तै० सं० १.२.४.२ )। यो नष: सनुत्यः ( ऋ० २.३०.६ )। सर्वत्र समानस्य 
छन्दस्य ० ( ६.३.८४ ) इति सभावः॥ 


तुमग्राद्‌ घन्‌ ॥ ११५ ॥ 


तुग्रशब्दाद्‌ घन्‌ प्रत्ययो भवति तत्र भव इत्येतस्मिन्‌ विषये। यतोऽपवादः। 
त्वमग्ने वृषभस्तुग्रियाणाम्‌। अननाकाशयज्ञवरिष्टेषु तुग्रशब्दः॥ 


अग्राद्‌ यत्‌ ॥ ११६ ॥ 


अग्रशब्दाद्‌ यत्‌ प्रत्ययो भवति तत्र भव इत्येतस्मिन्‌ विषये । अग्रे भवम्‌ 
अग्र्यम्‌ ( मा० सं० १६.३० )। किमर्थमिदं यावता सामान्येन यद्‌ विहित एव ? च्छ 
चः ( ४.४.११७ ) इति वक्ष्यति, ताभ्यां बाधा मा भूदिति पुनर्विधीयते॥ 


घच्छौ च ॥ ११७ ॥ 


अग्रशब्दाद्‌ यत्‌ घच्छौ च प्रत्यया भवन्ति तत्र भव इत्येतस्मिन्‌ विषये । अग्रूयं 
म्‌ ( खि० १.३.७ )। अग्रियम्‌ ( ऋ० १.१३.१० )। अग्रीयम्‌ ( मै० सं० २.७.१३ )। 
चकारः ततुग्राद्‌ घन्‌" ( ४.४.११५ ) इत्यस्यानुकर्षणार्थः। अग्रियम्‌ । स्वरे विशेषः॥ 


समुद्राभ्राद्‌ घः ॥ ११८ ॥ 


समुद्रशब्दादभ्रशब्दात्‌ च घः प्रत्ययो भवति तत्र भव इत्येतस्मिनर्थे । यतोऽप- 
समुद्रिया ॥ दीनांम ॥ भरियस्येव ॥ घोषां 
वादः। समुद्रिया नरदीनाम्‌ ( ऋ० ७.८७.१ )। अशभ्रियस्येव१ घोषाः ( ऋ० १०.६८.१ )। 
अभ्रशब्दस्यापूर्वनिपातः, तस्य लक्षणस्य व्यभिचारित्वात्‌॥ 


१ ~ { अगन्याकाश० › इति पाठान्तरम्‌ । 

बर्हिषि दत्तम्‌ ॥ ११६ ॥ 


भव इति निवृत्तम्‌ । वर्हिःशब्दात्‌ सप्तमीसमर्थाद्‌ दत्तमित्येतस्मिननर्थ यत्‌ प्रत्ययो 
भवति। बर्हिष्येषु निधिषु प्रियेषु ( ऋ० १०.१५.९५ )॥ 


दूतस्य भागकर्मणी ॥ १२० ॥ 


निर्देशादेव समर्थविभक्तिः। दूतशब्दात्‌ षष्टीसमर्थाद्‌ भागे कर्मणि चाभिधेये 
यत्‌ प्रत्ययो भवति। भागोऽशः। कर्म क्रिया । यद॑ग्ने यासिं दूत्यम्‌ ( ऋ० १,१२.४ )। 
दूतभागः, दूतकर्म वा॥ 


रक्षोयातूनां हननी ॥ १२१ ॥ 


निर्देशादेव समर्थविभक्तिः रक्षःशब्दाद्‌ यातुशब्दात्‌ च षष्टीसमर्थाद्‌ हननीत्येत- 
स्मिन्नर्थे यत्‌ प्रत्ययो भवति। हन्यतेऽनयेति हननी । यां वां मित्रावरुणौ रक्ष¶स्या तथैनं 
: ( मै० सं० २.३.१ )। रक्षसां हननी । यात१व्या ( मै० सं० २.३.१ )। यातूनां हननी । 
बहुवचनं स्तुतिवैशिष्ट्यज्ञापनार्थम्‌। बहूनां रक्षसां हननेन तनूः स्तूयते॥ 


रेवतीजगतीहविष्याभ्यः प्रशस्ये ॥ १२२ ॥ 


रेवत्यादिभ्यः षष्ठीसमर्थेभ्यः प्रशस्ये वाच्ये यत्‌ प्रत्ययो भवति । प्रशंसनं प्रशस्यम्‌ । 
भावे क्यप्‌ प्रत्ययो भवति । यदो रेवती रेवत्यम्‌ ( काट० सं० १.८) । यदो जगतीर्जगत्यम्‌ 
( काट० सं० १.८ )। यदो हविष्या हविष्यम्‌ ( काठ० सं० १.८ )। हविषे हिता 
हविष्याः, तासा प्रशंसनं हविष्यम्‌ । यस्येति च ( ६.४.१४८ ) इति लोपे कृते हलो यमां 
यमि लोपः" ( ८.४.६४ ) इति लोपः॥ 


असुरस्य स्वम्‌ ॥ १२३ ॥ 


असुरशब्दात्‌ षष्टीसमर्थात्‌ स्वमित्येतस्मिन्नर्थ यत्‌ प्रत्ययो भवति। अणोऽप- 
वादः। असुर्य वां एतं य॑त्‌ कुलालक्रृतम्‌ चकरवत्तम्‌ ( मे० सं० १.८.२३ )॥ 


मायायामण्‌ ॥ १२४ ॥ 


असुरशब्दात्‌ षष्टीसमर्थाद्‌ मायायां स्वविशेषेऽण्‌ प्रत्ययो भवति । पूर्वस्य 
यतोऽप- वादः। आसुरी माया स्वधयां कृतासि ( मा० सं० ११.६६ )॥ 


तदानासामुपधानो मन्त्र इतीष्टकासु लुक्‌ च मतोः ॥ १२५ ॥ 

तदानिति निर्देशादेव समर्थविभक्तिः। मतुबन्तात्‌ प्रातिपदिकात्‌ प्रथमासम्थदा- 
सामिति षष्ट्यर्थे यत्‌ प्रत्ययो भवति, यत्‌ प्रथमासमर्थमुपधानो मन्त्रश्चेत्‌ स भवति, यत्‌ 
तदासामिति निर्िष्टमिष्टकाश्चेत्‌ ता भवन्ति । लुक्‌ च मतोरिति प्रकरृतिनिर्हासः। इतिकरणस्ततश्चेद्‌ 
विवक्षा। तदानित्यवयवेन समुदायो निर्दिश्यते । वर्चः शब्दो यस्मिन्‌ मन्त्रेऽस्ति, स 
वर्चस्वान्‌ । उपधीयते येन स उपधानः। चयनवचन इत्यर्थः। वर्चस्वानुपधान- मन्त्र 
आसामिष्टकानामिति विगृह्य यति विहिते मतोर्लुकि कृते वभृर्चस्यां ( तै० व्रा० १.८.६.१) 
उपदधाति । ते¶जभस्यां ( तै० व्रा० १.८.६१ ) उपदधाति । पंयपस्यांः ( तै० सं० २.३.१३. 
२)। रेतस्याः ( ष० वि० २.१ )। तद्वानिति किम्‌ ? मन्त्रसमुदायादेव मा भूत्‌ । उपधान 
इति किम्‌ ? वर्चस्वानुपस्थानमन्त्र आसामित्यत्र मा भूत्‌ । मन्त्र इति किम्‌ ? अङ्गुलिमानुपधानो 
हस्त आसामित्यत्र मा भूत्‌ । इष्टकास्विति किम्‌ ? वर्चस्वान्‌ उपधानमन्त्र एषां 
कपालानामित्यत्र मा भूत्‌ । इतिकरणो नियमार्थः। अनेकपदसंभवेऽपि केनचिदेव पदेन 
तदान्‌ मन्त्रो गृह्यते, न सर्वेण॥ 


अश्विमानण्‌ ॥ १२६ ॥ 


अश्विशब्दो यस्मिन्‌ मन्तरेऽस्ति सोऽश्विमान्‌ । अश्विमच्छब्दादण्‌ प्रत्ययो भवति । 
पूर्वस्य यतोऽपवादः। अश्विमानुपधानो मन्त्र भआसामिष्टकानामिति विगृह्याण्‌ विधीयते, 
तत्र मतुपो लुकि कृत इनण्यनपत्ये" ( ६.४.१६४ ) इति प्रकृतिभावः। आश्विनीरुपदधाति 
( श० ब्रा० ८.२.१.१ )॥ 


वयस्यासु मूर्ध्नो मतुप्‌ ॥ १२७ ॥ 


वयस्वानुपधानो मन्त्रो यासां ता वयस्याः, तास्वभिधेयासु मूर्ध्नो मतुप्‌ प्रत्ययो 
भवति। पूर्वस्य यतोऽपवादः। यस्मिन्‌ मन्त्रे वयःशब्दो मूर्धनृशब्दश्च विद्यते, स 
वयस्वानपि भवति मूर्धन्वानपि । यथा-मूर्धा वय॑ः प्रजापंति१शछन्द॑ः ( मा० सं० १४.६ ) 
इति । तत्र वयस्वच्छब्दादिव मूर्धन्वच्छब्दादपि यति प्राप्ते मतुब्‌ विधीयते । मूर्धरन्वतीं 
भवन्ति ( ते० सं० ५.३.८.२ )। वयस्या एव मूर्धन्वत्यः। वयस्यास्विति किम्‌ ? यत्र 
मूर्धनूशब्द एव केवलो न वयःशब्दस्तत्र मा भूत्‌ । मूर्धन्वत इति वक्तव्ये मूर्धन इत्युक्तम्‌, 
मतुपो लुक भाविनं चित्ते कृत्वा॥ 


= “क्वान मित्यत्र ' इति युक्तोऽपि पाठः टिप्पण्यां प्रदर्शितः है । मुद्रितेषु “ अङ्गुलि .. 
....मित्यत्र ' इति पूर्वप्रत्युदाहरणमेवानुमुद्रितम्‌। 


२ - “विधास्यते ` इति है०। “ विधायते ' इति बाल०। 

मत्वर्थ मासतन्वोः ॥ १२८ ॥ 


यस्मिन्नर्थे मतुब्‌ विहितः, तस्मिंश्छन्दसि विषये यत्‌ प्रत्ययो भवति मासतन्वोः 
प्रत्ययार्थविशेषणयोः। प्रथमासमर्थादस्त्युपाधिकात्‌ षष्ट्यर्थे सप्तम्यर्थे च यत्‌ प्रत्ययो 
भवति । मत्वर्थीयानामपवादः। नभांसि विद्यन्ते यस्मिन्‌ मासे नभस्य: ( तै० सं० १.४. 
१४.१ ) मासः। सहैस्य॑ः ( तै० सं० १.४.१४.१ )। तपस्य; ( तै० सं० १.४.१४.१ )। 
मधभृव्यंः ( तै० सं ५.२.६.३ )। नभःशब्दोऽभ्रेषु वर्तते । तन्वां खल्वपि-भजोऽस्यां 
विद्यत ओजस्या तधनूः। रक्षस्या तनूं ( मै सं २.३.१ )। मासतन्वोरिति किम्‌ ? 
मधुमता पात्रेण चरति। मासतन्वोरनन्तरार्थे च । मध्वस्मिनस्ति मध्वस्मिन्ननन्तरमिति 
वा मधव्यो मासः ॥ लुगकारेकाररेफाश्च वक्तव्याः॥ लुक्तावत्‌-तप॑श्च तपभैस्य॑श्च 
( ते० सं० १,४.१४.१ )। नभ॑श्च नभरैस्यंश्च१ ( तै सं० १,४.१४.१ )। सह॑श्च सह१- 
स्य॑श्च१ ( तै० सं० १.४.१४.१ )। नपुंसकलिङ्गं छान्दसत्वात्‌। अकारः--इ१षः ( तै० सं० 
१.४.१४.१ ) मासः । ऊतर्जः ( तै० सं० १.४.१४.१ ) मासः। इकारः-शुचिंः ( तै० सं० 
१.४.१४.१ ) मासः। रेफः--शुक्रः ( तै० सं० १.४.१४.१ ) मासः॥ 


मधोर्ज च ॥ १२६ ॥ 


मधुशब्दाद्‌ मत्वर्थे जः प्रत्ययो भवति चकाराद्‌ यत्‌ च । उपसंख्यानात्‌ लुक्‌ च । 
॥ ॥ ॥ ॥ ॥ ॥ 
माधवः ( तै० सं० १.४.१४.१ )। मधव्यः ( ते सं० ५.२.६.३ )। मधुः (ते० सं० 9. 
४.१४.१ )। तन्वां खल्वपि-माधवा, मधव्या, मधुः तनूः॥ 


ओजसोऽहनि यत्खौ ॥ १३० ॥ 


मत्वर्थ इत्येव । ओजःशब्दाद्‌ मत्वर्थ यत्खौ प्रत्ययौ भवतोऽहन्यभिधेये। ओजस्यमहः। 
अभजसीनमहः॥ 


वेशोयशदेर्भगाद्‌ यल्‌ ॥ १३१ ॥ 


मत्वर्थ इत्येव । वेशोयशसी आदौ यस्य प्रातिपदिकस्य तस्माद्‌ वेशोयशआदेर्भगान्तात्‌ 
प्रातिपदिकाद्‌ मत्वर्थ यल्‌ प्रत्ययो भवति । लकारः स्वरार्थः। वेशोभगो विद्यते यस्य स 
वेशोभग्यः। यशोभग्यः। वेश इति बलमुच्यते। श्रीकामप्रयतमाहात्म्यवीर्ययशस्सु 
भगशब्दः। वेशश्चासौ भगश्च श्रीप्रभृतिर्वेशोभगः, सोऽस्यास्तीति वेशोभग्यः॥ 


खच ॥ १३२॥ 
वेशोयशञदेर्भगान्तात्‌ प्रातिपदिकाद्‌ मत्वर्थे खः प्रत्ययो भवति । योगविभागो 

यथासंख्यनिरासार्थ उत्तरार्थश्च । चकाराद्‌ यत्‌ । वेशोभगीनः। वेशोभग्यः। यशोभगीनः। 
यशोभग्यः॥ 

पूर्वैः कृतमिनयो च ॥ १३३ ॥ 


मत्वर्थ इति निवृत्तम्‌ । निर्देशादेव समर्थविभक्तिः, पूर्वशब्दात्‌ तृतीयासमर्थात्‌ 
कृतमित्येतसिमिन्नर्थं इन य इत्येतौ प्रत्ययौ भवतः। चकारात्‌ ख च । गम्भीरेभिः पथिभिः 
पूर्विणेभिः ( काट० सं० ६.६.१६ )। पूर्व्यैः ( तै० सं० १.८.९.२ )। पूर्वीणिः। पूर्वैरिति 
बहुवचनान्तेन पूर्वपुरुषा उच्यन्ते। तत्कृताः पन्थानः प्रशस्ता इति पथां प्रशंसा॥ 

अद्भिः सस्कृतम्‌ ॥ १३४ ॥ 

निर्देशादेव समर्थविभक्तिः। अपृशब्दात्‌ तृतीयासमर्थात्‌ संस्कृतमित्येतस्मिननर्थे 

यत्‌ प्रत्ययो भवति । यस्येषदमप्यं ह¶विः ( ऋ० १०.८६.१२ )। अद्भिः संस्कृतमिति॥ 
सहस्रेण संमितौ घः ॥ १३५ ॥ 


निर्देशादेव समर्थविभक्तिः। सहस्रशब्दात्‌ तृतीयासमर्थात्‌ सम्मितावित्येतस्मिन्नर्थ 
घः प्रत्ययो भवति। सम्मितस्तुल्यः सदृशः। अरयम१ग्निः संहवैसिय॑ः ( तै० सं० ४.७.१३. 
४ )। सहस्रतुल्य इत्यर्थः। केचित्तु समिताविति पटन्ति। तत्रापि समित्या सम्मित एव 
लक्षयितव्यः। तत्र छन्दसि प्रयोगदर्शनात्‌॥ 


मतौ च ॥ १३६ ॥ 


मत्वर्थ च सहस्रशब्दाद्‌ घः प्रत्ययो भवति। सहस्रमस्य विद्यते सहसियः। 
तपःसहस्राभ्यां विनीनी ( ५.२.१०२ ), भण्‌ च" ( ५.२.१०३ ) इत्यस्यापवादः 


सोममर्हति यः ॥ १३७ ॥ 


निर्देशादेव समर्थविभक्तिः। सोमशब्दाद्‌ दितीयासमथदिर्हतीत्येतस्मिन्नर्थे यः 
प्रत्ययो भवति । सोममर्हन्ति सोम्या ब्राह्मणाः ( काट ० सं० ५.२ ) । यज्ञार्हा इत्यर्थः । यति 
प्रकृते यग्रहणम्‌। स्वरे विशेषः॥ 


मये च ॥ १३८ ॥ 


सोमग्रहणम्‌, यश्चानुवर्तते। मय इति मयडर्थो लक्ष्यते। सोमशब्दाद्‌ मयडर्थे 


१ - 'ब्राह्मणास्सोम्याः ' इति सहितापाठः। 

यः प्रत्ययो भवति। आगतविकारावयवप्रकृता मयडर्थाः। ह€तुमनुष्येभ्यो ऽन्यतरस्यां 
रूप्यः" ( ४.३.८१ ), मयद्‌ च" ( ४.३.८२ ), मयद्‌ वैतयोभषिायामभक्ष्याच्छादनयोः' (४. 
३.१४३ ), तत्प्रकृतवचने मयट्‌" ( ५.४.२१ ) इति। तत्र यथायोगं समर्थविभक्तिः । 
पिबाति सोम्यं मधुं ( ० ८.२४.१२ )। सोममयमित्यर्थः॥ 


मधोः ॥ १३६ ॥ 


यशब्दो निवृत्तः। मधुशब्दाद्‌ मयडर्थं यत्‌ प्रत्ययो भवति । मधव्यान्‌ स्तोकान्‌ 
( पे० सं० १.८८.२ )। मधुमयानित्यर्थः॥ 


वसोः समूहे च ॥ १४० ॥ 


वसुशब्दात्‌ समूहे वाच्ये यत्‌ प्रत्ययो भवति चकाराद्‌ मयडर्थे च। यथायोगं 
समर्थविभक्तिः। वसव्यः समूहः। मयडर्थो वा ॥ अक्षरसमूहे छन्दसः स्वार्थ उपसंख्यानम्‌॥ 
ओंश्रावय ईति च॑तुरक्षरम्‌। अस्तु श्रौषडिति च॑तुरक्षरम्‌। य॑ज ईति वयक्षरम्‌। यें 
य॑जामहं इति9 पञ्चाक्षणरम्‌। दयक्षरो व$षट्कारः। एषं वै सप्तदशाक्षरश्छन्दस्यः 
प्र जांपतिर्यज्ञो मन्त्रे विहितः ( मै० सं० १.४.११ )। सप्तदशाक्षराण्येव छन्दस्य इत्यर्थः 
छन्दःशब्दादक्षरसमूहे वर्तमानात्‌ स्वार्थं यत्‌ प्रत्ययः ॥ वसुशब्दादपि यद्‌ वक्तव्यः॥ 
हस्तौ पृणस्व बहुभिर्व¶सव्यैः ( शौ० सं० ७.२६.८ )। वसुभिरितयर्थः। अपग्निरीशे 
वसव्यस्य ( ऋ० ४.५५.८ )। वसोरित्यर्थः॥ 


नक्षत्राद्‌ घः ॥ १४१ ॥ 


नक्षत्रशब्दाद्‌ घः प्रत्ययो भवति स्वार्थे । समूह इति नानुवर्तते। नक्ष¶त्रियैभ्यः 
स्वाहां ( मा० सं० २२.२८ )॥ 


सव्देवात्‌ तातिल्‌ ॥ १४२ ॥ 


सवदिवशब्दाभ्यां तातिल्‌ प्रत्ययो भवति छन्दसि विषये स्वार्थिकः। सर्वां 
तिम्‌ ( ऋ० १०.३६.१४ )। देवतातिम्‌ ( ऋ० ३.१६.२ )॥ 


शिवशमरिष्टस्य करे ॥ १४३ ॥ 


करोतीति करः प्रत्ययार्थः । तत्सामर्थ्यलभ्या षष्टी समर्थविभक्तिः। शिवादिभ्यः 


१ - पाटभेदेनोपलभ्यते। ( अपि द्र° - तै० सं० १.६.११.१ )। 

शब्देभ्यः षष्ठीसमर्थेभ्यः कर इत्येतसिमिन्नर्थं तातिल्‌ प्रत्ययो भवति। शिवं करोतीति 
शिवतातिः (पे० सं० ५.३६.१ )। शंतातिः (ऋ० ८,१८.७ )। अरिष्टतातिः (ऋ० १०. 
६०.८ )॥ 


भावे च ॥ १४४ ॥ 


भावे चार्थ छन्दसि विषये शिवादिभ्यस्तातिल्‌ प्रत्ययो भवति। शिवस्य भावः 
शिवतातिः ( पै० सं० ५.३६.१ )। शतांतिः ( ऋ० ८.१८.७ )। अरिष्टतातिः (ऋ० १०. 
६०.८ )। यतः पूर्णोऽवधिः। अतः परमन्यः प्रत्ययो ऽधिक्रियते॥ 


॥ इति श्रीजयादित्यविरचितायां काशिकायां वृत्तौ चतुर्थाध्यायस्य चतुर्थः पादः॥ 


